

# రాజ్యాంగతంత్రము

---

(రెండవభాగము.)

మ॥రా॥రా॥శ్రీ వల్లూరి సూర్యనారాయణరావు.

బి. ఏ. బి. ఎల్. ఓ. ఎల్. టి. గారిచే

రచియింపబడినది.

మచిలీపట్టణమునందలి

ఆంధ్రభాషాభివర్ధనసంఘము (లిమిటెడ్) వారిచే.

బ్రచురింపబడినది.

గుంటూరునందలి

చంద్రికా ముద్రాక్షరశాలవారిచే

ముద్రింపబడినది.

1914

# విషయసూచిక

పుట.

## I వాల్మీకీయు. ఆంధ్రీయరాజ్యతంత్రము.

1-56.

అధ్యాయము

ప్రథమభాగము

1	రాజయొక్క అధికారములు	1
2	కార్యనిర్వాహకశాఖ ... ..	10
3	న్యాయశాస్త్రవిధి ... ..	18
	దేహస్వాతంత్ర్యపుహక్కు ... ..	19
	చర్చాస్వాతంత్ర్యపుహక్కు ... ..	23
	బహిరంగముగ జనులుకూడగలహక్కు...	25
	(1) స్థిరమయిన సేన, దానిన్యాయశాస్త్రము	26
	(2) ఆదాయవ్యయములు ... ..	31
4	ప్రభుసంఘము ... ..	36
5	చట్టనిర్మాణసంఘము ... ..	47
	ద్వితీయభాగము.	

అమెరికా సంయుక్తరాష్ట్రతంత్రము ... 57-146.

1	రాజ్యాంగనిర్మాణము ... ..	57
2	ప్రెసిడెంటు ... ..	67
3	ప్రెసిడెంటుగారి అధికారములు విధులు	75

## II

4	శిష్టసభ	...	...	84
5	మంత్రులసంఘము	...	...	90
6	ప్రజాప్రతినిధిసంఘము	...	...	97
	కాంగ్రెసుకమిటీలు	...	...	102
	కాంగ్రెసుకును ప్రెసిడెంటుకునుగల సంబంధము			107
7	న్యాయస్థానములు	...	...	116
	సంయుక్తరాష్ట్రపుకోర్టుల యధికారము			119
8	సంయుక్తరాష్ట్ర యింగ్లాండురాజ్యతంత్రముల			
	తారతమ్యము			125
9	రాష్ట్రప్రభుత్వములు	...	...	138
	తృతీయభాగము.			
	రాజ్యపాలనము			147
1	పరిపాలకుల విధులు	...	...	147
2	రాజ్యాంగములు, వానిపద్ధతులు		...	152
	చట్టనిర్మాణశాఖ	...	...	157
3	కార్యనిర్వాహక శాఖ	...	...	166
4	చట్టనిర్మాణకార్యనిర్వాహక శాఖల యన్వేష్య			
	సంబంధము			172
5	రాజ్యపాలనము	...	...	186
6	ద్విశాఖయలత చట్టనిర్మాణసంఘము	...		193

### III

7	న్యాయాధికారశాఖ	...	...	201
8	స్థానికస్వపరిపాలనము	...	...	208
	(అనుబంధము I)	...	...	212-237
	ఆర్టికిల్ I చట్టనిర్మాణశాఖ			
	సెక్షను I కాంగ్రెసు	...	...	213
	„ II ప్రజాప్రతినిధిసంఘము	...		
	„ III శిష్టసభ	...	...	214
	„ IV పైరెండుసంఘములుకలసి కూడుట			216
	„ V ఈరెండుసభలు ప్రత్యేకముగా			
		కూడుట		217
	„ VI అసర్వాతలు			218
	„ VII చట్టములనుప్యాసుచేయువిధము		„	
	„ VIII కాంగ్రెసువారి యధికారము			219
	„ IX సంయుక్తరాష్ట్రాధికారులకు నీయబడని			
		హక్కులు		222
	„ X రాష్ట్రములకునీయబడని అధికారములు		„	
	(ఆర్టికిల్ II కార్యనిర్వాహకశాఖ)			
	సెక్షను I ప్రెసిడెంటు, వైసుప్రెసిడెంటు			223
	„ II ప్రెసిడెంటుగారి యధికారములు			227
	„ III ప్రెసిడెంటుగారి విధులు		„	

„ IV గొప్పయుద్యోగీయులమీద దోషాగోపణ 228

ఆర్టికిల్ III న్యాయాధికారశాఖ.

సెక్షను I సంయుక్తరాష్ట్ర న్యాయస్థానములు 229

„ II సంయుక్తరాష్ట్ర న్యాయస్థానముల

యధికారము 229

„ III ప్రజాద్రోహము 230

ఆర్టికిల్ IV రాష్ట్రములు, సంయుక్తరాష్ట్ర ప్రభుత్వము.

సెక్షను I రాష్ట్రముల రికార్డులు 231

„ II పౌరుల స్వాతంత్ర్యములు 231

„ III నూతనరాష్ట్రములు 231

„ IV రాష్ట్రములకు జవాబుదారీ 232

ఆర్టికిల్ V ఈనిబంధనలోని సవరణలు „

„ VI నిబంధనాధిపత్యము 233

„ VII నిబంధనాంగీకారము 234

(అనుబంధము 2) 238-245

1 అమెరికా సంయుక్తరాష్ట్రము 238

2 బ్రిటిషు ఇండియా, బర్మా 241

3 స్వదేశ సంస్థానములు 243

రాజ్యాంగతంత్రముయొక్క మొదటిభాగములో విషయ

సూచిక వేయనందున రెండవభాగములో చేర్చడమయినది.

రాజ్యాంగతంత్రము రెండవభాగము.

II వాల్యూము.

పుట.


	ఇండియా రాజ్యతంత్రము	1—59
I	బ్రిటిషుపరిపాలనము ... ..	1
II	ఇండియామీద పార్లమెంటువారి యధికారములు	5
III	ఇండియా ఆఫీసు; స్టేటు సెక్రటరీ ...	7
IV	సామ్రాజ్యపరిపాలనము ... ..	10
V	జిల్లా పరిపాలనము ... ..	20
VI	స్థానికపరిపాలనము ... ..	26
VII	దేశభాగపరిపాలనము ... ..	31
VIII	చట్టనిర్మాణశాఖలు ... ..	38
IX	చట్టనిర్మాణకార్యనిర్వాహక శాఖల యన్వేష్య సంబంధము ... ..	45
X	న్యాయాధికారశాఖ ... ..	50
XI	రాజస్వము ... ..	52
XII	స్వదేశ రాష్ట్రములు ... ..	56
	ఆస్ట్రీయా హంగేరీ రాజ్యతంత్రము ...	60—81
I	ఆస్ట్రీయా రాజ్యతంత్రము ... ..	60
(1)	కార్యనిర్వాహకశాఖ ... ..	61

# VI

	(2) శాసననిర్మాణకళాఖ (రీచిప్రా)తు	65.
II	హంగెరీరాజ్యము ... ..	69.
	(1) ఆస్రియాహంగెరీసమగ్ర రాజ్యాధికారము	74.
	జర్మనీసామ్రాజ్యతంత్రము	82—102
	(1) ప్రజాప్రతినిధిసంఘము ... ..	86
	(2) శిష్టసభ ... ..	89.
	(3) కార్యనిర్వాహకశాఖ ... ..	96
	(4) న్యాయాధికారశాఖ ... ..	99.
	స్విట్జర్లెండురాజ్యతంత్రము	103—120.
I	సంయుక్తరాష్ట్రాధికారము ... ..	103
II	సంయుక్తరాష్ట్రాంగములు ... ..	108
	(1) కార్యనిర్వాహకశాఖ ... ..	109
	(2) చట్టనిర్మాణశాఖ ... ..	113
	(3) న్యాయాధికారశాఖ ... ..	116.
III	ప్రజాంగీకారము, ప్రజారంభము ... ..	117
	ఫ్రాన్సురాజ్యాంగతంత్రము	121—134
I	శాసననిర్మాణశాఖ ... ..	121
II	కార్యనిర్వాహకశాఖ ... ..	124.
III	స్థానికప్రభుత్వము ... ..	128
IV	న్యాయస్థానములు ... ..	131
	జపానురాజ్యాంగతంత్రము	135—155.


## VII

I	అధ్యాయము చక్రవర్తి ... ..	142
II	,, సజలహక్కులు, వీరివిధులు	145
III	,, సామ్రాజ్యశాసననిర్మాణసభ	147
IV	,, మంత్రీవర్గము, ప్రీవికౌన్సిలు	151
V	,, న్యాయాధికారశాఖ ...	
VI	,, రాజస్వము ... ..	152
	ఇంగ్లాండు వలసరాజ్యములు	156—168
	(ఏ) సంయుక్తరాష్ట్రప్రభుత్వము ...	156
	(బి) కార్యనిర్వాహకశాఖ ... ..	159
	(సి) సంయుక్తరాష్ట్రనిబంధనలోని మార్పులు	161
	(డి) ఇంగ్లాండురాజ్యముతో సంబంధము	162
	కనడాసంయుక్తరాష్ట్రము ...	164
	దక్షిణఆఫ్రికాసంయుక్తరాష్ట్రము ...	167
	ఇటలీరాజ్యాంగతంత్రము ...	169-175





# ఉ పో ద్ధా త ము



మనబ్రటిషు సామ్రాజ్యముక్రింద మనకెట్టిస్వాతంత్ర్యములున్నవో వానిని కాపాడుకొనుటకు మనప్రభువులు యెట్టివీళ్ళను మనకుకలుగఁజేసిరో, బాగుగ తెలుసుకొనవలెనన్న యూరపుఖండములోనుండు యుఖ్యదేశములలోని రాజ్యాంగతంత్రములను మనముపఠించవలయును. నిరంకుశప్రభుత్వములుగల రష్యామొదలగు రాజ్యములను వదలివేసి నాగరికతలో మిక్కిలిపెంపొందిన జర్మనీ, ఫ్రాన్సు, ఆస్ట్రియా, ఇటలీ మొదలగు పాశ్చాత్యరాజ్యములలో తమప్రజలకిచ్చుచున్న స్వాతంత్ర్యములకంటె మన విదేశీయప్రభువులక్రింద అనేకవిషయములలో మనమనుభవించుచున్న స్వాతంత్ర్యములు యెక్కువగనున్నవి. ప్రపంచములోనుండు ప్రజాప్రతినిధిసంఘములకెల్లతల్లియనదగు మనబ్రటిషుపార్లమెంటు మనకీమాత్రము స్వాతంత్ర్యములనిచ్చుట యొకవింతకాదు.

ఇటీవల మనదేశములో కొందఱరాచకులు బయలుదేరుటవలన స్వాతంత్ర్యభంగకరమగు మూఁడునాలుగు కఠినచట్టములేర్పడినవిగాని, యివిమనయాంగ్లేయుల సాంప్రదాయములకును, ఆధర్మములకును వ్యతిరేకముగ నున్నవిగాన వీనిని అమలులోపెట్టుటకు మనప్రభువులు సాధారణముగా వెనుక

దీయుచునే యున్నారు. మనము నిబంధనానుకూల రాజకీయాందోళనమును (Constitutional agitation) పట్టుదలతో దేశమంతయు వ్యాపింపజేసినయెడల సదరు కఠినచట్టములురద్దు అగుటయేగాక మనకు క్రమక్రమముగ యింగ్లాండువలసరాజ్యములలోనలెనే, ప్రజాస్వామిక ప్రభుత్వము, దీనివలనగలుగు సంపూర్ణస్వాతంత్ర్యములు, వీనినిరక్షించుకొనుమాగణములు మనకు సమకూడునని నేనుగట్టిగ నమ్ముచున్నాను.

కాబట్టి సామాన్యప్రజలకు బోధపడునటుల, ఆయా రాజ్యాంగతంత్రముల ప్రాతిపదికములనే, సంక్షేపముగ ప్రవాసితని. ఒక్కొక్క రాజ్యపరిపాలనలో వేరు వేరు కక్షలవారు యెట్లు సాయపడుచుందురో, అక్కడి సమస్యల నెట్లు పరిష్కరించుకొనుచున్నారో, అక్కడి సాంఘిక విషయముల నెంతవరకు ప్రభుత్వము వారిచేతులలో పెట్టుచున్నారో, యీ మొదలగు సంగతులను తెలియఁజేయుగ్రంథములు, మనలో ప్రజాప్రభుత్వము వృద్ధి పొందినకొలది మున్నుండు వెలువడుచుండును.

మన యిండియాదేశము భాషలనుబట్టి విభాగింపబడి ఆయామండలములకు కార్యనిర్వాహక శాసననిర్మాణ, న్యాయాధికార శాఖలేర్పడి, దేశమంతయు నొక సంయుక్త రాష్ట్రముగ మారి, ఢిల్లీలో సంయుక్త రాష్ట్ర కార్యనిర్వాహక శాఖయు ఆయామండలములనుండియు, స్వదేశ సంస్థానములనుండియు పం

పబడు మనప్రజాప్రతినిధులుగల శాసననిర్మాణశాఖయు ఒకను  
ప్రీముకోర్టును యేర్పడుననుటకు సందేహములేదు. మనదేశీయు  
లందఱు, తమదేశపరిపాలనలో జోక్యము కలుగజేసికొనవలసి  
యుండును. మనల నట్టిసితిలోనికి తీసికొనివచ్చుటకు మనప్రభు  
త్వమువారి విధియేగాక వారిరాజ్యస్థిరత్వమునకు గూడ అవస  
రమైయున్నది. కాబట్టి మనజనసామాన్యము, రాజ్యాంగతంత్ర  
జ్ఞానమును కొంతవరకయినను ముందుగా బోధజేసికొనినగాని  
మనకు రాగలప్రజాస్వామిక పరిపాలనము శీఘ్రముగ రానేరదు,  
వచ్చినను జయప్రదముకానేరదు.

వల్లూరి, సూర్యనారాయణరావు.





## ఇండియా రాజ్యతంత్రము.

బ్రిటిషు పరిపాలనము.



బ్రిటిషు యిండియా దేశము, 1858 వ సంవత్సరములో ఆంగ్లేయ పార్లమెంటువారు యేర్పరచిన చట్టములనుబట్టి రాజ—చక్రవర్తిగారి పేరుమీదనే పరిపాలింపబడుచున్నది. ఈదేశము ఆంగ్లేయుల కేవిధముగ స్వాధీనమైనది, హిందూ దేశ చరిత్రలో వ్రాయబడియున్నది. ఈవిషయముతో మన కిప్పు డవసరములేదు. ఈ బ్రిటిషుయిండియా రాజ్యతంత్రచారి త్రమును మాత్రము సంగ్రహముగ తెలియఁజేసెదము.

పదునేడవ శతాబ్దారంభము నందు అనగా 1600 సం వత్సరములో, ఇంగ్లాండు దేశమును పరిపాలించుచున్న ఎలిజ బెత్ రాణిగారు యీస్టుయిండియా కంపెనీయను నొక సంఘమునకు ఆసియాఖండములో వర్తకము చేసికొనుటకును, ఆవర్తకాభివృద్ధికై దేశములను సంపాదించుకొనుటకును, ఒక

ఫర్మానా Charter యిచ్చినారు. ఆమె తరువాత సింహాసన మధిష్ఠించిన రాజులు ఆఫర్మానాకు స్థిరపరచుటయే కాక నూతనహక్కులనుకూడ యీకంపెనీవారికి కలుగఁజేయుచు వచ్చిరి. 17 వ శతాబ్దములో కంపెనీవారు మిగుల నైశ్వర్యవంతులై, మొట్టమొదట యీదేశపు రాజులకు యేజెంట్లుగా నుండి తుట్టతుదకు వారికి యజమానులైరి. తమ సైన్యమును మిక్కిలిగా వృద్ధిపరచిరి. 1765 సంవత్సరములో రాబట్టకైపు ఢిల్లీ చక్రవర్తివలన బంగాళము, బేహారము, ఒరిస్సాదేశములను సంపాదించెను. ఈదేశములను పరిపాలించుటలో కంపెనీవారి యుద్యోగస్థులలో తగవులు సంభవించుటవలన పార్లమెంటువారు 1773 వ సంవత్సరములో రిగ్యులేటింగు ఆక్టు అను చట్టము నేర్పరచి, తాము కంపెనీవారి వ్యవహారములలో జోక్యము కలుగఁజేసికొని, పైతనిఱి చేయుటకు మొదలుపెట్టిరి.

ఈ రిగ్యులేటింగు ఆక్టునుబట్టి బంగాళా గవర్నరుగారు గవర్నర్ జర్నల్ గా నేర్పడి బొంబాయి, మద్రాసు గవర్నరుల మీదయధికారము కలిగియుండుటయును, కలకత్తా, బొంబాయి, మద్రాసు హైకోర్టులు స్థాపించుటయును యేర్పాటు చేయబడినవి. కంపెనీవారి డైరెక్టర్ల చర్యలను పైతనిఱిచేయుటకు 1784వ సంవత్సరములో బోర్డుఆఫ్ కంట్రోలు అను సంఘము

మేర్పరచిరి. 1813, 1833 సంవత్సరములలో నిర్మాణము చేయబడిన చట్టములనుబట్టి యీ కంపెనీవారేగాక యితరులు కూడా యిండియాదేశములో వత్కముచేయుటకు సావకాశము కలిగినది. న్యాయాధికారశాఖకు నొక లామెంబరు నేర్పాటు చేసిరి. 1858 సంవత్సరములో కంపెనీవారి క్రిందనుండు రాజ్యమంతయు బ్రిటిషు ప్రభుత్వము క్రిందకు డైరెక్టుగా తీసుకొనబడి, 1861 సంవత్సరములో యీ దేశమునకు, కార్యనిర్వాహక, శాసననిర్మాణశాఖలును, వానికుండతగిన యధికారములును తెలియఁజేయుచు, పార్లమెంటువారుచట్టమును ప్యాసుచేసిరి. ఈచట్టములోనుండు విషయములనే 1892, 1909 సంవత్సరములలో యేర్పడిన చట్టములు మరికొంత వ్యాపింపఁజేసినవి.

మొదట యీస్టుయిండియా కంపెనీవారి యధికారమంతయు, వారికోర్టు ఆఫ్ డైరెక్టర్సు, బోర్డుఆఫ్ కంట్రోలు అను సంఘములయందుండి తరువాత 1858 సంవత్సరములో యీ దేశము విక్టోరియా రాణిగారి పరిపాలనక్రింద తీసికొనబడినపుడు, పార్లమెంటువారికి జవాబుదారుడుగానున్న సెక్రటరీ ఆఫ్ స్టేటు అనుమంత్రి కీయబడినది. ఈయనకు మనదేశపు సంగతులను బాగుగ తెలియఁజేయుటకు అదివరకీ దేశములో గొప్పయుద్యోగములుచేసి పెన్షనుల తీసికొన్నవారిని, యి

కామటికొండలు గొప్పవారినికలిపి ఒకకొన్నిలు యేర్పాటు చేయబడినది. ఈబిటిషు పార్లమెంటువారు యిండియాదేశ విషయములలో మొదట నిరీక్షించినంత జోక్యము కలుగఁజేసికొనకపోయినను మొత్తముమీఠా 1861, 1892, 1909 సంవత్సరములలో క్రమక్రమముగ మన చట్టనిర్మాణశాఖలలో మార్పులను కలుగఁజేసి ప్రజాప్రాతినిధ్యమును కొంతవఱకైనను వృద్ధిపరచిరి. ఇండియా కార్యనిర్వాహక శాఖలలోకూడ కొన్ని మార్పులుకలిగినవి. సామ్రాజ్యకార్యనిర్వాహక సభలో నుండు అయిదుగురిలో నెకరు యిండియాదేశస్థుడుగ నుండవలయును. ఆంగ్లేయమంత్రులవలెనే యీఅయిదుగురు మెంబర్లు వారివారి డిపార్టుమెంటులకు వారేజవాబుదార్లుగానుండురు. తక్కినవారితో సంప్రదించవలయునను నవసరములేదు. బంగళము, బొంబాయి, మద్రాసుగవర్నరులుగాక, మఱినలుగురు లెఫ్టినెంటుగవర్నరులు ఒకచీపు కమీషనరు యేర్పరచబడిరి. నాగరికత ప్రబలినకొలది దేశములో రాజకీయ వ్యవహారములు సంశిష్టములై నానాముఖముల వృద్ధియగుటను బట్టి కొన్ని విషయములలో క్రింది దేశీయభాగ పరిపాలకులను (Provincial government) స్థానిక ప్రభుత్వములకును (Local governments) సంపూర్ణాధికారము లొసంగబడుచున్నవి. ఇప్పుడు అధికారవిభజన కమీషనువారు (Decentralization-

commission, ) చేయు రిపోర్టుల ననుసరించి, యాయధికారములింక ననేక విషయములలో యెక్కువగ నీయబడునని తోచుచున్నది.

## II

ఇండియామీద పార్లమెంటువారి యధికారము.

బ్రిటుషు పార్లమెంటువారు, అనగా యింగ్లాండురాజు ప్రభుసంఘము, ప్రజాప్రతినిధి సంఘముకలసి యీ దేశముమీద సంపూర్ణమైన యధికారము కలిగియుండి వారికి న్యాయమని తోచిన యన్ని విధములైన చట్టములను, మనకొరకు చేయగలుగుదురు. గవర్నరు జనరల్ గారు మొదలు చిన్న గ్రామోద్యోగీయునివరకును ఆచట్టములకు బద్ధులై నడచుకొనవలయును. కాని ఆంగ్లేయరాజ్యతంత్రములో, ప్రజాప్రతినిధిసంఘము మిక్కిలి బలమైనదగుటచేతను యీసంఘములోని ప్రతినిధులందఱు ప్రజలచేతనే యెన్నుకొనబడువారగుటచేతను, యింగ్లాండు ప్రజలేమనకు యజమానులని యెంచుకొనవలయును. మనదేశములోని ప్రజలువారివలె నెట్టియధికారమునుచెలాయించలేరు. ఇంగ్లాండుప్రజలకును వారిప్రతినిధులకును, మనమీద డైరెక్టుగా అధికారము లేకపోయినను మనదేశపరిపాలనవారికి నమ్మకముగల మంత్రివర్గము చేతిలోనున్నదని చెప్పవచ్చును. పార్లమెంటువారి యధికారమునకులోబడి ఆంగ్లేయ మంత్రివర్గ



ములో నైకరగు సెక్రటరీ ఆఫ్ స్టేటు ఫర్ ఇండియా గారును వీరికి సలహానిచ్చుట కేర్పడిన ఇండియా కౌన్సిలువారును యీ దేశపు సివిలు మిలిటరీ పరిపాలనంతయు నడపుచున్నారు. మన గవర్నరు జనరల్ గారు ఆంగ్లేయ రాజుగారికి ప్రతినిధిగ నుండి (Viceroy) పార్లమెంటు చట్టములవలన నీయబడిన యధికారమును పూర్వపు యీస్టు ఇండియా కంపెనీవారి యధికారమును అంతకు పూర్వమున్న టేగులాయి చక్రవర్తుల యధికారమును చెలాయించుచున్నారు. ఇంగ్లాండు రాజుగారి తరపున ఇండియా సెక్రటరీ ఆఫ్ స్టేటు గారు ఇండియా గవర్నరు మెంటువారిమీద పైతనిఱి చేయుచుందురు. అనుభవములో మాత్రము పార్లమెంటువారును వారినియామకులగు బ్రిటిష్ ప్రజలును మన ఇండియా పరిపాలన విషయమై తూష్టిభావమును కనపరచుచు ఇక్కడి వ్యవహారములను గుఱించి తెలిసికొనుటకు ప్రయత్నమైనను చేయరు.

పార్లమెంటువారు తమ ప్రస్తుత చట్టములనుబట్టి ఇండియా గవర్నరు మెంటువారిమీద చెలాయించగల యధికారము లేవన—(1) ఈ దేశ ప్రజలవలని వచ్చు ఆదాయమంతయు సెక్రటరీ ఆఫ్ స్టేటు గారు యీ దేశ పరిపాలననిమిత్తము తన కిష్టమువచ్చినరీతిని ఖర్చుచేయగలిగినను తానుచేయు ఖర్చులను గురించి పార్లమెంటువారికి తెలియజేయు చుండవలెను.

వారియనుమతిలేకుండ తాను యీ దేశపరిపాలనకై అప్పలు చేయకూడదు. (2) సంవత్సరమునకొకసారి యీ దేశపు ఆదాయవ్యయములపట్టీ (Budget) పార్లమెంటువారియెదుట పెట్టబడునుగాని దానినిగుఱించి ప్రొట్రుటీసికొనుట యాచారములేదు. రాబోవుసంవత్సరపు బడ్జెట్టునుగురించి మామూలుతీర్మాన మొకటి చేయబడును. (3) ఈ దేశముమీద సరరాజులు దండెత్తి వచ్చినప్పుడుతప్ప పార్లమెంటువారి యంగీకారము లేనిదే విదేశీయులతో బ్రిటీషువారికి జరుగుయుద్ధములకు యిండియా దేశపు ఆదాయమును వినియోగించకూడదు. (4) 1909. సంవత్సరపు యిండియా కౌన్సిలుఆక్టుక్రింద యీ దేశములో చేయబడు నిబంధనలకు శీఘ్రకాలములో పార్లమెంటువారి యనుమతినీ పొందవలెను.

కాలనీల సెక్రటరీకి వలెనే యిండియా సెక్రటరీగారి జీతమునుగురించికూడ పార్లమెంటువారియెదుట వోటునకుంచిన యెడల మనయిండియా బడ్జెట్టును గురించి యిప్పటికంటె నెక్కువ తృప్తికరముగ పార్లమెంటులో చర్చజరుగవచ్చును.

### III

ఇండియాఆఫీసు; స్టేటు సెక్రటరీ.

పార్లమెంటువారి ప్రభుత్వమునకు లోబడి యింగ్లాండు వలన రాజ్యములను ఆంగ్లేయరాజుగారు తనకాలనీల సెక్రటరీ

యొక్కయు ప్రీవికౌన్సిలుయొక్కయు సహాయముతో పరిపాలించుచున్నారు; ఇండియా దేశమును యిండియా సెక్రటరీ గారియొక్కయు యిండియా కౌన్సిలుయొక్కయు సలహాతో నేలుచున్నారు. ఈ కౌన్సిలువారి యంగీకారమును కొన్ని విషయములలో మాత్రము సెక్రటరీ ఆఫ్ స్టేటుగారు తీసుకొని తీరవలయును. ఈయన యిండియా దేశపు పరిపాలన విషయమై పార్లమెంటువారికి జవాబుదారుడై యుండవలెను. కాని పార్లమెంటుతో సంబంధములేకనే తన యాలోచనసభలో మెజారిటీవారి సలహాతో ఇండియా దేశపు ఆదాయమును ఖర్చుచేయవలసియుండును. దానిని పరదేశములలో జరుగు యుద్ధములకు వినియోగించ వలెనన్న పార్లమెంటువారి యంగీకారము కావలసియుండును. ఇట్టి వ్యవహార మెన్నడోగాని తటస్థించదు. స్టేటు సెక్రటరీగారికిని ఆయన కౌన్సిలుకును గలయనుభవము పార్లమెంటులోనుండు ప్రతినిధులకు లేకపోవుటవలన పార్లమెంటువారు సాధారణముగా ఇండియా దేశపు విషయములలో జోక్యము కలుగఁ జేసికొనుచుండుటలేదు. ఇది కడుశోచనీయము. ఇండియా గవర్నమెంటువారు యీ దేశప్రజలకు తరవాదులుకాక పోవుటచేతను ఇండియా స్టేటు సెక్రటరీగారు పార్లమెంటుకు నామకార్థముగ యుత్తరవాదియైయున్నను తన యిండియా ఆఫీసుమెంబర్ల సలహామీదనే సమస్తకార్యములను

నిర్వహించగలిగి యుండుటచేతను, మన దేశ వ్యవహారములలో మనపక్షమున బలముగ వాదించువారెక్కడను కానరారు. పార్లమెంటులో కొందరు మెంబర్లు అప్పుడప్పుడు సెక్రటరీ ఆఫ్ స్టేటుగారిని కొన్ని ప్రశ్నలువేసి అసంతృప్తికరమగు జవాబులను బడయుచుందురు.

సామ్రాజ్యవ్యవహారములలో ఆంగ్లేయులు తమలాభమునే చూచుకొనెదరుగాని మనఇండియాప్రజల కష్టములను సామాన్యముగ గమనించరు. ఇండియా సెక్రటరీగారు తన సోదర మంత్రివర్గమువారు చెప్పినట్లు చేయునుగాని తన ఇండియాకొన్నిలువారు చెప్పినట్లుకూడ చేయడు.

లండనుపట్టణములో నుండు యీ యిండియా యాలో చనసభలో పదిమంది మొదలు పదునలుగురు వరకు మెంబర్లుండురు. వీరినందఱిని యిండియాస్టేటు సెక్రటరీగారే యేర్పరచెదరు. వీరు పదిసంవత్సరములవరకు తమ యుద్యోగముల యందుండవచ్చును. తగిన కారణములున్నప్పుడు యీగడువు కాలమును మరియైదు సంవత్సరములవరకు హెచ్చుచేయవచ్చును. ఒకసారి ఖాయముగ నియమింపబడినవిదప పార్లమెంటువారి వలననే తప్ప వీరెవరిచేతను తీసివేయబడకూడదు. ఇండియా గవర్నమెంటువారి కిష్టములేనప్పటికి యింగ్లాండులోను యిండియాలోను ఉండు ప్రజాభిప్రాయము ననుసరించి

సెక్రటరీ ఆఫు స్టేటుగారు కొన్ని విషయములలో నూతనముగ బిల్లులను ప్రవేశపెట్టవలసినదని యిండియాగవర్న మెంటు వారికి వ్రాయవచ్చును. ఇండియా ప్రజలకిష్టము లేకపోయినను యిండియా గవర్న మెంటువారి కిష్టములేకపోయినను సెక్రటరీ ఆఫు స్టేటుగారు యిక్కడి చట్టనిర్మాణసభలలో బిల్లులను ప్రవేశపెట్టించి ప్యాసుచేయించవచ్చును. సెక్రటరీ ఆఫు స్టేటుగారు తన యిండియా కౌన్సిలువారి సలహాను అనుసరించి కొన్ని విషయములలో నడచుకొనవలసియుండునని యిదివఱకు చెప్పి యున్నాము. అవియేవియన:—(1) ఇండియా దేశపు ఆదాయమును ఖర్చుచేయవలసిన విధములు. (2) అప్పులుచేయుట యితరులతో కంట్రాక్టు లేర్పరుచుకొనుట. (3) ఉద్యోగస్థుల జీతములను మార్పుట, వారి శెలవులు మొదలగు విషయములను గురించి నూతన నిబంధనల చేయుట. (4) ఇండియా సివిల్ సర్వీసు యుద్యోగములను యీ దేశస్థులకొసంగుట. (5) గవర్నరుజనరల్ గారి యాలోచనసభకు తాత్కాలికముగ మెంబర్ల నేర్పరచుట.

## IV

సామ్రాజ్య పరిపాలనము.

ఇండియా దేశముయొక్క చట్టనిర్మాణ కార్యనిర్వాహకాధి కారములు బ్రిటిషు పార్లమెంటువారియందున్నవని చెప్పి

యుంటిమి. కాని యీ దేశపరిపాలన అనేక వేలవైశ్యదూర ము  
దున్న లండను పట్టణమునుండి డైరెక్టుగా జరుపబడనేరదు  
గనుక యీ దేశములో ప్రస్తుతము అమలులోనున్న వివిధ  
శాఖలను గుఱించియు రాజ్యపద్ధతులను గుఱించియు మనమువి  
చారితము. ఈ దేశములో సివిలు మిలిటరీ శాఖలమీద పైత  
నిభీచేయు సాధికారము మన రాజప్రతినిధియైన గవర్నరు జనరల్  
గారి యందున్నది. వీరికి సలహానిచ్చుటకు ఒక ఆల్ఫోచనసభ  
యున్నది. వీరందఱు ఇంగ్లాండులోనుండు సెక్రటరీ ఆఫు స్టేటు  
వారియాజ్ఞలకు లోనై సడుచుకొనవలసి యున్నను సామన్య  
విషయములలో యిండియా గవర్నరు మెంటువారే చట్టములను  
మొదట ప్రవేశ పెట్టుటయు ఇంగ్లాండులోనుండు యిండియా  
కౌన్సిలువారు ఆచట్టములనుగురించి పైవిచారణ చేయుటయు  
తరువాత సెక్రటరీ ఆఫు స్టేటుగారు పార్లమెంటువారి యాజ్ఞ  
లకులోబడి వానిని నిరాకరించు సాధికారము కలిగియుండుటయు  
తటస్థించుచున్నది. ముఖ్యవిషయములలో గవర్నరు జనరల్  
గారు సెక్రటరీ ఆఫు స్టేటువారియంగీకారమును బడయుచుం  
డును. వీరిద్దరకు భేదాభిప్రాయములు కలిగినప్పుడు గవర్నరు  
జనరల్ గారు లోబడవలయును. లేదా తనపడవికి రాజీనామా  
నీయవలయును. ఇండియా ప్రజలందఱు యీయన యభిప్రాయ  
మే న్యాయమైనదని యెంచినను దీనివలన యెట్టిప్రయోజనము.

లేడు. మిక్కిలి ధైర్యశాలియు ప్రయోజకుడునగు కర్జను ప్రభువు సెక్రటరీఆఫు స్టేటుగారితో నేకీభవించలేనపుడు తన యుద్యోగమును మానుకొనవలసివచ్చెను.

ఇంగ్లాండులోనుండు కలోనియల్ సెక్రటరీగారు తన శాసన నిరాకరణాధికారమును ఆంగ్లేయవలసరాజ్యములలో అక్కడిగవర్నరుమూలమున ఉపయోగపరచును. కాని నూతనముగ తిరిగి ప్రజలచేత నెన్నుకొనబడిన ప్రతినిధులు అట్టిచట్టమునే ప్యాసుచేయవచ్చును. అప్పుడు యింగ్లీషు గవర్నమెంటువారు చేతులు ముడుచుకొని యూరకుండవలసినదే. మన దేశములో యిండియా గవర్నమెంటువారు మన ప్రజలకు తరవాదులు గాక ఇంగ్లాండులో నుండు హోమాము గవర్నమెంటువారికే రాజకీయ న్యాయశాస్త్రముల ననుసరించి జవాబుదారులగుచున్నారు గనుక మనగవర్నమెంటువారు కొంతప్రేమతో కూడిన నిరంకుశ ప్రభువులని మనమెంచుకొనవలయును. వీరుశాసననిర్మాణ సభలవలన బహుజనాభిప్రాయమును తెలిసికొని తమకు తోచిన న్యాయము నవలంబించవలసినదే గాని వారిమీద ప్రజల కేవిధమైన యధికారమును లేదు. ఎక్కడనో కొన్ని ముఖ్యాంశములలో స్టేటుసెక్రటరీగారి యాజ్ఞలకు బద్ధుడైయుండుట తప్ప, సామాన్యముగా మనగవర్నరు జనరలుగారు నిరంకుశాధికారము గలవారై అన్నివిషయము

లలో ప్రజలశ్రేయాభివృద్ధికి మూలకారణమై యున్నారు. ఈ యన మన చక్రవర్తిగారి ప్రతినిధి గనుకను హిందూదేశ పూర్వపు చక్రవర్తుల స్థానము నలంకరించుట చేతను సమస్త రాజ్యాధికారములు యీ మనయందున్నవని చెప్పవచ్చును. ఈ యన పన్నులను వేయవచ్చును. వానిని వసూలుచేసి తనకిష్టము వచ్చినటుల ఖర్చు చేయవచ్చును. ప్రజలకీయవలసిన ఋణములను తీర్చుటకు ముందుగా, గవర్నమెంటు కీయవలసిన ఋణములను వసూలు పరచవచ్చును. ఏ శాసనముతోగాని గవర్నమెంటువారుకూడ దానికి బద్ధులు కావలయునని వ్రాయని యెడల అది వారిని బాధించదు. సెక్రటరీ ఆఫ్ స్టేటు వారిపై తనిఖీకి మాత్రము లోబడి గవర్నరుజనరల్ గారు ఆసియా ఖండములో నుండు యితర రాజ్యములతో సంఘటన చేసికొన వచ్చును. క్రొత్తదేశములను సంపాదించ వచ్చును. తనరాష్ట్రము లో నేభాగమైనను యితరరాజులకీయవచ్చును.

మన గవర్నరుజనరల్ గారికి సహాయముగా ఒక యాలోచనసభ యేర్పాటు కాబడిన దని యిదివరకే చెప్పియింటిమి. ఈసభలోని ప్రతిమెంబరు ఒక్కొక్క డిపార్టుమెంటుకు ముఖ్యాధికారిగా నుండును. ఈసభవారందఱు సామ్రాజ్య కార్యనిర్వాహక సంఘమని పిలువబడుదురు. వీరు తీర్మానించు ప్రతివిషయమును గవర్నరు జనరల్ గారు స్వయముగ



జరిగించినట్లే యెంచబడును. ఈసభవారు యేకగ్రీవముగనిచ్చు సలహానుకూడ గవర్నరు జనరల్ గారు నిరాకరించవచ్చును. కాని సాధారణముగా రాజకీయ వ్యవహారములు కాలక్రమమున మిక్కిలి చిక్కులతో నిండియుండుటవలన గవర్నరు జనరల్ గారు యేవిషయములోనుకూడతా నెక్కడ జవాబుదారితీసికొనుటకు యిష్టపడడు. ఎక్కువమంది మొబద్దయభిప్రాయముతో నేకీభవించుచునే యుండును. ఇదిగాక వీరి స్థానమునకు అయిదు సంవత్సరముల కొకసారి సాధారణముగా అంగ్లేయ ప్రభుసంఘములోవాని బ్రటిష్ గవర్నరు మెంటువారు యీ దేశమునకు పంపుచుందురు. కాబట్టి క్రొత్తగ నీదేశమునకు వచ్చినవాడగుటచే బహుజనాభిప్రాయములు పూర్వసాంప్రదాయములు అనుభవ శాల్కురైన తన కార్యనిర్వాహక సభవారికి తెలిసినంతగా తనకు గోచరము. కావున గనుకమన గవర్నరు జనరల్ గారు వారియభిప్రాయములం దెక్కువ లక్ష్యముంచుట సహజమే. కాని మనదేశ రాజకీయ విషయములను బాగుగ తెలిసికొన్న తరువాత తమ సలహాను నిరాకరించగల యధికారము ధైర్యము యాయనయం దున్నదను భయముచేతనే యీసభలోనుండు మొబద్దకుూడ తామందఱు కుట్రచేసి యాయనతో పోరాటము నాగించుటకు వెఱతురు.

ఈ కార్యనిర్వాహక సభలోని మొబిల్లకూడ తమతమ డిపార్టుమెంటులలో మామూలుగ జరుగుచుండు కార్యములకు ఉత్తరవాదులగుచున్నారు. ముఖ్యమైన డిపార్టుమెంటు లేవి యన:— (1) విదేశీయవిషయములు (Foreign affairs) (2) స్వదేశముతో సంబంధించిన విషయములు (Home affairs) (3) రివిన్యూ వ్యవసాయము (4) రాజస్వము (Finance) (5) వాణిజ్యము (6) శాసననిర్మాణము (7) పబ్లికువర్క్సు (8) సైన్యములు (9) విద్య, పరదేశ సంబంధమైన విషయములు గవర్నరు జనరల్ గారు తన చేతిలోనే యుంచుకొనును. ప్రతి డిపార్టుమెంటుకు ఒక సెక్రటరీ, డిప్యూటీ సెక్రటరీలు, అండరు సెక్రటరీలు, అసిస్టెంట్ సెక్రటరీలు అనేకమంది గుమాస్తాలు నుండురు. ప్రతి సెక్రటరీయును, తమ డిపార్టుమెంటు చేయవలసిన మార్పులు, జరుగవలసిన పనులు యీ మొదలగు విషయములను గురించి మిమెరాండములు తయారుచేసి ఆఖరు తీర్మానములకు ఆ డిపార్టుమెంటు ముఖ్యాధికారి యెదుటపెట్టును. ఈ మొదలుగారు వీనిమీద ఆర్డర్లు తానేవేయుచుండును. వీనిలో కొంత ఆలోచనలోకూడుకొన్న చిక్కువిషయములను గురించి తన యభిప్రాయమును సూచించుచు వానిని గవర్నరు జనరల్ గారి యుత్తరవులకు పంపుచుండును. ఆయన వానిని గురించి విస్తారము చర్చలవసరము లేదని తోచినపుడు తానే ఆ

ర్షు వేయుచుండును. అట్టిచర్చ అవసరమని యెంచినయెడల అన్ని డిపార్టుమెంటుల మెంబర్లుగల కౌన్సిలుయొక్క యంగీకారమునకు వారియెదుట పెట్టును. అప్పుడు, ఆడిపార్టుమెంటు సెక్రటరీగారు చర్చించ బోవు విషయమునుగురించి మెంబర్లకు కావలసిన సముజాయిషీనంతయు నీయవలయును.

ఈరాజ్యపద్ధతి కమిటీ గవర్నమెంటుని చెప్పవచ్చును. అయినను యీకమిటీ ఆంగ్లేయ మంత్రి సంఘమువంటిదికాదు. ఈసంఘమువారు (Cabinet) పార్లమెంటుకు ఉత్తరవాదులుగ నున్నారు. ఇండియా దేశములో యీకార్య నిర్వాహక సంఘమువారు (Governor General in Council) చట్టనిర్మాణసభ కుత్తరవాదులుకారు. ఆంగ్లేయ మంత్రిసంఘము తమలోనొకరుచేసిన కార్యమైనను పార్లమెంటువారు ఆమోదించనియెడల వీరందఱు ఒకపార్టీలో చేరినవారగుటచే అందఱుకలసి తమషడవులకు ఒక్కసారిగా రాజీనామాల నిత్తురు. ఇక్కడ, నార్తుబ్రూకు కర్జను ప్రభువులవలె మన గవర్నరు జనరల్సు రాజీనామాల నిచ్చినను, కౌన్సిలు మెంబర్లందరు తరువాత వచ్చుచున్న గవర్నరు జనరల్ గారు చెప్పినటుల నడుచుకొనవలయునేగాని తమయద్యోగములనుండి తొలగిపోరు. వీరందఱు ఖాయపు సివిలుసర్వీసు ఉద్యోగస్థులును ఈమె నియమితకాలానంతరము, పెన్షనులుతీసికొని నీమకు.

పోయెదరు. తమ సలహాను గవర్నరుజనరల్ గారుగాని సెక్రటరీ ఆఫు స్టేటుగారుగాని అంగీకరించక పోయినంత మాత్రముచేత తమయుద్యోగములను మానుకొనవలసిన పనిలేదు. ఆంగ్లేయమంత్రివర్గము (1) శాసననిర్మాణసభలో మెంబర్లు గనున్నారు. (2) వీరందఱును ఒక పార్టీలోనేచేరి ప్రజాప్రతినిధిసంఘములో మెజారిటీని కలిగియుందురు. (3) వీరందఱు ఒకేరాజ్యసీతి నేర్పరుచుకొని, దానికనుగుణమైన పద్ధతుల నవలంబించెదరు. (4) ప్రజాప్రతినిధి సంఘమువారు తమయందు నమ్మకములేనట్లు కనుపడగనే యేకకాలమందుచేయు తమ రాజీనామాల మూలమున తమయుమ్మడి జవాబుదారిని తెలియజేయుదురు. (5) వీరందఱును తమప్రధానమంత్రికి లోబడియుందురు. వీనిలో నేవిషయములోను మన కార్యనిర్వాహక శాఖలోనిమెంబర్లు ఆంగ్లేయమంత్రివర్గమును పోలియుండరు. ఇంతియగాక ఆంగ్లేయ రాజ్యతంత్రములో యీమంత్రివర్గము వారు బహిరంగముగ స్థాపింపబడిన యొక యంగముకాదు. వీరు తమలోతాముచేసికొను తీర్మానములు గ్రంథస్థములుగ నుండవు. వీనికి యేవిధమైన రికార్డులులేవు. అట్టిరికార్డు ఉంచవలసిన యవసరములేదు. మనయిండియాదేశములో యీ కార్యనిర్వహణ శాఖలోని మెంబర్లు, తాముప్రతి స్వల్పవిషయములోను ప్యాసుచేయు ఆర్డర్లు భిన్నాభిప్రాయములు తీర్మాన

ములు మొదలగునవి వ్రాతమూలకముగ నుండవలయును. ఇట్లుండుటవలన ప్రజలకు మిక్కిలిలాభముకలదు. చట్టనిర్మాణ సభలో మనమెంబర్లు వేయు ప్రశ్నలకు కార్యనిర్వాహక మెంబర్లు తృప్తికరమైన జవాబులు చెప్పకపోయినను సెక్రటరీ ఆఫ్ స్టేటుగారికిని ఆయన కౌన్సిలుకును యిట్టిరికార్డు ఉండుటవలన ప్రతి గొప్పయ్యద్యోగియొక్క యభిప్రాయము వెల్లడి యగుచుండును. ఈ కార్యనిర్వాహక శాఖవారు జనుల కుత్తరవాదిగాక రహస్యముగ రాచకార్యములు జరిగించుచున్నపుడు యిట్టినిర్బంధ వ్రాతమూలకమైన యభిప్రాయములుండనియెడల మనకు మిక్కిలి నష్టముసంభవించుననుటకు సందియములేదు.

ఈ కౌన్సిలులో కార్యాచరణకు కావలసిన నిబంధనలు మొదలగునవి గవర్నరు జనరల్ గారిచేత నేర్పఱుపబడి రహస్యముగ నుంచబడును. వీనితో సంబంధించిన మరికొన్ని చూల్తును, వీనిలోకొన్ని మార్పులును సెక్రటరీ ఆఫ్ స్టేటుగారుకూడ చేయుచుందురు. రెండు డిపార్టుమెంటుల ముఖ్యాధికారులకు యేవిషయములోనైనను తగవులు సంభవించినపుడుగాని రాజనీతిలో సంబంధించిన ముఖ్యాంశములను చర్చించవలసినప్పుడుగాని యీసభ మెంబర్లందఱు (Imperial Executive Council) వారమున కొకసారి కూడి తీర్మాన

ములు చేసికొనెదరు. ఈ తీర్మానములను ఆ యా డిపార్టుమెంటుల సెక్రటరీలు ప్రచురణచేయుచుందురు. క్రింది దేశభాగ పరిపాలకుల (Provincial Governments) యభిప్రాయములను త్రోసిపుచ్చవలెనన్న ఆయా డిపార్టుమెంటుల ముఖ్యాధికారులు గవర్నరుజనరల్ గారికి సంప్రదించవలయును. వీరి యుభయులకు భేదాభిప్రాయములు కలిగినపుడు వానిని కౌన్సిలుయెదుట పెట్టవలెను. అప్పుడు యెక్కువమంది యభిప్రాయమునుబట్టి అందఱు నడచుకొనెదరు. తనకు మిక్కిలి ముఖ్యమని తోచిన విషయములో గవర్నరు జనరల్ గారు మెజారిటీ వారి యభిప్రాయమునుకూడ తిరస్కరించి తన నిరాకరణాధికారమును (Right of veto) చెలాయించవచ్చును.

సామ్రాజ్యపరిపాలనము రెండు భాగములుగ విడదీయవచ్చును. (1) కార్యచిరవాహక సంఘమువారు తమ తాబేదారులచేత స్వయముగ పనులు నెరవేర్చుకొనుట. (2) తమ క్రింది పరిపాలకులమీద పైతనిభీమాత్రము చేయుచుండుట. రైల్వే, పోస్టు, టెలిగ్రాఫు, నల్లమందు, రాజకీయవిషయములు, సైన్యము, రాజస్వము, నాణెములు, దేశమంతకును విధించుపన్నులు, విదేశసరకులమీది సుంకములు, లెఖ్యులతనిభీ ఈ విషయములు సామ్రాజ్య పరిపాలకులయందే (Imperial Government) యుండును. దేశములో నెమ్మదికి భంగముకలు

గకుండ చట్టముల నమలులోనుంచుట పన్నులను వసూలుచేయుట విద్య, సంఘ, పారిశుద్ధ్యము, వ్యవసాయము, రోడ్లు, అడవులు మొదలగు విషయములు క్రింది పరిపాలకులకు (Provincial Governments) వదలి వేయబడుచున్నవి. కొన్ని ముఖ్యవిషయములలో అనగా వ్యవసాయము, అడవులు, నీటి పారుదల, విద్య, వైద్యము, పోస్టు, టెలిగ్రాఫు, రైల్వేబోర్డులు, సర్వే వీనికి యిన్స్పెక్టరు జనరల్సు, డైరెక్టరు జనరల్సు సర్వేయరు జనరల్ మొదలగువారు ఇండియాదేశమున కంతకును యేర్పడి సామ్రాజ్య పరిపాలకుల క్రిందనేయుండి వారికి జవాబుదారులగుచున్నారు.

జిల్లాపరిపాలనము.

సామ్రాజ్య పరిపాలకులకును (Imperial Government) మాండలిక పరిపాలకులకును (Provincial Governments) గల సంబంధములను వెనుకటి యధ్యాయములో తెలియపరచబడినది. ఈమాండలిక పరిపాలకులు తమకార్యనిర్వాహణాధికారములో కొంత భాగమును తమయేజంట్లగు నుండు కలెక్టర్లు మొదలగువారికిని తమకును తమయేజంట్లకును లోబడిన యధికారములు గల లోకల్ బోర్డులు, మ్యునిసిపాలిటీలు, యూనియనులు మొదలగు స్థానికపరిపాలకులకు కొంతభాగమును యిచ్చుచున్నారు. మసప్రభుత్వమువారు

జనులలో రాజకీయజ్ఞానము బాగుగ వ్యాపించి యుండలేదని యు కనుక మనము స్థానికస్వపరిపాలనముకు తగమనియు అభి ప్రాయులరై కార్యనిర్వాహకాధికారము కొద్దికొద్దిగ మన లోకల్ బోర్డులు మ్యునిసిపాలిటీల కొసంగుచు యీస్వల్పయధి కారములలోకూడ పైతనిఖి తమయందే యుంచుకొను చున్నారు. ఆధునిక రాజ్యములలో నెల్ల కార్యనిర్వాహముసర్వ ణోముఖమై అతిచిక్కులతో నిండియున్నపుడు కేంద్రమాం డలిక పరిపాలకులు (Central and Provincial govern- ments) తమకార్యనిర్వాహకాధికారము అనేకవిషయములలో ప్రజలకు క్రమక్రమముగ నీయవలసి యుండును. ఇదిగాక జ నులలో రాజకీయవిద్య ప్రబలవలెనన్న కార్యనిర్వహణము వారిచేత చేయించుచుండవలెను. ఈ కార్యనిర్వాహకము లో స్థానిక పరిపాలకులకు కొంతస్వతంత్రతయుండవలెను. దీ నివలన అనేకకార్యములు బాగుగను మితవ్యయముతోను జరుగును.

ప్రజల కు తరవాదియైన పరిపాలనలో ప్రజల హక్కు లకు భంగము కలిగినపుడు వారు డైరెక్టుగాని లేక మఱి యొక విధముగగాని తమపాలకులను తీసివేయు నధికారము కలవారైయుందురు. కాబట్టి ఒక రాజ్యములో కొంతభాగము నకు మాత్రము సంబంధించినవిషయములలో అక్కడిజనులకే



సంపూర్ణ కార్యనిర్వాహకాధికారమిచ్చుట న్యాయము. విద్య, బీదలకు సహాయము, రోడ్లు, పారిశుధ్యము, వైద్యము, యీ మొదలగు విషయములలో పరిపాలకులిచ్చు ద్రవ్యమున కుత్తోడుగ అప్పుడు జనులు కూడ తమ శక్తికొలది కొంతపన్నును వేసికొనెదరు. కాబట్టి ప్రజాప్రతినిధులకే కొన్ని డిపార్టుమెంటులు నదలివేసినయెడల వానిలోని పనులు యెక్కువ బాగుగ జరుగుననుటకు సందేహములేదు. అట్లుగాక కొన్ని సంవత్సరములకొకసారి చట్టనిర్మాణసభలకు ప్రతినిధుల నేర్పాటుచేసికొనుటకు కొందఱు నియామకులు కూడుచున్నంతమాత్రముచేత దేశపరిపాలకులమీద ప్రజల కెట్టియధికారముకలదు? కేవలము వోట్లువేయునధికారము మాత్రమేయు. మిటవలన ఒకప్పుడు కొన్ని నష్టములుకూడ సంభవించును. రాజకీయాందోళన సమయములలో జనులకేదైన యొక పిచ్చియాభిప్రాయమును కలుగఁజేసినచో అదివిప్లవములకు కారణమగుచుండును. కాబట్టి సామాన్యజనులలో రాజకీయజ్ఞానమువ్యాపించవలెనన్న వారిచేత సదా రాచకార్యములను జరిపించు చుండవలయును. ఇతరదేశములలోని ప్రజలు కార్యనిర్వాహణమెట్లు జరిగించుచున్నారో జనులకు బోధచేయుచుండవలయును. స్వార్థత్యాగము, పట్టువిడుపులు, అహంకార రాహిత్యము, దేశాభిమానము, ఓర్పు, నీతి, రాజకీయ

జానము—యీ మొదలగు సద్గుణములు స్వానుభవమువలన నేగాని యలవడపు. స్థానికప్రభుత్వ మెంతబాగుగ జరుగుచున్న నంతజయప్రదముగ ప్రజాప్రాతినిధ్య పరిపాలనముండును.

కార్యనిర్వాహకమంతయు మనదేశములో నాలుగు విధములగుయధికారులక్రింద నున్నది.(1)సామ్రాజ్య పరిపాలకులు (Imperial government) తమక్రింద నున్న దేశభాగపరిపాలకులమీద పైతనిఖిచేయు యధికారములేగాక కొన్ని డిపార్టుమెంటులు మిలిటరీ, నావికాబలము, విదేశీయవిషయములు, స్వదేశ రాజ్యములతోసంబంధము. రైల్వే, పోస్టు, టెలిగ్రాఫు, నాణెములు, నల్లమందు మొదలగునవివీరిచేతులలో నేయుండును (2) మాండలికపరిపాలకులు (Provincial governments) వీరు తమమండలములలెలా మామూలుగ నుండవలసిన కార్యనిర్వాహకాధికారమంతయు చెలాయించెదరు. సామ్రాజ్య పరిపాలకులపై యుత్తరువులకు మాత్రము లోబడియుందురు (3) జిల్లా పరిపాలకులు (District administrators) ఈయుద్యోగీయులు మాండలిక పరిపాలకుల కేజంట్లుగానుండి వారి యాజ్ఞానుసారముగ జిల్లాలను పరిపాలించుచుందురు. (4) స్థానిక పరిపాలకులు (Local governments) మాండలిక పరిపాలకులయొక్కయు జిల్లా పరిపాలకులయొక్కయు పైతనిఖికిలోబడిన లోక్ బోర్డులు, మ్యునిసిపాలిటీలు, యూనియనులు,

పంచాయితీలు, మొదలగునవి యేర్పాటుకాబడి వీనిలో ప్రజాప్రతినిధులును, గవర్నమెంటువారి నియామకులును వారి యుద్యోగీయులును కొందఱుండి తమజిల్లాలకు సంబంధించిన కొన్నిడిపార్టుమెంటులలో స్వతంత్రించి పనిచేయుచుందురు.

మన బ్రిటిషు ఇండియా దేశములో సుమారు 250 జిల్లాలున్నవి. వీనియావరేజీ వైశాల్యము 4430 చదరపు మైళ్లును యావరేజీ జనసంఖ్య 931000. బర్మామద్రాసు మండలములలోని జిల్లాలు మిక్కిలిపెద్దవి. సంయుక్త రాష్ట్రములలోనివి మిక్కిలిచిన్నవి. ప్రతిజిల్లా ఒకకలెక్టరు పరిపాలనక్రింద యుండును. ఈయన గవర్నమెంటు తరపున జనులతో వ్యవహరించుటకు ప్రతినిధిగను జిల్లాకు పెద్ద మేజిస్ట్రేటుగను నుండును. అన్నివిధములైన పన్నులను వసూలుచేయుట యీదేశములో ముప్పాతిక జనుల కాధారభూతమైన వ్యవసాయ విషయములలో జనుల యిబ్బందులను తొలగించుట వీరికిముఖ్యకర్తవ్యములు. భూములకు పట్టాలనిచ్చుట దరఖాస్తులను మంజూరుచేయుట, పట్టాలలో పేర్లనునమోదుచేయుట, నేల ఖామందులకును వారిరయితులకునుగల తగాయిదాలను పరిష్కరించుట, కోర్టుఆఫువార్డుస్ క్రిందను మైనర్ల యెస్టేటులను తీసికొనుట, కాటకములు సంభవించినపుడు బీదలకు పనులను కల్పనచేసి, వారిని రక్షించుట వ్యవసాయదారుల కష్టాల నిష్పించుట— యీమొదలగు పనులను చేయవలసి యుండును.

ఘ్యునిసిపాలిటీలలో పనులు క్రమముగ జరుగుచున్నది. లేనిది యీకలెక్టరు తెలిసికొనుచుండ వలయును. జిల్లాబోర్డుకు తాను ప్రెసిడెంటుగనుండి తాలూకాబోర్డుల సహాయముతో కోడ్లు, వంటెనలు, స్కూళ్లు, వైద్యశాలలు మొదలగునవి మేర్పాటు చేయుచుండవలెను. పల్లెటూళ్లలో టీకాలు వేయించుట మొదలగు సంఘపాఠిశుద్ధ్యమునకు కావలసిన పనులను గురించి విచారించుచుండ వలయును. ఈయన జిల్లాలో పెద్ద మేజిస్ట్రేటుగనుండి దాని నెమ్మదికి యుత్తరవాదిగనుండ వలయును. జిల్లాపోలీసువారిమీదను క్రిందిక్రిమినల్ కోర్టుల మీదను యధికారము కలిగి యుండును. తానుకూడ కొన్ని క్రిమినల్ కేసులను క్రిమినల్ అప్పీళ్ళను విచారించవచ్చును. ప్రతి జిల్లాయును మూడునాలుగు భాగములుగ విభజింపబడి ఆయాభాగములకు సబుకలెక్టరు హెడ్డుఅసిస్టాంటు కలెక్టరు డిప్యూటీకలెక్టరు అనుపేర్లతో నుద్యోగీయులు నియమింపబడి యున్నారు. ఈభాగములు తాలూకాలుగ విడదీయబడి తహశీలుదారుల క్రిందయున్నవి. ఈతహశీలుదారులక్రింద రివిన్యూ యిన్స్పెక్టర్లు గ్రామోద్యోగీయులు మొదలగు వారుందురు.

మద్రాసు రాజధానిలోతప్ప తక్కిన మండలములలో మూడునాలుగు జిల్లాలు కలసి ఒక కమిషనరుగారి పాలనలో నున్నవి. ఈయన రివిన్యూ కేసులలో ఆఖరుతీర్పు నిచ్చుచుండు

ను. కొన్ని పరగణాలలో మనకున్న రివిన్యూబోర్డుకు బదులు గ యిట్టికమీషనర్లే యేర్పడియున్నారు. మఱికొన్ని పరగణాలలో రివిన్యూబోర్డు కమీషనర్లుకూడ నున్నారు.

పైన చెప్పిన రివిన్యూ అధికారులు గాక పబ్లిక్ వర్క్సుకు సీటిపారుదలకు ఛీఫు యింజనీర్లును, విద్యాశాఖకు ఒక డైరెక్టరును, పోలీసుశాఖకు ఒక యిన్స్పెక్టరు జనరలును, అడవులకు ఒక కాన్సర్వేటరును, ఆసుప్రతులకు ఒక సర్జను జనరలును, సంఘ పారిశుద్ధ్యమునకు ఒక సానిటరీ కమీషనరును, జయిళ్ళకు ఒక యిన్స్పెక్టరు జనరలును—యీ మొదలగు పెద్దయుద్యోగీయులు మాండలిక పరిపాలకుల క్రిందనున్నారు. మన రివిన్యూబోర్డులో సాల్టు ఆబుకారీలకు సెటిల్మెంటులకు వ్యవసాయమునకు, లాండు రికార్డులకు వేరువేరు ఉద్యోగీయులేర్పడి యున్నారు.

## VI

### స్థానిక పరిపాలనము.

మన మ్యునిసిపాలిటీలు లోకల్ బోర్డులు యూనియనులు పంచాయితీ సభలు—యివియన్నియు స్థానిక పరిపాలనలో చేరినవై యున్నవి. వీనిలో జనులకు సంపూర్ణ స్వాతంత్ర్యము నిచ్చుటకు వారిలో రాజకీయజ్ఞానమింకను ప్రబలవలసి యున్నదనియు యీ దేశమున కిట్టి ప్రజాపరిపాలనము నూతనమైనదని

యు కొందఱు చెప్పెదరు. ఇదిగొప్ప పొరబాటు. అనేక వేల సంవత్సరముల క్రిందటనుండియు యీ దేశములో గ్రామసంఘము లేర్పడి తమ గ్రామమునకు సంబంధించిన యన్ని కార్యములను, వారే నిర్వహించుకొను చుండిరి. ఈ దేశము మీద విదేశీయ దండయాత్రలెన్ని వచ్చినను దేశములో నెన్ని విప్లవములు సంభవించినను యెన్ని జాతులు పరిపాలించుచుండినను ఆ రాజకమైనపుడు యెన్ని దోపిళ్ళు జరుగుచుండినను గ్రామసంఘములు మాత్రము జనుల నెమ్మదికిని ఆ స్థి స్వాతంత్ర్యములకును భంగము రాకుండ తమ విధ్యుక్త కార్యముల నెరవేర్చుకొనుచుండెను. ఈస్తుఇండియా కంపెనీవారి రాజ్యపరిపాలనలోనే యీ సంఘము లడుగంటినవి. వీనిని పునరుద్ధరించే యక కార్యనిర్వహణాధికార మంతయు పైనున్న కేంద్రపరిపాలకుల (Central Government) యందే యుంచి దానిని క్రిందిపరిపాలకులకు పంచిపెట్టుచు తుదకు గ్రామ సంఘముల కెట్టి యధికారమును బ్రతిష్ఠ ప్రిభుత్వమువారు యిచ్చియుండలేదు. సుమారు రెండుసంవత్సరముల క్రింద నేర్పడిన యధికారవిభజన కమిటీవారు గ్రామ సంఘముల యుపయోగములను కనిపెట్టి నిజమైన స్థానిక స్వపరిపాలనము యీ దేశములో శాశ్వతముగ నుండవలెనన్న క్రిందనుండిపైకి కట్టవలెనుగాని యిప్పుడున్న రీతిగ నుండిన నేమియు లాభములేదని అభిప్రాయ

య పడియున్నారు. ఈస్థానికపరిపాలనము మన దేశమందంతటను నెలకొల్పిన రిఫనుప్రభువుగారికి మనమెల్లప్పుడు కృతజ్ఞులమై యుండవలయును. ఆయన 1882 సంవత్సరములో నీ విషయమై వ్రాసిన తీర్మానమును స్థానిక ప్రభుత్వము యొక్క విలువను తెలిసికొనఁ గోరిన ప్రతివాడును చదివి తీరవలయును. ఈ స్థానిక ప్రభుత్వమునకు కావలసిన నీతిశాస్త్రములను ఆయన చక్కగ వ్రాసి యున్నారు. ఇక్కడి ప్రజలయెడ నంత సానుభూతి గల గవర్నరుజనరలుగారు మన దేశమునకు రా నందువలననే మనస్థానికప్రభుత్వమింకను తప్పుటడుగులే వేయఁచున్నది. ఎక్కడగాని స్థానికప్రభుత్వము జయప్రదముగ జరుగుచుండ లేదనినపుడు అక్కడిజనులకు మఱింత స్వపరిపాలనాధికార మిచ్చుటయేతప్ప మఱియొకమందులేదని అనేక రాజనీతికోవిదులు చెప్పియున్నారు.

మ్యునిసిపాలిటీలు లోకల్ బోర్డులు మొదలగువాని యధికారములును విధులును తెలియజేయుటకు కొన్ని చట్టములేర్పడియున్నవి. ఇంగ్లాండులో స్థానికప్రభుత్వము వారు లోపములు జరిగించినపుడు కార్యనిర్వాహక శాఖవారు యెంతమాత్రము జోక్యము కలిగించుకొనుటకు వలనుపడదు. అక్కడి స్థానికసంఘములవలన నష్టపడిన పార్టీలు కోర్టులలో దావాలు వేసి న్యాయమును పొందవలసినదే. ఇటీవల అక్కడి చట్టని

స్థానిక శాఖ వారు లోకల్ గవర్న మెంటు బోర్డు నుకదాని నేర్ప  
రచి దానికి కొన్ని విషయములలో స్థానిక సంఘములపైని కొం  
తయధికార మిచ్చియున్నారు. మనయిండియా దేశములో కూడ  
స్థానిక సంఘములు చట్టములవలననే యేర్పడి ఆచట్టముల  
వ్యాఖ్యానము కోర్టులకే వదలివేయబడుచున్నది. కాని యీ  
చట్టములు నిరంకుశాధికారమునం దిష్టమున్న వారిచేత నేర్ప  
డుటవలన యీస్థానిక సంఘముల నిర్మాణమును వీనియధికార  
ములును, నిర్దిష్టమైనట్టియు కఠినమైనట్టియు హద్దులలో నుంచ  
బడి అన్ని విషయములలోను మిక్కిలి మెల్లగ స్థానికప్రభుత్వ  
ము వ్యాపింపజేయబడుచున్నది. జనులకు రాజకీయజ్ఞానముల  
వడఁజేయుటకంటె రాచకార్యములు సరిగా జరుగుచున్నవా  
లేవాయను విషయమునే గవర్న మెంటు ఉద్యోగీయులు గమ  
నించుదురు.

ఈదేశములో స్థానికసంఘములు రెండువిధములు—  
గ్రామసంఘములు నగరసంఘములు. మొదటివి యూనియను  
లని పిలువబడి పెద్దగ్రామములలో స్థాపింపబడుచున్నవి. ఇవి  
తాలూకాబోర్డులక్రింద నుండును. ఈతాలూకాబోర్డులు  
రెండుమూడు తాలూకాలకు కలపి యేర్పాటుచేయబడుచుం  
డును. వీనిమీద తిరిగి జిల్లాబోర్డు ఒకటి యేర్పడి, తనయధి  
కారమును చెలాయించుచుండును. నగరములలో మ్యునిసిపాలి



టీలను సంఘము లేర్పడియున్నవి. వీనికిని జిల్లాబోర్డులకును  
 యేవిధమైన సంబంధము లేదు. ఈస్థానిక సంఘములన్నిటిలో  
 కొందఱు గవర్నమెంటు ఉద్యోగీయులును ప్రజలలోనుండి గవ.  
 ర్నమెంటువారు యేర్పరచినవారును ప్రజలచేత నెన్నుకొనబ.  
 డు కొందఱు ప్రతినిధులును మెంబర్లుగా నుందురు. ఈమూడు  
 విధములగు మెంబర్ల సంఖ్య చట్టములో చెప్పబడిన మొత్తపు  
 సంఖ్యకు తగ్గియుండి ఆయాజిల్లాలలోను పట్టణములలోను వీని  
 పాళ్ళుమాత్రము మారుచుండును. జిల్లాబోర్డుకు కలెక్టరుగా  
 రే ప్రెసిడెంటు. వైసుప్రెసిడెంటుగారిని తమయద్యోగస్థులు  
 కానివారిలోనుండి గవర్నమెంటువారే యేర్పరచెదరు. కొద్ది  
 కాలముక్రిందటనే తాలూకాబోర్డు వైసుప్రెసిడెంటును ప్రజ  
 లేయెన్నుకొను నధికార మక్కడక్కడ కొన్నిజిల్లాలలో నీయ  
 బడినది. కొన్ని మ్యునిసిపాలిటీలలో చైరుమనులను గవర్న  
 మెంటు ఉద్యోగీయులుకాని మ్యునిసిపల్ మెంబర్లే తమలో  
 ప్రాప్తువేసికొని యేర్పరచవచ్చును. ఈ మ్యునిసిపాలిటీలలో  
 గవర్నమెంటు ఉద్యోగీయులను సాధారణముగా చైరుమనులు  
 గా యేర్పాటుచేయబడుట లేదు. ప్రజల యారోగ్యము, షే  
 మము, వారికి కావలసిన సౌకర్యములు, రోడ్లు, వంటెనలు,  
 పారిశుద్ధ్యము, విద్య, వైద్యము, టోలుగేట్లు, నీటివసతులు,  
 బందెలదొడ్లు, బల్లకట్టులు, ధర్మాదాయములు ఈమొదలగు

విషయములను గురించి స్థానిక సంఘములు విచారించుచుండును.

ఈ స్థానిక సంఘములకు స్పష్టముగ నీయబడిన కార్యనిర్వహణమంతయు మాండలిక పరిపాలకులయందే యున్నదని చెప్పవచ్చును. ఈ సంఘములకు కావలసిన సొమ్ము చట్టముల ననుసరించి అక్కడి కట్టడములమీదను భూములమీదను వేయు పన్నుల మూలమునను వృత్తిపన్నులవల్లను, మెట్టులమీది ఆదాయము, లైసెన్సు ఫీజులవలనను, గవర్నమెంటువారు ప్రతిసంవత్సరమిచ్చు గ్రాంటులవలనను పచ్చుచుండును. ఇంగ్లాండులోవలెగాక యీ దేశములో తమవిధ్యుక్త ధర్మములను సరిగా నెరవేర్చవలయునని యీ స్థానిక సంఘముల నాజ్ఞాపించుటయు అట్లుచేయనియెడల తామే యీ సంఘములను తమ క్రింద నుంచుకొని వ్యవహరించుటయు యీ సంఘములలోని మెంబర్లకు తగవులు సంభవించి పనులు బాగుగ జరుగనియెడల వీనినిగాని వీనిలోని మెంబర్లనుగాని తీసివేయుటయు సస్పెండుచేయుటయు కార్యనిర్వాహక శాఖకు పూర్ణమైన యధికారము కలదు.

దేశ భాగపరిపాలనములు.

బ్రిటిషు ఇండియాలోనున్న సామ్రాజ్యపరిపాలనము యొకచ్ఛత్ర పాలనమువలెనుండుట తటస్థించదు. ఈరెండనదా

నిలో కేంద్రస్థానిక పరిపాలనములు (Central and Local governments) వేరువేరుగనుండి మొదటిదానికి రెండవది పూర్తిగలోబడియుండును. ఏకచ్ఛత్రపాలనలో రాజసన్నిహితులగు మంత్రులు కేంద్రపరిపాలనము జరుపుచు స్థానికపరిపాలనమును తమ రేర్పరచిన యేజంట్లచేత జరిపించుచుండురు. ఇట్టి విభజన ఇండియాదేశములో లేదు. అటులుండుట తటస్థపడదు. మనదేశపరిపాలనము అమెరికా సంయుక్తరాష్ట్రములలోగాని జర్మనీసామ్రాజ్య తంత్రములోగానియున్న సంయుక్తరాష్ట్రపరిపాలనమువంటిదికాదు. కొన్ని దేశములు తమపూర్వచారిత్రల ననుసరించిగాని స్వేచ్ఛాపూర్వకమైన యొడంబడికలను బట్టి గాని తమ యన్యోన్యసంరక్షణకై కలసి ఒక సంయుక్తరాష్ట్ర దొరతనము నేర్పరుచుకొనవచ్చును. ఇండియాదేశములో నిట్టి దెప్పుడును సంభవించలేదు.

కొన్ని రాజ్యములలో సంయుక్త రాష్ట్రాధికారులకు యాయబడని హక్కులన్నియు రాష్ట్రముల కీయబడినట్లెంచబడును. మఱికొన్ని రాజ్యములలో రాష్ట్రములకు కొన్ని హక్కులను మాత్రమీయబడి తక్కిన హక్కులన్నియు సంయుక్త రాష్ట్రాధికారుల కేయున్నట్లుయెంచబడును. ఇండియా దేశములో నుండవలసిన చట్టముల నేర్పాటు చేయుటకు సంపూర్ణస్వాతంత్ర్యము బ్రిటిషుపార్లమెంటు వారియందున్నపుడును, ఇండియా

లోనుండు చట్టనిర్మాణశాఖలకు యిక్కడి కార్యనిర్వాహక శాఖోద్యోగీయులు జవాబుదారులుగ నుండవలసిన విధిలేనపు డును, సంయుక్తరాష్ట్ర లక్షణములేవియు యిక్కడ కనుపించ నేరవు. ఈదేశములో సంపూర్ణ రాజ్యాధికారము యెవరియందును లేదు. ఇదిగాకసంయుక్తరాష్ట్రములలో వ్రాతమూలమైన నిబంధన యొకటియుండి సంయుక్తరాష్ట్ర ప్రభుత్వమునకును రాష్ట్రీయ ప్రభుత్వములకును యేయేయధికారము లుండవలయునో దానిలో స్పష్టముగ వివరింపబడియుండును. ఆనిబంధనలలో మార్పులు చేయవలెనన్న దానితోకొన్ని అసాధారణ పద్ధతులు చెప్పబడియుండును. ఈదేశమందలి కార్యనిర్వాహకములో సెక్రటరీ ఆఫ్ స్టేటుగారికిని గవర్నరుజనరల్ గారికిని నిరంకుశాధికార మున్నప్పుడును చట్టనిర్మాణ కార్యనిర్వాహక విషయములన్నిటిలో బ్రిటిషు వార్లమెంటువారికే సంపూర్ణాధికారమున్నప్పుడును సంయుక్తరాష్ట్ర ప్రభుత్వము యీదేశములోనుండు టెన్నడును తటస్థించదు.

ఈదేశములో చట్టనిర్మాణ కార్యనిర్వాహకశాఖలలోఅధికారవిభజన కొంతవర కేర్పడియున్నది. ఇప్పుడు అధికారవిభజన కమిటీవారి (Decentralization commission) శిఫారసుల ననుసరించి మరికొంత యధికారవిభజన జరుగనున్నది. అనేకవిషయములలో దేశభాగపరిపాలకులకు (Provincial

Governments) స్వతంత్రత కలుగబోవుచున్నది. కొన్ని మిక్కిలి యవసరసమయములలో ఇండియా గవర్నమెంటువారుతమ యధికారమును దేశభాగ పరిపాలకులమీద చెలాయించవచ్చును. ప్రస్తుతము హోమూరులుబిల్లును బట్టి అయిర్లాండు వారికొసగిన రాజ్యతంత్రమువంటిదే మనకును యేర్పడియున్నది. ఆదేశములో కార్యనిర్వాహణాధికారమంతయు ఆంగ్లేయ రాజుగారియందే యుండును. చట్టనిర్మాణము సామ్రాజ్యానిగా కరణాధికారమునకు (Imperial veto) లోబడియుండవలయును. బ్రిటిషు పార్లమెంటువారు ప్రత్యేకముగ అయిర్లాండునకు వర్తించునటుల చట్టములనేర్పాటు చేయవచ్చును. అయిర్లాండు కోర్టులతీర్పులమీద యింగ్లాండులోనుండు కోర్టులకు అప్పీలు చేసికొనవచ్చును. కాబట్టి అయిర్లాండు దేశముయొక్క- చట్టనిర్మాణ కార్య నిర్వాహక న్యాయాధికారశాఖలు మూడును. ఆంగ్లేయ సామ్రాజ్యాధికారమునకు లోబడియుండును. ఈవిధముగనే ఇండియాదేశములో చట్టనిర్మాణ కార్యనిర్వాహక శాఖలతో స్వతంత్రతలేదనియు మనకు స్వపరిపాలనలేదనియు చెప్పవచ్చును.

సామ్రాజ్యదేశభాగపరిపాలనముల సంబంధముకూడ, పైన చెప్పిన సూత్రముమీదనే యాధారపడియున్నది. ఇండియా గవర్నమెంటువారు అనగా గవర్నరు జనరల్ గారును

వారిసామ్రాజ్య చట్టనిర్మాణ కార్యనిర్వాహక సభలును ఢిల్లీ పట్టణములో నుందురు. వీరికింద దేశభాగ పరిపాలనములు పడునైదుకలవు. వీనిలో మద్రాసు, బొంబాయి, బంగాళ రాజధానులకు మూడు గవర్నరు పదవులును బేహారు, సంయుక్త రాష్ట్రములు, పంజాబు, బర్మాలకు నాలుగులెఱ్ఱనెంటుగవర్నరు పదవులును, మధ్యపరగణాలు, అస్సాము, పశ్చిమోత్తర పరగణాలు, బెలూచిస్థానము మొదలగు నెనిమిది రాష్ట్రములకు ఛీఫుకమిషనరు పదవులును యేర్పడియున్నవి. ఈచివరవానిలో కార్యనిర్వాహక చట్టనిర్మాణ సభలనేర్పరచినయెడల ఛీఫుకమిషనర్లకును లెఱ్ఱనెంటు గవర్నరులకును అధికారతారతమ్య మేమాత్రమునుండదు.

మద్రాసు, బొంబాయి, బంగాళా గవర్నరులు యిండియా గవర్న మెంటువారికి లోబడియుండవలసినను వీరు వారియేజంట్లని చెప్పుటకు వలనుపడదు. సామ్రాజ్యపరిపాలకులకింద డైరెక్టుగా నుంచుకొన్న డిపార్టుమెంటులలోతప్ప తక్కినవానిలో గవర్నరులకు పూర్ణ స్వాతంత్ర్యము కలదు. కాని యీతక్కినవిషయములలోకూడ యిండియా గవర్న మెంటువారు చట్టములను నిబంధనలను చేయవచ్చును. ఈ దేశవిభాగ పరిపాలకుల చట్టములకు యిండియా గవర్న మెంటువారును సెక్రటరీఆఫ్ఫస్టేటువారును, తమ నిరాకరణాధికార

ము నుపయోగింప వచ్చును.

బొంబాయి, మద్రాసు, బంగాళా రాజధానులు అయి దుసంవత్సరములకొకసారి యింగ్లాండునుండి బ్రిటిషుగవర్న మెంటు వారిచేత పంపబడు గవర్నరులచే పరిపాలింప బడుచున్నవి. ఈగవర్నరులకు సివిలుసర్వీసులోనుండు యిద్దరు మెంబర్లను ఒకయిండియన్ మెంబరును ఆయనకు తనకా ర్యనిర్వాహణములో సలహానిచ్చుటకు సెక్రటరీ ఆఫ్ స్టేటుగారి శిఫారసుమీద ఆంగ్లేయరాజు గారేర్పరచెదరు. సామ్రాజ్య కార్యనిర్వాహక సభలోవలెనే యిందేశభాగ కార్యనిర్వాహక సభికులును వేరువేరు డిపార్టుమెంటులకు ముఖ్యాధికారులు గనుందురు. గవర్నరు జనరల్ గారివలెనే గవర్నరుగారును తన కార్యనిర్వాహక మెంబర్లుచేయుపనులకు తాను యంగీకరించక పోవచ్చును. సాధారణముగా మెజారిటీవారి యభిప్రాయము నుబట్టి రాజకార్యములు జరుగుచుండును.

ఈ గవర్నరులు రాజద్రవ్య సంబంధమైన విషయముల లో తప్ప, సెక్రటరీ ఆఫ్ స్టేటుగారితో డై రెక్టుగా ఉత్తరప్ర త్యుత్తరములు జరిగించవచ్చును. ఇండియా గవర్న మెంటువారి ఆర్డర్మీద సెక్రటరీ ఆఫ్ స్టేటుగారికి అప్పీళ్ళుచేసికొనవచ్చు ను. ఈఅప్పీళ్ళు యిండియా గవర్న మెంటుగుండాగాక డై రెక్టు గానేచేసికొన్నప్పుడు వానికాపీలు యిండియాగవర్న మెంటుకు

పంపించవలయును. రివిన్యూబోర్డు మెంబర్లను చట్టనిర్మాణ సభికులను, ఛీఫుయింజనీరు నూపరింటెండింగు యింజనీర్లను, ఫారెస్టు కాన్సర్వేటరు మొదలగు నుద్యోగీయులను యిండియాగవర్నమెంటు వారితో సంబంధము లేకుండగనే గవర్నరులు యేర్పాటుచేసికొనవచ్చును. జిల్లాల రివిన్యూ సెటిల్ మెంటులలోకూడ గవర్నరులు తమ యిష్టము వచ్చినటుల చేయవచ్చును,

లెఫ్టనెంటు గవర్నరుల యధికారములను యిండియా గవర్నమెంటువారు తగ్గించవచ్చును, హెచ్చించ వచ్చును. వీరే రాజుగారియంగీకారమునకు లోబడి లెఫ్టనెంటు గవర్నరుల నేర్పరచవచ్చును. కాబట్టి రాజధాని గవర్నరులమీద కంటె, లెఫ్టనెంటు గవర్నరులమీద యిండియాగవర్నమెంటు వారు స్వకీయాధికారమును కనపరచుచుందురు. ఛీఫుకమిషనర్లు పరిపాలించు దేశములు అదివరకు కొంతకాలము యిండియా గవర్నమెంటువారి యేలుబడిలోనుండి తరువాత విడదీయబడిన వగుటచే వీరు యిండియా గవర్నమెంటువారికి యేజంట్లుగానుండి, వారి యాజ్ఞలకు బద్ధులై వారివారి దేశములను పరిపాలించుచుందురు. ఇండియా గవర్నమెంటువారి తీర్మానములనుబట్టియే ఛీఫుకమిషనరు పదవు లేర్పాటుకాబడవచ్చును. కాని గవర్నరులు లెఫ్టనెంటు గవర్నరుల క్రిందనున్న దే



శములను విభజించి చీపుకమీషనరు పదవులుగామార్పుటకు యిండియాగవర్న మెంటువారి కధికారము లేదు.

### VIII.

#### చట్టనిర్మాణశాఖలు.

కార్యనిర్వాహక శాఖవారికి చట్టనిర్మాణ మెంతమాత్రము లేదని మెంచుకొన కూడదు. ప్రతిచట్టము అన్నిస్వల్పవిషయములకు వర్తించునటుల సవిస్తరముగ నుండదు గనుక, దానిలో కార్యనిర్వాహకశాఖవారు తమ కప్పటప్పటికి కావలసిన నిబంధనలు చేసికొనుటకు వారి కధికారమియబడి యుండును. అట్టియధికారమును పురస్కరించుకొని వారనేక రూల్సునుచేయుచుండుటచేత కార్యనిర్వాహకశాఖవారు చట్టనిర్మాణమును కొంతవరకు చేయుచున్నారని తెలిసికొనవలయును. పార్లమెంటులను కలిగియున్న యింగ్లాండు మొదలగుదేశములలో చట్టనిర్మాణమును కార్యనిర్వాహక శాఖకే చాలభాగమువదలివేయుచుందురు. అక్కడి మంత్రివర్గము తమకు కావలసిన బిల్లులను తామే తయారుచేసి చట్టనిర్మాణసంఘములో ప్రవేశపెట్టెదరు. దీనిలోనక్కడ కొన్నిమార్పులు జరుగుచుండును గాని పార్లమెంటులో మెజారిటీవారికి సమ్మతముగల మంత్రులు తయారుచేసిన బిల్లులు సాధారణముగా ప్యాసు అగుచుండును. ఈ మంత్రివర్గము ప్రజాప్రతినిధి సంఘమునకును, బ్రజ

లకును జవాబుదారులుగ నున్నంతవరకు యీ రెండు అధికారములు మంత్రీవర్గమం దుండుట వలన నష్టమేమియు నుండదు.

ఇండియా దేశములో చట్టనిర్మాణమంతయు కార్యనిర్వాహక సంఘమందేయున్నదని చెప్పవచ్చును. గవర్నమెంటు ఉద్యోగీయులు కానివారు కొందరును, జనులచే నెన్నుకొనబడు వారు కొందరును కార్యనిర్వాహక సంఘముతోచేరగా అదియే చట్టనిర్మాణ సంఘమని పిలువ బడుచున్నది. కాబట్టి గవర్నమెంటు ఉద్యోగీయులును గవర్నమెంటుచే నియమింపబడిన మెంబర్లును మెజారిటీగా నెల్లప్పుడు నుండుటబట్టి మనచట్టనిర్మాణమంతయు ప్రజాప్రతినిధుల వలనగాక కార్యనిర్వాహక శాఖలోచేరిన తెల్లదొరల వలననే జరుప బడుచున్నదియని గట్టిగ నమ్మవలయును.

మన చట్టనిర్మాణసభలు, కార్యనిర్వాహక శాఖయొక్క కమిటీలని చెప్పవచ్చును. వీనిసలహాలను కార్యనిర్వాహక శాఖవారు తీసికొనుటయు వీనిలో బహిరంగచర్చ జరుగుచుండుటయు మనకు కొంతలాభకరమని యెంచవచ్చును. ఇంగ్లాండులో పార్లమెంటువారి సలహాను తీసికొని కార్యనిర్వాహక శాఖవారే చట్టనిర్మాణముచేయుచున్నను, కార్యనిర్వాహకులగు మంత్రీసంఘమువారే, చట్టనిర్మాణశాఖవలన నేర్పడిన వారుగనుక, వారు జనులకు జవాబుదారులుగ నున్నారు. ఇం

డియా దేశములో కార్యనిర్వాహకసంఘమువారు చట్టనిర్మాణ సంఘమున కు త్తరవాదులుగాక, సామ్రాజ్యకార్యనిర్వాహకులకును, ఆంగ్లేయపార్లమెంటువారికిని జవాబు చెప్పవలసియున్నారు. ఈకారణముచేతనే లార్డుమార్లేగారు సామ్రాజ్యచట్ట నిర్మాణసభలో నెల్లపుడు గవర్నమెంటుఉద్యోగీయులు మెజారిటీలోనుండవలెననియు మాండలిక చట్టనిర్మాణసభలలో వారు మైనారిటీలో నుండవలెననియు నిబంధననుచేసిరి. ఇంగ్లాండు వలసరాజ్యములలో కార్యనిర్వాహకశాఖవారు చట్టనిర్మాణ శాఖవారికి యెంతలోబడియుండురో, యీదేశములో చట్టనిర్మాణశాఖవారు, కార్యనిర్వాహకశాఖ కంటే లోబడియుండవలెను.

ఇండియా రాజ్యతంత్రము బ్రిటిషు పార్లమెంటువారిచే నేర్పడినదిగనుక దానికిది లొంగియుండవలసినదే. ఇక్కడి కార్యనిర్వాహకశాఖకూడ, బ్రిటిషుప్రభుత్వమునకు లోబడి యుండునుగాని, ఇక్కడి చట్టనిర్మాణశాఖకులోబడియుండదు. ఏలయన యీరెండుశాఖలును బ్రిటిషు పార్లమెంటువలననే పుట్టుటచేత దీనికిలోబడియుండకతప్పదు. ఇక్కడి కార్యనిర్వాహక శాఖవారు చట్టనిర్మాణశాఖలో మెజారిటీ మెంబర్లను కలిగియుండుటవలన దీనిని వారు లోబటచుకొనగలరు. కాబట్టి వెనుక మేమువ్రాసినటుల యీదేశములోని కార్యనిర్వా

హక శాఖ యిక్కడి జనులకుగాని వీరిప్రతినిధులున్న చట్టనిర్మాణ సంఘములకుగాని జవాబుదారిగా నుండుటకు తగిన యేర్పాటులు యీ రాజ్యతంత్రములో లేవు. ఇక్కడిచట్టనిర్మాణసంఘములు ఆంగ్లేయ పార్లమెంటువలె సంపూర్ణ స్వాతంత్ర్యములు కలవికావు. వీనిని స్థాపించిన చట్టములు, ఆంగ్లేయ పార్లమెంటువారివలన యేర్పాటుకాబడుటచేత వానిని యీచట్టనిర్మాణసంఘములు మార్చజాలవు. ఈసంఘముల చట్టములను రద్దుచేయుటకు పార్లమెంటువారి కధికారముకలదు. ఇదిగాక, పార్లమెంటు వారివలన యిక్కడి కార్యనిర్వాహక శాఖకు తమనిబంధనల మూలమున అనే కధికారము లీయబడియున్నవి. ఈయధికారముల నెంతమాత్రము, యిక్కడి చట్టనిర్మాణసభలు సంకుచిత పఱచుటకు వలనుపడదు. ఇక్కడిచట్టనిర్మాణసభలలో నెట్టివారు ప్రతినిధులుగ నుండవలయునో మెంతమంది ప్రతినిధు లుండవలయునో వీరి నియామకులెట్టి యోగ్యతలు కలవారుగ నుండవలయునో యీసభలకెంతయధికార ముండవలయునో యీ మొదలగు విషయములను గురించి ఆయామండలములకు తగినట్లునిబంధనలను చేయునధికారము యిక్కడి కార్యనిర్వాహక శాఖవారికే పార్లమెంటువారొసంగియున్నారు. ఈనిబంధనలలో నెట్టిమార్పులను చట్టనిర్మాణసంఘమువారు చేయలేరు. ఇక్కడి చట్టనిర్మాణశాఖ

వారిచేత చేయబడుచట్టములు వీరికిచ్చిన యధికారము ననుసరించిచేయబడినవి. వానికి ప్రజలు లోబడవలయునా యనువిషయమును గురించి కోర్టులు తీర్పులు చేయుచుండవచ్చును.

పార్లమెంటులో 1861, 1892, 1909 వ సంవత్సరములలో ప్యాసుకాబడిన యిండియాకౌన్సిలు ఆక్టులవలన మన చట్టనిర్మాణసంఘములు క్రమక్రమముగా పెద్దవియై వీని యధికారములుకూడ విస్తరింపచేయబడినవి. 1909 వ సంవత్సరపు చట్టముబట్టి సెక్రటరీ ఆఫ్ స్టేటువారి యంగీకారముతో యిండియా సామ్రాజ్య పరిపాలకులు, (1) నియామకుల సంఘములు (2) నియామకులకును వీరి ప్రతినిధులకును ఉండవలసిన యోగ్యతలు, (3) వీరి సంఖ్య మొదలగువానిని గురించి అనేక చిక్కులతోగూడిన నిబంధనల నేర్పరచిరి. ఇవి ఆయామండలములకు వేరువేరుగ నుండి అప్పడప్పుడు మారుచుండవచ్చును గనుక యీగ్రంథాంతమున మనరాజధానికి సంబంధించినంతవరకు ముఖ్యనిబంధనలను తెలియ జేసెదము.

చట్టనిర్మాణ సంఘములలో గవర్నమెంటు ఉద్యోగీయులు ( Officials ) నిరుద్యోగీయులు( Non-officials ) అను రెండుతరగతుల మెంబర్లుందురు. సామ్రాజ్య పరిపాలకులును, మాండలిక పరిపాలకులును, యీరెండుతరగతులనుండి తమ కిష్టులయిన వారిని యేర్పరచుకొనెదరు. ఈచట్టనిర్మాణ సంఘ

ములలో జనులచేత నెన్నుకొనబడు కొందఱు ప్రతినిధులుందురు. వీరు మాత్రము గవర్నమెంటు ఉద్యోగీయులుగా నుండకూడదు. నియామక సంఘములేవియుకూడ గవర్నమెంటు ఉద్యోగీయుల నెన్నుకొనకూడదు. కాని అట్టియుద్యోగీయులు నియామకులలో చేరియుండవచ్చును. అన్నిమండలములలో మన మద్రాసురాజధానికి మిక్కిలి తక్కువగను, బంగాళా రాజధానికి మిక్కిలి హెచ్చుగను ప్రజాప్రతినిధు లేర్పడియున్నారు. సామ్రాజ్యశాసనసభలో మాత్రము గవర్నమెంటు ఉద్యోగీయులు మెజారిటీగా నుండవలయును. మాండలిక చట్టనిర్మాణసభలలో, నిబంధనలప్రకారములు లుండగూడదుగాని, నిజముగా గవర్నమెంటువారి మెజారిటీ యిక్కడకూడ నున్నది గవర్నమెంటువారు యేర్పాటుచేయు మెంబర్లలో కొందరు వారి యుద్యోగీయులు కాకపోయినను, వారివలన యట్టిగౌరవస్థానమును పొందినమెంబర్లు సాధారణముగా గవర్నమెంటువారి తరపున వోటువేయుచునే యుందురు. గవర్నమెంటు ఉద్యోగీయులు, నిబంధనలలో నేమియులేనప్పటికి వారితరపున నే, వోటువేయునాచారము ప్రబలుచున్నది. గవర్నమెంటు ఉద్యోగీయులును గవర్నమెంటు వారిచే నియమింపబడిన మెంబర్లును కలసినసంఖ్యకంటె ప్రజాప్రతినిధులసంఖ్య మిక్కిలి హెచ్చుగ నున్నపుడేమన నూతనచట్టనిర్మాణ సంఘములు నిజ

మైన ప్రజాప్రతినిధి సంఘము లనిపించుకొనును.

గవర్న మెంటువారు నియమించు మెంబర్లకు నెట్టియో గ్యతలు నుండవలసిన యవసరములేదు. వారికియింగ్లీషుభాషా జ్ఞానము కూడ నుండనక్కరలేదు. వారికిచట్టనిర్మాణ సంఘము లో జరుగుచర్య యర్థమగుటకును వారియభిప్రాయములను తక్కిన మెంబర్లు తెలుసుకొనుటకును, నిబంధనలోతగిన యేర్పాటులు చేయబడియున్నవి. ఇన్నాలెవంటులు కారాగృహ నివాసులు మొదలగువారుకూడ మెంబర్లుగ నియమింపబడవచ్చును కాని ప్రజలచేత నెన్నుకొనబడువారు, కొంతఆస్థికలవారును కొంతపన్నునిచ్చువారుగ నుండవలయును. విదేశీయులు స్త్రీలు, పిచ్చివారు, యిన్నాలెవంటులు, గవర్న మెంటుద్యోగములోనుండిబరితరపుఅయినవారు, క్రిమినల్ కోర్టులలో శిక్షపడినవారు లాయర్లు కాకూడదని నిషేధింపబడినవారు గవర్న మెంటువారికి ఈ పదవికి అర్హులు కారని తోచినవారును, ప్రజాప్రతినిధులుగ నుండకూడదు. ప్రతినిధి తన నియామకసంఘములో వోటువేయు సభికారముకలవాడుగ నుండవలయును. ఆయన ముందుగ కొందరి నియామకులచేత రూల్సుప్రకారము నియమించుకొనబడి తరువాత తననియామక సంఘములో మెజారిటీ వోట్లవలన దానిప్రతినిధిగ నెన్నుకొనబడవలయును. మూడుసంవత్సరముల కొకసారి యాయెన్నికలు జరుగును. ప్రతిమెంబరును

తనరాజభక్తిని తెలుపుచు నెక ప్రమాణము చేయవలయును.

ఈ నియామక సంఘములు దేశభాగములనుబట్టి యేర్పడక వేరువేరు యోగ్యతలుగల కొన్ని జనసంఘములనుండి యేర్పాటగుచున్నవి. మనరాజధానికి సంబంధించిన నిబంధనలు అనుబంధములో వ్రాయబడును. జనులలోనుండు వివిధజాతులు, వేరువేరు వ్యాపారులకుగల స్వప్రయోజనములు, వేరువేరు దేశభాగములు, వీనికన్నిటికిని ప్రతినిధులు యీచట్టనిర్మాణ సంఘములలో నుండునటుల నిబంధన లేర్పడినవి. ఈనియామక విషయములలో తగవులు తటస్థించినపుడు వానిని కార్యనిర్వాహక శాఖవారే తీర్చవలయునుగాని ఇంగ్లాండులోవలె కోర్టుల నధికారము లేదు. ఈనిబంధన లెంతమాత్రము బాగుగ లేవని చదువరులందఱు గ్రహించగలరు. కొన్నినియామక సంఘములు మిక్కిలి కొద్దివియైనను ప్రతినిధులను కలిగియున్నవి. కొన్ని తరగతులవారికి యిద్దరు ముగ్గురు ప్రతినిధులుండుటయు మరికొన్ని తరగతులకు బొత్తిగ లేకుండుటయు కూడ తటస్థపడుచుండును.

## IX

చట్టనిర్మాణ కార్యనిర్వాహక శాఖల యన్వేష్య సంబంధము.

ఈదేశములో చట్టనిర్మాణశాఖలు కార్యనిర్వాహక శాఖలను లోబరచుకొను నుపాయము లేవియులేవు. 1909 వ



సంవత్సరము యిండియాకొన్నింటి ఆక్తునుబట్టి చట్టనిర్మాణశాఖలోని మెంబర్లు (1) బడ్జెటు చర్చించుటను గుఱించియు దానిమీద కొన్ని తీర్మానముల నుపపాదించుటను గుఱించియు (2) కార్యనిర్వాహక శాఖవలన కొన్ని రాచకార్యముల విషయమై తగు సమాధానములను బడియుటకు దానిని ప్రశ్నించుటను గుఱించియు సామ్రాజ్యపరిపాలకులు కొన్ని నిబంధనలు చేసియున్నారు. కార్యనిర్వాహకశాఖను బలహీనముగ జేయుటవలన రాజ్యపరిపాలన నపాయములోనికి తేకుండ చట్టనిర్మాణశాఖ వానిమీద నెంతయధికారమును చెలాయించగలుగునో, అంతయు ఆంగ్లేయరాజ్యతంత్రములో నున్నదని చెప్పవచ్చును. అక్కడి కార్యనిర్వాహకశాఖ బయటకు పార్లమెంటువారి యధికారముక్రింద నుండనట్లే కనుపడునుకాని ఆచరణలో ప్రజాప్రాతినిధ్యముగల నితర దేశములలోలేని అక్కడిపార్లమెంటువారికి కార్యనిర్వాహకులైన మంత్రివర్గముమీద సంపూర్ణాధికారము కలదు. రాజుగారిపేరజరుగు ప్రతికార్యమును మంత్రులగుండా జరుపవలెను. దానికి మంత్రు లామోదించినటుల తమశీఘ్ర ప్రతిఆర్థరుమీదను వేయవలెను. ఆశీఘ్రమంత్రుల స్వాక్షీనములోనే యుండును గనుక అన్నిరాచకార్యములకు వారుబద్ధులుగ నుండక తప్పదు. ఆకార్యములు రాజుగారే చేయించినారనియు, తాముజవాబుదారులుగ నుం

డమనియు, యీమంత్రులు తప్పించుకొనుటకు వలనుపడదు. కార్యనిర్వాహక శాఖవారీవిధముగ జరిగించు పనులన్నియు న్యాయవిధికి లోబడియుండవలెను. ఈదేశములోకూడ కార్య నిర్వాహక శాఖవారు న్యాయవిధి నతిక్రమించకూడదుగాని యిక్కడి చట్టములలో సాధారణముగా నట్లతిక్రమించినవారికి శిక్షనుమాపుచేయు నిబంధనలు చేర్చబడి యుండును. ఇంగ్లాండులో కార్యనిర్వాహక శాఖవారిని లోబరచుకొనుటకు మరి కొన్ని యుపాయములు కలవు. మంత్రివర్గముమీద దోషారోపణచేసి శిక్షించుట (Right of impeachment) వారికి కావలసిన సొమ్ము ప్రజాప్రతినిధిసంఘమువా నీయక నిరాకరించుట సేనలను సమకూర్చుకొనుటకు కావలసిన చట్టములను ప్యాసుచేయకుండుట ఈ విధములచేత చట్టనిర్మాణశాఖవారు కార్యనిర్వాహక శాఖవారిని తమ యదుపాజ్ఞలలో నుంచుకొనెదరు. ఇట్టిహక్కులు యిండియాచట్టనిర్మాణశాఖలకు లేవు. ఇవిచేయుతీర్మానములు కార్యనిర్వాహక శాఖవారు కేవలము సలహాలుగ నందుకొనెదరేగాని వానిని పాటింపనవసరములేదు.

ఇంగ్లాండులోవలెనే యిక్కడకూడ చట్టనిర్మాణసంఘములోని మొంబర్లు కార్యనిర్వహణములో కొంత జోక్యము కలుగఁ జేసికొనుటకు మూడుమార్గములున్నవి. (1) రాజకీ

యవిషయములను గురించి ప్రశ్నలు వేసి జవాబులను పొందు  
ట, తమకు కావలసిన కాగితములను తెప్పించుట (2) ప్రతి  
డిపార్టుమెంటులోని వ్యవహారములు సరిగా జరుగుచున్నవా  
లేవాయని తెలిసికొనుటకు సెలెక్టు కమిటీల నేర్పాటుచేయు  
ట. ఈ కమిటీల రిపోర్టులనుబట్టి క్రొత్తచట్టములను ప్రవేశ  
పెట్టుటగాని లేక ఆయా డిపార్టుమెంటులలో కావలసినమా  
ర్పులు చేయుటగాని జరుగుచుండును. (3) ఏవిషయములో  
నైనను తీర్మానముల నుపపాదించుట. ఈమూడుమార్గముల  
వలనఁ గలుగు యుపయోగములు ఇంగ్లాండులో బాగుగ కను  
పడుచున్నవి. అక్కడి పార్లమెంటు స్వయముగ రాజ్యపరిపాల  
న చేయనప్పటికి పరిపాలకుల నేర్పరచుకొని, ప్రశ్నలమూల  
మునను, విమర్శనల మూలమునను వారిచూడ పైతనిభిచేయు  
చుండును. తనలో మెజారిటీవారు సమ్మతముంచినంతవరకు  
ఆపరిపాలకులు మారరు. కాబట్టి మంత్రివర్గము, బయటి ప్ర  
జాభిప్రాయమును పార్లమెంటులో తమ పార్టీవారి యభిప్ర  
ాయమును, గమనించుచు రాచకార్యములను జరిగించు చుం  
దురు. వారెల్లప్పుడు పార్లమెంటుకు కావలసిన సముజాయిషి  
యును తగుసమాధానములను యిచ్చుటకు సిద్ధముగనుందురు.  
పార్లమెంటు మెంబర్ల సలహాను తీసికొని తమ కార్యనిర్వహణ  
ములో నుండుతప్పులను సవరించుకొందురు. ముఖ్యవిషయము

అలో, తమకును పార్లమెంటులో మెజారిటీ మెంబర్లకును భేదాభిప్రాయములు కలిగి తమకపజయము కలిగినపుడు తప్ప పార్లమెంటు నియమితకాలము వరకు తమ స్థానములనుండివీరు తొలగిపోరు. పట్టుదలవిషయములలో పార్లమెంటు మెంబర్లలో మెజారిటీవారి యభిప్రాయమునకు భిన్నముగను బయట ప్రజాభిప్రాయము తమ కనుకూలముగను ఉన్నదని మంత్రినర్గము వారు బాగుగ గుర్తెరిగినపుడు తమ రాజుగారిచేత పార్లమెంటును ఛిద్రము చేయించగలరు. పార్లమెంటులోనుండు రెండవ కక్షవారు యీమంత్రినర్గమువా రేవిధముగ నైనను అపజయము పొందవలెనని అనేక విషయములలో వారిని చిక్కు- ప్రశ్నలు వేయుచు వారి తప్పులను బయలుపెట్టుచు బయటి ప్రజలకు వీరియం దయిష్టము కలుగునటుల సర్వవిధముల ప్రయత్నించు చుందురు. అట్లుచేయుట వీరికి విధియైకూడ నున్నది.

ఇండియా దేశములో కార్యనిర్వాహక శాసననిర్మాణ శాఖల కిట్టి యన్యోన్యసంబంధములేదు. ఇక్కడి చట్టనిర్మాణ శాఖలు దేశమును పరిపాలించుటయు లేదు; పాలకులనేర్పరచుటయులేదు. మండల పరిపాలనలలోకూడ కార్యనిర్వాహక శాఖ, చట్టనిర్మాణశాఖకు లొంగిపోకుండ తగిన యుపాయములు యేర్పడియున్నవి. సామ్రాజ్య చట్టనిర్మాణసభలో

కార్యనిర్వాహకుల కెప్పుడు నపజయము తటస్థించకుండ వీరు తమ యుద్యోగీయులే మెజారిటీగా నుండునటుల చేసియున్నారు. కాబట్టి యిక్కడి చట్టనిర్మాణశాఖలు పైతనిభీచేయుచు నట్టి సలహాలను మాత్రమే యిచ్చుచుందురు. గవర్న మెంటు వారిని నిర్బంధపరచుటకు తగిన మార్గములు లేనేలేవు. గనుక అట్టి సలహాలను వారు నిరాకరించ వచ్చును. ఈ హేతువును బట్టియే పోయిన నాలుగైదు సంవత్సరములనుండి జనుల సహజ స్వాతంత్ర్య హక్కులకు భంగకరమైనట్టియు యింగ్లాండు లో లేనట్టియు అనేక చట్టములను యిక్కడి కార్యనిర్వాహక శాఖవారు తమచట్టనిర్మాణశాఖవారిచే ప్యాసుచేయించి తమ యధికారమును మిక్కిలి బలపరచుకొనుచున్నారు.

## X

న్యాయాధికార శాఖ.

ఆంగ్లేయ రాజ్యతంత్రములో నీశాఖ కార్యనిర్వాహక శాఖలోనే చేరియున్నది గనుక యిదికూడ చట్టనిర్మాణశాఖకు లోబడియున్నదని తెలిసికొన వలయును. అక్కడి న్యాయాధికారులు తక్కిన రాజకీయోద్యోగుల వలె కార్యనిర్వాహక శాఖచే నియమింప బడుచున్నను దానికి లోబడక ఖాయపు పదవులను గలిగి పార్లమెంటులోనుండు రెండుసంఘముల మెజారిటీ వోటువలనగాని తీసివేయబడికూడదు.

బ్రిటిషు వలసరాజ్యము లందును, యిండియా దేశమందును చట్టనిర్మాణ శాఖలు పైవారి యాజ్ఞలకు లోబడి చట్టములను నిర్ణయించునవగుటచేత యిక్కడి కోర్టులు ఆచట్టములను వ్యాఖ్యానము చేయుటయేగాక వానిని నిర్మించు నధికారము యిక్కడి చట్టనిర్మాణశాఖలకు కలదా యను నంశమును గూడ విచారింపవలయును. కాబట్టి యీదేశములోనుండు న్యాయాధికారశాఖ చట్టనిర్మాణకార్యనిర్వాహక శాఖల రెంటికిని లోబడియుండదు.

ఇక్కడి హైకోర్టు జడ్జిలను యింగ్లాండు రాజుగారు యిండియా గవర్నమెంటు వారి సలహాను తీసికొని యేర్పాటు చేయుచుందురు. వీరు, ఆయన పలననేగాని తీసివేయబడరు. ఈజడ్జిలును, వీరిక్రింది జడ్జిలును, చట్టములను బట్టియు దేశాచారములను బట్టియు తీర్పులుచేయుచుందురు హిందువులు, క్రైష్టియనులు, మహమ్మదీయులు మొదలగు వివిధ జాతులకు వారివారి పూర్వన్యాయ శాస్త్రములు ప్రకృతాచార వ్యవహారముల ననుసరించి న్యాయము నొసంగుచుందురు. వీరి తీర్పులమీద పదివేల రూపాయల కిమ్మతుకు లోబడని కేసులలో యింగ్లాండులో నుండు ప్రీవీకౌన్సిలువారికి అప్పీలు చేసికొనవచ్చును. క్రింది జడ్జిలను యిక్కడి కార్యనిర్వాహక శాఖ వారే యేర్పరచెదరు. వీరు, హైకోర్టువారికి లోబడియుండిన

ను వీరి యభివృద్ధి కార్యనిర్వాహక శాఖవారిచేతిలోనే యున్నది. వీరిలో క్రిమినల్ వ్యవహారములను జూచు మేజిస్ట్రేటుల తీర్పులమీద హైకోర్టుకు అప్పీళ్లును, రివిజను పిటీషనలున్నను వీరిలో ననేకులు జిల్లా మేజిస్ట్రేటులకింద యుండుటచేత కొందరు కార్యనిర్వాహక శాఖోద్యోగీయులు అనవసరముగ జోక్యము కలుగఁజేసికొని వీరిని స్వతంత్రించి తీర్పులు చెప్పనీయక పోవుట సంభవించుచున్నది. కాబట్టి కార్యనిర్వాహక న్యాయాధికారశాఖకు సంబంధము లేకుండ చేయుట మిక్కిలి అవసరమని ముప్పది సంవత్సరములనుండి రాజకీయాందోళనము జరుగుచున్నది.

గవర్నరులు, గవర్నరు జనరల్ గారు మాత్రము హైకోర్టువారికి శివిల్ క్రిమినల్ అధికారములకు లోబడరు. వారుచేయు బాకీలకుగాని నేరములకుగాని అప్రెస్టు చేయబడకూడదు. ఈహక్కులే హైకోర్టుజడ్జీలుకూడ కలిగియున్నారు. వీరెవరైనను అక్రమపు పనులు జరిగించిన యెడల యింగ్లాండు లోనుండు హైకోర్టువారు వీరిని విచారించెదరు. వీరిమీదరా బడు సాక్ష్యమంతయు యీదేశములోనే తీసికొని యింగ్లాండుకు పంపబడును.

## XI.

### రాజస్వము.

ఈ దేశములో నన్ని బాషతులవలన వచ్చు రివిన్యూ ను మారు నూటముప్పదికోట్ల రూపాయలు. ఈరాబడియంతయు

ఆంగ్లేయ రాజుగారి పేరుమీదనే యిక్కడి సామ్రాజ్య ప్రభుత్వమువారు వసూలుపరచి 1833, 1888 సంవత్సరముల యిండియా కౌన్సిలు చట్టములకు లోబడి ఖర్చు చేయుచుందురు మాండలిక ప్రభుత్వములకు యీవిషయమున నేవిధమైన యధికారము చట్టముల మూలమున నీయబడలేదు. సామ్రాజ్య మాండలిక పరిపాలకులు చేసికొను యేర్పాటుల ననుసరించి మొత్తము రివిన్యూలో కొంతభాగము మాండలిక పరిపాలకుల చేతులలోనికి వచ్చుచుండును.

ఇండియాదేశ పరిపాలనమునకు కావలసిన ఖర్చు కొంత యింగ్లాండులోను కొంత యిక్కడను అగుచుండును. ఇంగ్లాండులోనగు ఖర్చు సెక్రటరీ ఆఫు స్టేటుగారి యొక్కయు వారి యాలోచన సభయొక్కయు ఉత్తరువులనుబట్టి జరుగుచుండును. ఇండియాలో నగు ఖర్చు సెక్రటరీ ఆఫు స్టేటుగారి యామోదమును బడసి, సామ్రాజ్య పరిపాలకుల యుత్తరువులను బట్టి చేయబడుచుండును. నెలకు రు 250 ల జీతముగల యుద్యోగమును, సెక్రటరీ ఆఫు స్టేటుగారి యనుమతిలేకుండ గవర్నరుజనరల్ గారు నూతనముగ యేర్పరచుటకు వీలులేదు. ఇండియాలో చేయవలసిన ఖర్చులకు సెక్రటరీ ఆఫు స్టేటుగారి యనుమతిని పొందుట యవసరమైనను, పరిపాలనా సౌకర్యమునకు అటులు మామూలుగ జరుగుచుండుటలేదు. సామ్రా



జ్య పరిపాలకులు యీవిషయములో తమకుగల యధికారము లో కొంతభాగము మాండలిక పరిపాలకుల కిచ్చి యున్నారు. కాబట్టి దేశములోనుండి వచ్చు రివిన్యూ యంతయు ఖర్చు చేయుటకు మువ్వరధికారు లున్నారు. ఇండియా పరిపాలనకు యింగ్లాండులో నగుఖర్చులకు సెక్రటరీ ఆఫ్ స్టేటుగారు జవాబుదారుడుగ నుండును. ఇండియా గవర్నమెంటువారు సామ్రాజ్య పరిపాలనకు కావలసిన ఖర్చులన్నియు తామేచేయుచు మాండలిక పరిపాలకుల మీద పైతనిఖీ చేయుచుందురు. మాండలిక పరిపాలకులు తమరు చేయుఖర్చులకు జవాబుదారీ వహించుచు సామ్రాజ్య పరిపాలకులకును ఇండియా సెక్రటరీగారికిని లోబడియుందురు.

ఉప్పు, సుంకములు, ఆబుకారీ, భూమిశిస్తు స్టాంపులు, రిజిస్ట్రీషను, నల్లమందు, స్వదేశ రాజులిచ్చు కప్పములు, ఈమొదలగు వానివలన దేశాదాయము వచ్చుచుండును. ఇందులో సుమారు సగమునంత భూమిశిస్తు. ఈపన్ను చట్టములవలన నేర్పడక, ప్రతిముప్పదిసంవత్సరములకు గవర్నమెంటువారి వలన వృద్ధిచేయబడుచున్నది. బంగాళములో మాత్రము శాశ్వతముగా సెటిల్మెంటు యేర్పడియున్నది. ఈభూమిశిస్తు తక్కిన పన్నులతోపాటు నొకపన్నుగా భావించనందున దీనిని తగ్గించుటకు, సాంవత్సరిక బడ్జెటులో

యేర్పాటుచేయుటకు వలనుపడదు. కాబట్టి యీ భూమిశిస్తు తప్ప తక్కిన పన్నులన్నియు చట్టనిర్మాణసభలో ప్రోత్సహితముగా స్థిరపడుచుండును. ఈ పన్నులను ఖర్చుచేయు విషయములో చట్టనిర్మాణసభల కేవిధమైన సంబంధములేదు. పన్నులను విధించు, ఖర్చుచేయు నధికారములు మనప్రజాప్రతినిధులకు లేనంతవరకు మనకు సంపూర్ణ రాజకీయ స్వాతంత్ర్యములు లేవని స్పష్టముగ నమ్మవలయును.

సామ్రాజ్య పరిపాలకులకిందనుండు డిపార్టుమెంటుల లోని రాబడియంతయు వారే తీసికొని ఖర్చుచేయుచుందురు. నల్లమందు, ఉప్పు, సుంకములు, టంకశాలలు, రైల్వేలు, పోస్టు, టెలిగ్రాములు, స్వదేశ రాజలిచ్చుకప్పములు యీ మొదలగువానివలన వచ్చు రాబడి సామ్రాజ్యపరిపాలకుల స్వాధీనమందేయుండును. అడవులు, న్యాయాధికారము, పోలీసు, నిద్య, వైద్యము, జయిళ్ళు, రిజిస్ట్రేషను మొదలగు వానివలన వచ్చు ఆదాయము దీనివ్యయము మాండలిక పరిపాలకుల చేతులలోనే యుండును. భూమిశిస్తు, ఆబుకారీ, స్టాంపులు మొదలగు వానివలన వచ్చు ఆదాయము సామ్రాజ్య పరిపాలకులును మాండలిక పరిపాలకులును చెరిసగముగా పంచుకొనెదరు. మాండలిక పరిపాలకులు అప్పులు చేయుటకు వలనుపడదు. వారి ఆదాయవ్యయముల పట్టిని సామ్రాజ్యపరిపాలకుల యంగీ

కారమునకు ప్రతి సంవత్సరము చట్టనిర్మాణసభలో చర్చించుటకు ముందుగానే పంపుచుండవలయును.

ఈదేశములో నుండు చట్టనిర్మాణశాఖలు కార్యనిర్వాహక శాఖవారిచేత తయారుచేయబడిన ఆదాయవ్యయముల పట్టీని త్రోసివేయుటకు అధికారము లేదు. కార్యనిర్వాహక శాఖవారు వారి సలహాను తీసికొని ఆబడ్జటులో తమకుతొచిన మార్పులను చేయవచ్చును. చట్టనిర్మాణశాఖల యనుమతి లేనిదే, క్రొత్తపన్నులను విధించఁగూడదని యొకయాచారము యేర్పడియున్నది. చిత్తుబడ్జటులో ఒక పన్నును తీసివేయవలెననిగాని, విధించవలెననిగాని, నూతనముగ అప్పుచేయవలెననిగాని, మాండలిక పరిపాలకులకు మరొకొంత ద్రవ్యమియవలెననిగాని చట్టనిర్మాణసంఘములోని మెంబర్ల తీర్మానములను పాదింపవచ్చును. ఈతీర్మానములు ప్యాసుఅయినను, కాకపోయినను, వీనిప్రకారము నడుచుకొనవలెననే నిర్బంధము కార్యనిర్వాహక శాఖవారికిలేదు. మాండలిక ఆదాయ న్యయముల పట్టీలను సామ్రాజ్య బడ్జటులో చేర్చబడి ప్యాసుకాబడినగాని, అవి యమలులోనికి రానేరవు.

## XII.

స్వదేశ రాష్ట్రములు.

ఈ రాష్ట్రములు బ్రిటిషు యిండియాలో చేరనప్పటికే

మన యాంగ్లేయ ప్రభువులకు లోబడి యుండవలెను. పరరాష్ట్రములతో డైరెక్టుగా యెట్టి సంబంధమును పెట్టుకొనజాలవు. వీని పక్షమున కూడ మన బ్రిటిషు సామ్రాజ్యాధికారులే విదేశీయ న్యవహారములలో పనిచేయుదురు. ఈరాష్ట్రప్రజలకు పరదేశములలో నిబ్బందులు తటస్థించినయెడల, బ్రిటిషు ప్రభుత్వమువారే వానిని నివారణ చేయవలయును. వీరు తమరాష్ట్రములను వదలి బ్రిటిషు యిండియాలో కాపురమున్నపుడు, వీరికి బ్రిటిషుచట్టములే వర్తించును.

యీరాష్ట్రముల యంతఃపరిపాలనతో, బ్రిటిషుగవర్నమెంటు వారు సాధారణముగా నెట్టి సంబంధమును కలుగఁజేసికొనరు. రాష్ట్రపరిపాలనము బొత్తిగబాగుండక ప్రజాపీడనము కలిగినపుడు గాని, బ్రిటిషు ప్రభుత్వమునకు ద్రోహముచేయునపుడుగాని, దేశమరాజకమగునపుడుగాని, బ్రిటిషుగవర్నమెంటు వారు జోక్యముకలుగఁజేసికొనుచుందురు. సుమారు 175 రాష్ట్రములు నామ్రాజ్య పరిపాలకులయొక్కయు సుమారు 600 చిన్నరాష్ట్రములు ఆయా మాండలిక ప్రభుత్వములయొక్కయు పైతనిఖీకి లోబడియున్నవి. కాబట్టి రాష్ట్రాధిపత్యము కొంతవరకారాష్ట్రాధిపతులకును కొంతవరకు బ్రిటిషువారికిని కలదని చెప్పవచ్చును. ఎంతెంతవరకు, యీ యభయులకున్నది. వీరిమధ్య నేర్పడిన సంధులనుబట్టియు ఆచా

రమును బట్టియు తెలిసికొనవలసి యుండును. కొందఱు రాష్ట్రాధిపతులు తమ పేరుమీద నాణెములను వేసుకొనవచ్చును. తమకు తోచినట్లుగ పన్నులను విధించ వచ్చును. బ్రిటిషుగవర్నమెంటువారికి అప్పీలు లేకుండ ఉరిశిక్షనుకూడ విధించవచ్చును.

ఈ రాష్ట్రము లన్నిటిలో చట్టనిర్మాణకార్యనిర్వాహక న్యాయాధికారము లన్నియు, వీనిని పాలించు రాజులయందే యున్నవి. వీరుతమ పరిపాలనకు బ్రిటిషు గవర్నమెంటువారికి జవాబుదారులైయున్నను తమ ప్రజలకుమాత్రము ఉత్తరవాదులుగ నుండవలసిన నిమిత్తములేదు. వీరిదిహనులయొక్కయు ఆలోచనసభల మెంబర్లయొక్కయు అధికారములు తమరాజుగారి యంగీకారమున్నంతవరకే సాగును. ఈ రాష్ట్రములకు రాజకీయనిబంధనలనునవి నేమియు నేర్పడక రాజులు తమ ప్రజలమీద నిరంకుశాధికారముకలిగియున్నారు. వీరిమీద పైతనికీచేయుటకు నామమాత్రము ఒకరెసిడెంటును గవర్నమెంటువారు కొన్ని రాష్ట్రములలో నేర్పరచియున్నారు.

ఈ రాష్ట్రములలో, మంచిపరిపాలన జరుగగలందులకు బ్రిటిషుగవర్నమెంటువారు యెంతవరకు జోక్యము కలుగజేసికొనవలెనో, వీనిలో ప్రజాప్రాతినిధ్యమును వృద్ధిపరచి రా

జుల నిరంకుశాధికారమునకు మేరలెట్లు ఏర్పడవలెనో యీ స  
మస్యలను విడగొట్టుటకు సాధనము లేవియైనయున్న వా? జర్మ  
నీసామ్రాజ్యతంత్రములో వలెనే, బ్రిటిషు యిండియాప్రతిని  
ధులును యీరాష్ట్రముల ప్రతినిధులునుకలసి రాజకీయ వ్యవ  
హారముల నాలోచించుటకు సామ్రాజ్యచట్టనిర్మాణ సంఘము  
లో నొకశాఖ నేర్పరచిన బాగుండునని నాకు తోచుచున్నది.



# ఆస్త్రియాహం గెరీరాజ్యతంత్రము.

ఆస్త్రియాయును, హంగెరీయును, విడివిడి రాజ్యములైనను, ఒకచక్రవర్తిపరిపాలన క్రిందనేయుండుటచేత, సంయుక్తరాష్ట్ర నిబంధనయొకటియేర్పడి యీరెండురాజ్యములకును ఒకవిచిత్రమైన సంబంధముకలదు. ఈసంబంధము తెలుసుకొనవలెనన్న యీరెండురాష్ట్రముల రాజ్యతంత్రములను వేరుగా పరిశీలించవలయును.

## I

### ఆస్త్రియా రాజ్యతంత్రము.

ఈరాష్ట్రము 17 రాష్ట్రములుగా విభజించబడి, వేరువేరు భాషలతో మాటలాడు వేరువేరుజాతులను కలిగియున్నది. ప్రధమమున సీరాజ్యమునకు పార్లమెంటు యేర్పడినపుడు, మెంబర్లచేత ప్రమాణము చేయించుటలో నెనిమిది భాషలుపయోగించ వలసివచ్చెను. ఈభాషలుగాక యింక ననేకయుపభాషలు వాడుకలోనున్నవి. ఈదేశములో నివసించు జాతులలో అయిదు ముఖ్యమైనవి. (1) జర్మనులు 90 లక్షలు (2) జెక్సు 60 లక్షలు (3) పోలులు 40 లక్షలు (4) రుతీనియనులు 40 లక్షలు (5) స్లోవీనియనులు 20 లక్షలు, వీరుగాక

యిటాలియనులు 7 లక్షలు క్రోజొలుసర్వులు 7 లక్షలు రొమేనియనులు 3 లక్షలు, తక్కినవారు 5 లక్షలు.

ఆస్త్రియావారికిని, ప్రష్యావారికిని యుద్ధము ముగిసిన తర్వాత, అనగా 1867 వ సంవత్సరాంతమున యేడుచట్టములు గల ఒక నిబంధన పార్లమెంటువారివలన యేర్పడినది. ఈనిబంధనను, పార్లమెంటులోనుండి రెండుసంఘములలో రెండువంతుల మెంబర్ల యంగీకారము లేనిది, యేవిధముగను మార్పుటకు వలనుపడదు.

కార్యనిర్వాహక శాఖ.

ఈరాజ్యములో చక్రవర్తికి వంశపారంపర్యపుహక్కు కలదు. కాని యాయనవంశములో పురుషసంతతి లేనప్పుడు మాత్రమే స్త్రీలకును వారిసంతతివారికిని రాజ్యాధిపత్యము వచ్చును. ఇతర నిబంధనానుకూల రాజ్యములోవలెనే, యీ దేశపు చక్రవర్తిగారు బిల్లులకు తనయంగీకారము నీయనియెడల అవిచట్టములుగ మారనేరవు. విదేశీయులతో సంధులను చేసికొనుట, చట్టముల ననుసరించి యుత్తరవులనిచ్చుట, పెద్ద యుద్వ్యోగీయుల నియమించుట, ప్రభుసంఘములో నూతన ప్రభువుల నేర్పాటుచేయుట, నేరస్థులను తీమించుట, యుద్ధము నాపివేయుట, చట్టనిర్మాణసభలను కూర్చుట, చిద్రముచేయుట కొంతకాలమువఱకు వానిని నిలిపివేయుట, ఈ



మొదలగు నధికారములు చక్రవర్తికి గలవు. ఈ యన మంత్రులు ప్రజలకు తరవాదులగుటకై యీయన ఆర్డర్మీద మంత్రులలో నొకరైనను దస్కతుచేయవలయును. చట్టములనన్నిటిని నమలులోపెట్టకుండ నిలిపి వేయుటకును, పార్లమెంటు కూడనిసమయములో చక్రవర్తిగారి కీయబడిన యధికారములనుబట్టి చేయు ఆర్డర్లకును అందరి మంత్రుల దస్కతులు నుండవలెను. అనుభవమునుబట్టి యోచించినయెడల, యీమంత్రులు చక్రవర్తిగారి తాబేదారులేకాని పార్లమెంటువారి నొకర్లుకారు. కాబట్టి చక్రవర్తిగారు, తనయిష్ట ప్రకారము పనులను జరిగించుకొనగలడు. జర్మనీలోకంటె, నీ దేశములో పార్లమెంటువారి యధికారము బయటకు నెక్కువ గ కనుపడుచున్నను, నిజముగాఆస్త్రియా చక్రవర్తిగారికి జర్మనీ చక్రవర్తిగారికున్నంత నిరంకుశాధికారము కలదు.

మంత్రీవర్గమువారు పార్లమెంటువారి రెండుసభలలోను, వీనికమిటీలలోను ఉపన్యసించవచ్చును. ఈదేశములో గవర్నమెంటు ఉద్యోగస్థులు చాలభాగము జర్మనులు. ఈయద్యోగస్థులు, దేశచట్టములక్రింద అప్పుడప్పుడు యేర్పాటుచేయబడు నిబంధనలనుబట్టి నిరంకుశాధికారమును చెలాయించెదరు. జనులు తమ యిష్టానుసారముగ బహిరంగముగా కూడవచ్చునని చట్టమున్నప్పటికి గవర్నమెంటు ఉద్యోగస్థుని సర్వీఫికెటు లేనిది

అట్లుకూడుటకువలనుపడదు. ఆమీటింగుచేయువారియుద్దేశము న్యాయశాస్త్రమునకు విరోధమనిగాని రాష్ట్రమునకు అపాయకరమనిగాని ఆయన యెంచినయెడల అట్టిమీటింగు నాపివేయును. ప్రతీసంఘముయొక్క మీటింగులు వీనిలో జరుగుచర్యలనుగురించి రిపోర్టులు, నిబంధనలు సంఘమువా రప్పటప్పటికి తామే యెన్నుకొనుచుండు యుద్యోగీయులపేర్లు నూతనముగ ప్రవేశించు మెంబర్లపేర్లు యీవిషయములను గురించి ప్రతీసంఘము సర్కారు ఉద్యోగస్థులకు తెలుపుచుండవలయును. రాజకీయవిషయములను చర్చించుటకు యేర్పడిన సంఘములు ఒండొంటిలో ఉత్తర ప్రత్యుత్తరములను జరుపకూడదు. వీనిమీటింగులలో పోలీసువారుండి, ప్రధానమున ఆయా సంఘములేర్పర్చుకొన్న నిబంధనలకు వ్యతిరేకముగ మాటలాడుచున్నయెడల ఆమీటింగులను ఛిద్రముచేయవచ్చును. ఏసంఘములోను చేరనివారు పబ్లిక్మీటింగులు చేయుటకు వలనుపడదు.

లై సెన్సులేకుండ అచ్చుపనిజరుగకూడదు ప్రచురపరచకమునుపు పోలీసువారికి ప్రతి పత్రికయుచూపించవలెను. పత్రికల నచ్చొత్తించువారందరు కొంతసొమ్ము ముందుగా గవర్నమెంటుకు దాఖలుచేసికొనవలెను. ఈసొమ్ములోనుండి వారిమీద నప్పుడప్పుడు విధించు జల్మానాలను తగ్గించుకొ

నుచుండవచ్చును. వార్తాపత్రికలలో నచ్చుపడుచుండు వ్యాసములను, కొంతవరకు దిద్దవలసినదనియు కొంతతగ్గించవలసినదనియు పోలీసువారు పత్రికాధిపతులకు తెలియజేయుచుండురు. వారియూజ్జ్వలకారము పత్రికాధిపతులు నడుచుకొనవలయును. పోలీసువారి యధికార మపరిమితము గనుక, ప్రతిమనిషియు తాము ఫలానవాడననియు తనకుగౌరవమైన జీవనము కలదనియు ఒకఉద్యోగస్థుని సర్టిఫికేటును జేబులో నుంచుకొనియే బయలుదేరుచుండును.

ఈపోలీసు యుద్యోగస్థులు మొదలగువారివలన కలుగు యిబ్బందులను, వీరిచర్యలను విచారించునిమిత్తము మామూలుకోర్టులకంటె భిన్నమైన మరికొన్ని కోర్టులు యేర్పడియున్నవి. ఈరెండుతరగతుల కోర్టులకు భేదాభిప్రాయములు కలిగినప్పుడు ఆఖరుతీర్పులను చెప్పుటకు ఒకపెద్దకోర్టుగలదు. దీనిలోని న్యాయాధిపతులు తమజీవితకాలమువరకు తీసివేయబడరు. వీరియధ్యక్షుని చక్రవర్తిగారే నియమించెదరు. తక్కిన 12గురు జడ్జిలలో పార్లమెంటులో ఒకసభవారు తయారుచేసిన జాబితాలోనుండి రెండవసభవారు యెన్నుకొనెదరు. కాని చట్టములవలన సర్కారుఉద్యోగస్థులకీయబడిన యధికారములను యాక్టోరువారమునను తగ్గించలేరు.

శాసననిర్మాణశాఖ (రీచిప్టా) తు)

ఈ దేశపు పార్లమెంటు రీచిప్టా తని పిలువబడును. దీని లో రెండుసంఘములుండును. మొదటిదైన ప్రభుసంఘములో రాజబంధువులు, గొప్పభూస్వాములు, మతగురువులు, మొదల గువారుందురు. వీరిలో కొంతవరకు వంశపారంపర్యపు హక్కు ను మరికొందఱకు జీవితకాలపు హక్కులును కలవు. మం త్రులు తమకు కావలసినచట్టములను ప్యాసుచేసికొనుటకు చ క్రవతిగారిచేత నూతనప్రభువుల నేర్పాటు జేయించుకొనుట యాచారమయియున్నది. పార్లమెంటులో రెండుసంఘములకు సమానహక్కులనే కలిగియున్నవిగాని బడ్జెట్టును క్రొత్తగనిపా యికొలుపుకు కావలసిన జనసంఖ్యను నిర్ధారణచేయు బిల్లుల నుమాత్రము ప్రజాప్రతినిధి సంఘమునుండియే బయలుదేరి ప్ర భుసంఘమువారిచే ప్యాసుకాబడవలయును. మంత్రివర్గముమీ ద పార్లమెంటువారికి యెట్టియధికారములేనందున వారు దీని తీర్మానములను నిర్లక్ష్యముచేయుదురు.

పార్లమెంటులో రెండవసభయైన ప్రజాప్రతినిధి సంఘ ములో మొంబర్లు ఆఱునంవత్సరముల కొకసారి ప్రజలచే నెన్ను కొనబడుదురు. ఈసంఘములో 25 మెంబర్లుందురు. దేశములో భిన్నజాతులుండుటవలన నియామకులందఱు అయిదు తరగతు లుగా విభజింపబడుదురు. (1) పెద్దభూస్వాములు (2) నగర

ములు (3) వాణిజ్య సంఘములు (4) పల్లెటూళ్ల సంఘములు, (5) నూతనముగ బయలుదేరుచున్న మధ్యరకపు జనులు. ఈ తరగతు లయిదింటికి ప్రజాప్రతినిధి సంఘములో మెంబర్ల నేర్పాటు చేసికొనుటకు ప్రతిరాష్ట్రము జిల్లాలుగ విభజింపబడినది. నగరములు వాణిజ్యసంఘములుగాక తమప్రతినిధులనేర్పాటు చేసికొనుటకు ప్రతితరగతివారును వారిలోవారే కూడవలయును. కాని ఒక తరగతిలో మరియొక తరగతి కూడగూడదు. నియామకుల కేర్పడిన ప్రతిజిల్లాయును ఒక ప్రతినిధినే యేర్పాటుకొనవలయును. పెద్దభూస్వాములమాత్రము బొహీమియా గాలీసియా రాష్ట్రములలో తప్ప తమ ప్రతినిధులందఱిని ఒకసమయమందే ఒక సారియే యెన్నుకొనెదరు. చెల్లించుచున్న పన్నులనుబట్టియు జనసంఖ్యనుబట్టియు ఆయా రాష్ట్రములను బట్టియు, పెద్దభూస్వాములకు 85 నగరములకు 118 వాణిజ్య సంఘములకు 21 గ్రామసంఘములకు 129 మధ్యతరగతిజనులకు 72 మెంబర్లు యేర్పాటుచేయబడిరి. పెద్దభూస్వాములలో స్త్రీలకుకూడ ఓటువేయునధికారముకలదు. గ్రామసంఘముల తరపున గ్రామస్థులు స్వయముగా యేర్పాటువేయరు. అయిదు వందలజనులు ఒకనియామకుని యేర్పరచుకొనవలయును. ఈ నియామకులందఱును కలసి ఆయాజిల్లాలకు ప్రతినిధుల నేర్పాటు చేసికొనెదరు. ప్రతినిధికి కావలసినయోగ్యత యేతరగతి

లోని నియామకునికి సరిపోయినను చాలును.

సంవత్సరమున కొకసారియైనను చక్రవర్తిగారు పార్లమెంటును కూడునటుల చేయవలయును. దీనిలో నేనంఘమైనను తీర్మానములను విన్నపములనుజేయవచ్చును. కమిటీల నేర్పాటుచేయవచ్చును. మంత్రులను ప్రతివిషయమును గురించి ప్రశ్నించవచ్చును. వారిమీద దోషారోపణ చేయవచ్చును. చట్టనిర్మాణము పన్నులనువిధించుట పన్నులనువృద్ధిచేయవలసివచ్చుసంఘులనువిదేశీయులతోచేయుట యీ మొదలగు విషయములలో నీరెండుసంఘముల యంగీకారముకావలసినదే. బడ్జెటు నూతనసిపాయిల సంఖ్యవిషయములలో మాత్రము యీసంఘములకు తగవులు జెగనియెడల తక్కువ మొత్తము నేకసంఖ్యను ఒప్పుకొన్నదని తీర్మానము ప్రకారము పని జరుగుచుండవలయును.

ప్రతిరాష్ట్రమునకును వేరుగ నొకచట్టనిర్మాణసంఘముకలదు. దీనికి డయ్యటు అనిపేరు. సంయుక్తరాష్ట్రనిబంధన రీచిప్టాతుకీయబడని యధికారములన్నియు యీడయ్యట్లకీయబడినటుల స్పష్టముగ చెప్పుచున్నది. కాబట్టి ఆస్తియారాజ్యము బయటకు యేకరాజాధిపత్యముక్రిందనున్నటుల కనపడుచున్నను నిజముగ సంయుక్తరాష్ట్రమునియే యెంచవలయును. రీచిప్టాతునకీయబడిన యధికారములే మెండుగ ను

న్నవిగనుక డయ్యట్లకుగల యధికారములను పేగ్గొనుట సు  
లభము. రీచిష్టాత్తుకు సంబంధపడక డయ్యట్లకు—స్థానిక  
ప్రభుత్వము, వ్యవసాయము విద్యధర్మాదాయములు స్వల్పప  
న్నులు, డయ్యట్లలో మార్పులు, రాష్ట్రములు స్వంత ఆస్తి—  
యీవిషయంబులలో పూర్ణాధికారముగలదు. రీచిష్టాత్తువారు  
చేయునిబంధనల ననుసరించి, దేవాలయములు, ప్రైమరీపాఠ  
శాలలు మొదలగు వానినిగురించి డయ్యట్లచట్టములను చేసి  
కొనవచ్చును.

ప్రతిడయ్యట్లకు రిసంవత్సరములకొకసారి పైన తెలియ  
జేసిన తరగతులనుబట్టియే ప్రతినిధులేర్పడుదురు. ఈప్రజాప్రతి  
నిధి సంఘముగాక వేరుగ ప్రభుసంఘము దీనిలో లేదు. ఈడ  
య్యట్లలో మెంబర్లసంఖ్య 241 మొదలు 20మందివరకు మా  
రుచున్నది. ఈడయ్యట్లు ఒండొంటితో నుత్తరప్రత్యుత్తరము  
లు జరుపుకొనుటకు వలనుపడదు. వీనితీర్మానములకు చక్రవ  
ర్తీయంగీకారముండవలయును. వీనిప్రెసిడెంట్లను, ఆయనే  
నియమించును. ఆయనేవీనిని ఛిద్రముచేయగలుగును. ఈచిన్న  
రాష్ట్రములలో కార్యనిర్వాహకశాఖలు డయ్యట్లకు లోబడక  
సంయుక్తరాష్ట్ర కార్యనిర్వాహకశాఖలో భాగములుండును.  
పెద్దశాఖలో వారందఱు చక్రవర్తిగారిచేత నియమింపబడు  
దురు. ప్రతిరాష్ట్రములోనుండు కార్యనిర్వాహకాధికారము,

ఒకకమిటీగా నేర్పడి దానియధ్యక్షుడు చక్రవర్తిగారిచేతను మెంబర్లలో కొందరు డయ్యటుచేతను, కొందరు పైన చెప్పిన తరగతుల నియామకులచేతను నెన్నుకొనబడుదును.

## II

### హం గెరీరాజ్యము

ఈరాజ్యముయొక్క యెల్లలు ఆస్త్రియా రాజ్యమువలె గాక గతయెనిమిది శతాబ్దములనుండియు విస్తారముగ మారలేదు. ఇంతకాలము గతించినను ఈరాజ్యములోనుండు వివిధజాతులు, ఆస్త్రియా రాజ్యములోవలెనే వేరువేరుగనుండి మిళితముకాకపోవుట మిగులనాశ్చర్యకరము. ఈరాజ్యములో ముఖ్యముగ నాలుగుజాతులుకలవు. వీరిమజియారులు, స్లావులు, జర్మనులు, రొమానియనులు, మొదటినుండియు నివసించుచున్నవారు, రొమానియనులు స్లావులు తిరిగి స్లోవేనియనులు క్రోటులు సెర్వులు అని మూడుశాఖలుగనున్నారు. రోము సామ్రాజ్యము ప్రక్కలైనప్పుడు జర్మనులు యీదేశములో బ్రవేశించి యిప్పుడు ముఖ్యపట్టణములలో నున్నారు. మజియారులు మొత్తపుజనసంఖ్యలో తక్కువమందియైనను యీ జాతులన్నిటికంటె నెక్కువసంఖ్య గలవారును ధనవంతులును బలవంతులునుగనున్నారు. తొమ్మిదవశతాబ్దానంతరమునుండియు వీరు రాజ్యముచేయుచు, రాజ్యముతమదేయని యిష్ట



టికిని యెంచుకొనుచున్నారు. వీరు మొదట అనార్యులైన తురానియనులుగనుండి తరువాత క్రీస్తుమతమునవలంబించిరి. ఈ మజియార్లు ప్రథమమున ఆసియాఖండవాసులగుటచే నితరటో పీజాతులను తమలో కలుపుకొనక పోయినప్పటికి తమస్వాతంత్రమునకై తమచుట్టునుండు దేశములవారి, సహాయమును కోరకయే తమస్వశక్తి నే యుపయోగించుకొనిరి. ఈకారణమునుబట్టియే వీరిలో నైకమత్యము దేశాభిమానము లభిన్నస్థిలోనున్నవి.

ఈదేశమునకు తూర్పునయున్న ఐరోపా టర్కీవలన యుపద్రవములు సంభవించుచుండుటనుబట్టి 1526వ సంవత్సరములో ఆస్త్రియాచక్రవర్తిగారిని యీదేశమునకుకూడ రాజుగ నుంచుకొనవలసివచ్చినది. ఈయసాయము గడచినతరువాత ఆస్త్రియాచక్రవర్తులు యీరాజ్యమును తమయిచ్చకువచ్చినట్లు యేలవలయునని యొత్తప్రయత్నించినను కొనసాగలేదు. తుదకు 1867వ సంవత్సరములో నీరాజ్యమునకు వేరుగ నొకపార్లమెంటును, మంత్రివర్గమునుయేర్పాటుచేసి, యీదేశపుప్రజల పూర్వచట్టములనే అమలులో పెట్టుటకు సమ్మతించి, ఆస్త్రియా చక్రవర్తి యీదేశములో ముఖ్యపట్టామైన బూడాపెస్తునందు తిరిగి పట్టాభిషిక్తుడాయెను. ఆస్త్రియా చక్రవర్తి హంగెరీదేశమునకు రాజుగానుండి దేశ

ములో నేర్పడు చట్టములకు బద్ధుడై నడుచుకొనునటుల ప్రమాణము చేయవలెను. ఈయనజరిగించు ప్రతిరాచకార్యమునకును బూడాపెస్తులోనుండు మంత్రులలో నొకరైనను దీనికి జవాబుదారుడుగానుండి రాజుగారు దస్కతుచేసిన ప్రతికాగితముమీదను తానుకూడదస్కతు పెట్టవలెను. రాజుగారు తన మంత్రీవర్గముగుండ హంగరీదేశస్థులకే ముఖ్యోద్యోగీయుల నేర్పరుచును. చట్టములనుబట్టి రాజనిబంధనలనేర్పాటుచేయును. జనులస్వాతంత్ర్యమునకును ఆస్తికిని సంబంధపడు నిబంధనలుమాత్రము తక్కిన చట్టములవలెనే పార్లమెంటువారి యంగీకారమును బడయవలయును. రాజుగారు పార్లమెంటును సంవత్సరమునకొకసారియైనను పిలువనంపవలయును. ఆయన దానిని మరియొకదినమునకూ నిలిపివేయవచ్చును. ప్రధానమంత్రి యూపార్లమెంటుకు ప్రెసిడెంటుగనుండి తక్కినమంత్రులను తానేయేర్పర్చుకొనును.

పార్లమెంటులో రెండుసంఘములుండును. సంవత్సరమునకు సుమారు ఆఱువేలరూపాయల భూమిశిస్తునిచ్చే వంశపారంపర్యపు హక్కులుగల ప్రభువులును, మతగురువులును యింకనుమరికొందఱు జీవితకాలపు మెంబర్లునుచేరి శిష్టసభగా నేర్పడుదురు. ఈసభ (Table of Magnates) అని పిలువబడును. ఈసభలో ప్రభువులు ఇంగ్లాండులో ప్రభుసంఘమువలె

గాక రెండవసభయైన ప్రజాప్రతినిధిసంఘములో ప్రజలచేతమొ  
బద్ధుగా నెన్నుకొనబడవచ్చును. దీనిని (Table of Deputies)  
అని పిలచెదరు. ఈసంఘములో 453 గ్గురు మెంబర్లుందురు.  
వీరిలో నలుబదిమెంబర్లు క్రోషియారాష్ట్ర) పార్లమెంటువారివ  
లనయెన్నుకొనబడెదరు. బూడాపెస్తులోనుండు హంగెరీపార్ల  
మెంటుతో సంబంధములేకుండ క్రోషియారాష్ట్ర) పార్లమెం  
టువారు అనేకవిషయములలో చట్టనిర్మాణ కార్యనిర్వాహ  
కాధికారములు కలిగియున్నారు. కాబట్టి క్రోషియాప్రతినిధు  
లుగాక, తక్కిన 413 గ్గురు మెంబర్లుమాత్రమే కలసి హంగె  
రీరాజ్యమునకు మాత్రమే సంబంధించువిషయములను చర్చిం  
చెదరు. క్రోషియాప్రతినిధులతో కలసి, వారురాజ్యమంతకు  
ను సంబంధించిన విషయములను చర్చించెదరు. ఈ ప్రజాప్రతి  
నిధిసంఘములోని మెంబర్లు అయిదుసంవత్సరముల కొకసారి,  
తిరిగి ప్రజలచేత నెన్నుకొనబడవలయును. మజియారులు మొ  
త్తము జనసంఖ్యలో సగముకంటెతక్కువగనున్నను ప్రభుత్వ  
మంతయు తమ స్వాధీనములో నుంచుకొనియున్నారు. క్రో  
షియావారి నలువదిమెంబర్లును సుమారు మరెయ్యిక్ యిరువది  
మెంబర్లును తప్ప, తక్కినమెంబర్లందరు మజియారులే. హంగె  
రీదేశము, మొదటినుండియు తమదేశమేయని వీరుగట్టిగ నమ్ము  
చున్నారు. తక్కిన జాతులనన్నిటిని తమలో కలుపుకొనుటకు

ప్రయత్నించుచున్నారు. ఈయుద్దేశముతోనే తమ మాజి: యారుభాషను, విశ్వవిద్యాలయములలోను, పాఠశాలలలోను, కాలేజీలలోను, నిర్బంధముగ చదివించుచున్నారు. కచ్చేరీలలోను, కోర్టులలోను, విద్యాలయములలోను, యీభాషనే అన్ని వ్యవహారములలో నుపయోగించవలెను. క్రోషియా రాష్ట్రము, మాత్రము యీనిబంధనలకు లొంగక సైన్యము, వాణిజ్యము పన్నులుగాక తక్కినవిషయములలో స్వతంత్రాధికారము కలిగియున్నది. పైమూడువిషయములు మాత్రము హంగెరీ పార్లమెంటువారికిని, వారిమంత్రివర్గమునకును, వదలివేయబడుచున్నవి. ఈమంత్రివర్గములో క్రోషియా రాష్ట్రముతో సంబంధించిన విషయములను చర్చించుటకు వేరుగ నొక మంత్రియుండును. క్రోషియాలో క్రోషియాభాషతోనే రాచకార్యములు నడుచును. ఈక్రోషియానుండివచ్చిన మెంబర్లు హంగెరీ పార్లమెంటులో క్రోషియాభాషనే యుపయోగించవచ్చును. క్రోషియా రాష్ట్రమునకు వేరుగ నొక పార్లమెంటుకూడకలదు. విద్య, పోలీసు, న్యాయాధికారము, సివిలు క్రిమినల్ చట్టములు,— యీ మొదలగువిషయములన్నియు క్రోషియా ప్రభుత్వమువారికే వదలివేయబడుచున్నవి. కాని యీ రాష్ట్ర పార్లమెంటు ప్యాసు చేయు చట్టములును, నిబంధనలును, ఆస్త్రియా, హంగెరీ రాజుగారి యంగీకారములేనిదే, అమలులోనికి రానేరవు. రాజు

గారియొక్క అధికారము లన్నియు బూడాపెస్తులోనున్న హం గెరీ రాజ్యమంత్రీవర్గమువారి చేతులలోనే యున్నవి. క్రోషియాపార్లమెంటు ఒకసంఘముగానే యున్నదిగాని దీనిలో రెండుసంఘములు లేవు. ఈ రాష్ట్ర కార్యనిర్వాహక శాఖకు హం గెరీమంత్రీగారు శిఫారసు చేసినవారిని రాజుగారు ప్రేమింపఁజేయుటగా నేర్పరచును. క్రోషియాతరపున యీమంత్రీగారే రాజుగారు దస్కతు చేసిన కాగితములమీద తానును దస్కతు చేయవలయును. ఈ క్రోషియా పార్లమెంటువారికి పన్నులను విధించు నధికారము లేదు. రాజ్యమందంతటను హం గెరీపార్లమెంటు వారే పన్నుల నేర్పాటుచేసి వారిమంత్రీవర్గముచేతనే నసూలుచేసి క్రోషియా రాష్ట్రములో వచ్చిన నికరాదాయములో మూడుపాళ్లు ఆ రాష్ట్రపార్లమెంటువారికీయబడును. క్రోటులు, స్లావులు, రొమానియనులు, దేశములోనికి తండతండములుగా వచ్చి తమ్మును ముంచివేయుదురను భీతిచేత, మజియార్లందఱు ఒకపార్టీగా నేర్పడి, చిక్కుసమయములలో అయికమత్యముతో రాజుగారికి సహాయముచేయుచు ఆయనమంత్రీవర్గమును నిలువబెట్టుదురు.

ఆస్త్రియా హం గెరీ సమగ్ర రాజ్యాధికారము.

ఈ రెండు రాజ్యముల అన్యోన్యసంబంధమునకు నలయుచుట్టములు వానివానిపార్లమెంటులవలన నియమితకాల

మునకు ప్యాసుచేయబడుచుండును. ఈచట్టములో నెట్టిమార్పులు చేయవలెనన్నను, ఉభయరాజ్యముల పార్లమెంటులయొక్కయు, రాజుగారియొక్కయు, అంగీకారముండవలయును. ఈ రాజ్యములకు ముఖ్యబంధము రాజుగారే. ఈయన మొదట ఆస్త్రియా రాజ్యమునకు వియనాపట్టణములో చక్రవర్తిగా పట్టాభిషిక్తుడై, హంగెరీ రాజ్యమునకు, బూడాపెస్టులో రాజుగా పట్టాభిషిక్తుడుకావలెను. ఈరెండు బిరుదులను యీయన యెల్లప్పుడు వహించవలయును. ఆస్త్రియా రాజ్యచట్టముల ప్రకారము యెవరుచక్రవర్తిగానుండవలయునో, ఆయనే హంగెరీ రాజ్యమునకు రాజుగనుండవలయును. ఈయన ఒక రాజ్యమును వదిలివేసి రెండవదానికి అధిపతిగనుండకూడదు. ఈచక్రవర్తి రాజుగారు ఉభయరాజ్యసేనలకు ముఖ్యసేనాధిపతిగ నుండును. ఈరెండు రాజ్యములకు సంబంధించినవిషయములలో జోక్యముకలుగఁ జేసికొనును. జాయంటుమంత్రులను నియమించుచు ఉభయరాజ్యముల పార్లమెంటులు ప్యాసుచేసినచట్టములకు తనయంగీకారము మొసంగుచుండును.

ఈరెండు రాజ్యముల పార్లమెంటులు కలసి వేరుగ నొక జాయంటుపార్లమెంటును, కొన్ని ముఖ్యాంశముల నాలోచించుటకు యేర్పాటుచేయుచుండును. ఆస్త్రియాచట్టనిర్మాణశాఖలో ప్రజాప్రతినిధిసంఘమునుండి నలువదిమొబ్దును, శిష్టస

భనుండి యిరువదిమెంబర్లును, యీవిధముగ నే, హంగెరీచట్టని  
 ర్మాణశాఖలోనుండి అరువదిమెంబర్లును కలసి, జాయంటుపా  
 ర్లమెంటుగఁ నేర్పడుదురు. వీరందఱు వారి చట్టనిర్మా  
 ã శాఖలవలన ప్రతిసంవత్సరము యెన్నుకొనబడుదురు. చక్ర  
 వర్తిగారుగూఁపార్లమెంటును సంవత్సరమున కొకసారియైనను  
 కలసికొనునటుల చేయవలయును. ఈపార్లమెంటు ఒకసారి  
 వియనాలోను, రెండవసారి బూడాపెస్తులోను కలియుచుండ  
 వలయును. మొదటిపట్టణములోకలిసినపుడు జర్మనీభాషతోను,  
 రెండవపట్టణంబులో కలిసినపుడు మజియార్భాషతోను, మెంబ  
 ర్లు చర్చింతురు. ఒక్కవిషయములోతప్ప యీ రెండుపార్లమెం  
 టుల ప్రతినిధులు విడివిడిగా ప్రతివిషయమునుచర్చించి వోటు  
 వేయుదురు. అటుల రెండుసార్లు ఘోటువేసినపుడు, యేకా  
 భిప్రాయమునకు రానియెడల, మూడవసారి యీప్రతినిధులం  
 దఱు కలసి యేవిధమయిన చర్చయు లేకుండగనే, ఘోటువేసి  
 కొనెదరు. మెజారిటీవారి యభిప్రాయము ప్రకారము పనిజరు  
 గుచుండును. ఈజాయంటు పార్లమెంటుకు హంగెరీపార్లమెం  
 టువారు తమప్రతినిధులను నియమించుటలో క్రోషియా రా  
 ష్ట్రమెంబర్లచేత శిష్టసభలో నొకమెంబరును ప్రజాప్రతినిధి  
 సంఘమునుండి నలుగురు మెంబర్లను ఎన్నుకొనునట్లుచేయును.  
 ఈజాయంటు పార్లమెంటులో హంగెరీవారి ప్రతినిధులకే యె

క్కువపలుకుబడియుండును. దీనికికాగణమేమన, హంగెరీ పార్లమెంటుయొక్క రెండుసంఘములలో మజియారులు సగముమొదలకంటె నెక్కువగనుండుటచేత వీరందఱులయికమత్యముతో వోటువేయుదురు. ఆస్త్రియాపార్లమెంటులో భిన్నభిన్నజాతుల వారనేకులుండుటవలన వేరువేరు పార్టీలేర్పడి జాయంటుపార్లమెంటులో ఒకేవిధముగ వ్రాటువేయుట తటస్థించదు.

ఈజాయంటు పార్లమెంటువారికి శాసననిర్మాణాధికారములేదు. ఉభయరాజ్యముల పరిపాలనకు కావలసిన సామ్మన్యధారణచేయుట వివిధరాజ్యాంగములమీద పైతనిఖీచేయుట మాత్రమే దీనియధికారములు. విదేశీయులతో సంబంధించిన వ్యవహారములు యీజాయంటు పార్లమెంటువారు విచారించెదరుగాని సంధులనుగురించి పార్లమెంటులే తీర్మానము చేయవలయును. జాయంటుపార్లమెంటు సేనలకు సంబంధించిన విషయములకు విచారింపగలిగినను పట్టాలములలో నూతనముగ సిపాయిల నెంతమందిని చేర్చికొనవలసినది, నిర్బంధకొలువు యెంతవరకుండవలసినది, పార్లమెంటులు వేరువేరుగనే తీర్మానములు చేసికొనెదరు. రెండుపార్లమెంటులు, తమకెంతసొమ్ము అప్పుకావలయునో తీర్మానించినతరువాత జాయంటు పార్లమెంటువారు యేయే షరతులతో అప్పుచేయవలసినది, దానిని యెట్లు తీర్చవలసినది యెట్లు ఉపయోగించవలసినది, రెండు



రాజ్యముల జాయంటుఖర్చులకుగాను యెంతెంతభాగము విని యోగపరచవలసినది ఆలోచించెదరు. కాబట్టి యీసంయుక్త రాష్ట్రములో రెండుచట్టనిర్మాణశాఖలు వేరువేరుగ పూర్ణాధికారముకలవై కార్యనిర్వహణముమాత్రము కొంతవరకు జాయంటుగా జరుపబడుచున్నది.

ఈజాయంటు పార్లమెంటువారు లెఖిలను తనిఖీచేయుదురు. పిటీషనులను విచారించెదరు. జాయంటుమంత్రుల నిపోర్టులను పరిశీలించి వారిని అనేకవిషయములలో ప్రశ్నించుచుందురుగాని యీమంత్రులు మాత్రము యింగ్లాండులోవలెగాక యీపార్లమెంటువారికి ఉత్తరవాదులుకారు. విదేశీయలతో జరుగు వ్యవహారములకు ఒకమంత్రీయు, యుద్ధసంబంధమైన విషయములకు ఒకమంత్రీయు ఆదాయవ్యయముల సంగతి నాలోచించుటకు ఒకమంత్రీయు, నేర్పడియుండురు. పరరాజులతో, ఆస్త్రియాపార్లమెంటుగాని, హంగెరీపార్లమెంటుగాని, వేరువేరుగ నుత్తరప్రత్యుత్తరములు జరిగించకూడదు. ఈజాయంటుమంత్రులు యీరెండురాజ్యమంత్రులతో నాలోచనచేయుచుందురు.

ఈరెండు రాజ్యములకును కావలసిన మొత్తపుజాయంటుఖర్చులలోనుండి జాయంటు ఆదాయమును తగ్గించి మిగిలిన సొమ్ములో నూటికి రెండువంతున హంగెరీవారు భరించి తక్కి

నసామ్ములో హంగెరీవారు నూటికి ముప్పదివంతునను, ఆస్త్రియావారు డెబ్బదివంతునను భరించునటుల ప్రస్తుతనిబంధనల వలన యేర్పడియున్నది. సుంకములు, వాణిజ్యము, రైలురోడ్లు, పోస్టుటిలిగ్రాఫులు, మొదలగు విషయములలో ఉభయరాజ్యములవారును విడివిడిగ చట్టముల నేర్పాటుచేసికొని వానిప్రకారము నియమితకాలమువరకు ఒడంబడికలను చేసికొనుచుందురు.

బోస్నియా, హర్జిగోవినాయను రెండు రాష్ట్రములు టర్కీవారి స్వాధీనములోనుండి తీసికొనబడినవి. కాని యివి యీసంయుక్తరాష్ట్ర రాజ్యతంత్రములో చేర్చబడక సంయుక్త రాష్ట్రోద్యోగీయులచేత పరిపాలింపబడుచు పైతనిఖిమాత్రము ఆస్త్రియాహంగెరీ పార్లమెంటులయందందును.

పైనవ్రాయబడిన సంగతులనుబట్టి ఆస్త్రియాహంగెరీల రాజ్యాంగతంత్రము విచిత్రముగ కనుపించకమానదు. ఈరెండుదేశములు అన్యోన్యప్రేమవలనగాని, మాత్రుదేశభక్తివలనగాని ఒకడొంటిలోచేరలేదు. కేవలము ఆత్మరక్షణకే యిట్లు చేరినవి. జర్మనీ యిటలీ దేశములలో సరిసమానముగనుండి యూరపుఖండములో యుద్ధము సంప్రాప్తమైనప్పుడు వానికి సహాయముచేయుటకు ఆస్త్రియావారు హంగెరీని కలుపుకొనకుండ తగుసహాయముచేయలేరు. తాను చిన్నరాజ్యమై ఒం

టరిగనున్న యెడల తనలోనున్న జర్మనులు యిటాలియనులతో  
 నిండిన రాష్ట్రములు తన్నుత్యజించి జర్మని యిటలీరాజ్యముల  
 తో చేరిపోవును. కాబట్టి హం గెరీవారి సైన్యము యీ ఆస్త్రి  
 యాదేశమునకు బహుముఖ్యము. ఆస్త్రియావారి సహాయము  
 లేనియెడల హం గెరీలోనుండు మజియారులురషియావారిచేతి  
 లోగాని స్లవోనియనుల చేతులలోగాని పడిపోయి తమస్వా  
 తంత్ర్యములను పోగొట్టుకొనెదరు. కాబట్టి జాయంటు సైన్య  
 ము నేర్పాటుచేసికొనుటకును విదేశీయులతో రాచకార్యము  
 లను జరుపుకొనుటకును, ఉమ్మడిసుంకములను విధించుటకు  
 నుమాత్రమే సంయుక్తరాష్ట్రాధికార మేర్పరుచుకొని తక్కిన  
 యన్నివిషయములలో యేరాజ్య మారాజ్యమే స్వతంత్రించి  
 పనిచేయుచుండును.

ఈరాజ్యతంత్రములో ముఖ్యముగ రెండుసంగతులు  
 గమనించవలెను. (1) హం గెరీవారు, జాయంటుఖర్చులక్రింద  
 నూటికి 32 వంతున యిచ్చి నూటికి 41 వంతునసేనలను సప్ల  
 యిచేసి సంయుక్తరాష్ట్రములో సగమువంతు అధికారమును  
 కలిగియున్నారు. అనుభవములో నింతకంటె నెక్కువ యధి  
 కారమునే చెలాయించుచున్నారు (2) ఈరాజ్యాంతరతంత్రము  
 మిక్కిలిగ చిక్కులతో నిండియుండుటచేత యెక్కువజాగరూ  
 కత తెలివి తేటలు యిచ్చిపుచ్చుకొలుమొదలగు సద్గుణములు

రాష్ట్రాధికారులకుండవలయును. ఏవిషయమైనను పరిష్కరించుటకు రాజ్యాంగము లోదేనికిని సంపూర్ణాధికారములేదు. ఈరెండురాజ్యములపార్లమెంటులు తమజాయంటు పార్లమెంటుగుండా యేదియో నెకవిధముగ రాజీనామాలు చేసికొనుచునే యుండవలెను. నిజమైన యధికారమంతయు యీరాజ్యముల విడి విడి పార్లమెంటులోనేయున్నది.



# జర్నీసామ్రాజ్యతంత్రము-హిందూదేశము

ఆంగ్లేయ ప్రభుత్వముక్రింద ముందెన్నడైన హిందూ దేశమునందేర్పడినచో అమెరికా సంయుక్తరాష్ట్ర రాజ్యతంత్రమువంటి దేర్పడవచ్చునని కొందఱు చెప్పుచున్నారు. కాని హిందూదేశమునందాంగ్లేయచక్రవర్తిగారి ప్రతినిధిచేత పరిపాలింపబడునవి మాత్రమేగాక, సంపూర్ణస్వాతంత్ర్యములేని రాజులును, నవాబులును పాలించు రాష్ట్రములుకూడగలవు. వీనికిని ఢిల్లీలో నామ్రాజ్యశాసననిర్మాణసభలో ప్రతినిధులుండవలసివచ్చును. చాలకాలమువఱకు నీస్వదేశ రాజ్యములన్నియు, ప్రజాస్వామికపాలనము క్రిందకురాక, రాష్ట్రాధిపతుల క్రిందనేయుండ దటస్థింపవచ్చును. ఇందుచే, బ్రిటిష్ ఇండియాలో ప్రజాస్వామికమును, స్వదేశ రాజ్యముల ప్రాతినిధ్యమును సమ్మేళనముచేసి, ఇండియా సంయుక్తరాష్ట్రమునకు ఆంగ్లేయ చక్రవర్తిగారే ప్రెసిడెంటుగనుండి రాజ్యతంత్రము నేర్పఱచవచ్చును. అప్పుడది అమెరికాసంయుక్తరాష్ట్రములకంటె జర్మనీరాజ్యతంత్రమును బోలియుండును.

సంయుక్తరాష్ట్ర ప్రభుత్వమునగా రాష్ట్రములకుగల సంపూర్ణస్వాతంత్ర్యములోకొంతభాగము సంయుక్తరాష్ట్ర

ప్రభుత్వమున కీయబడుననియు నీరెండవగాని యధికారములు దీనియుద్యోగీయులవలననే జరుపబడుననియు అమెరికా-సంయుక్తరాష్ట్ర రాజ్యతంత్రమును జదివినవారికి దెలిసినవిషయమే కాని జర్మనీ సంయుక్తరాష్ట్ర రాజ్యతంత్రములో నిటులుండుట కువీలులేదు. జర్మనీసంయుక్త రాష్ట్రాధికారులకు అమెరికాలో వారికంటె శాసననిర్మాణాధికారము మిక్కిలి హెచ్చుగను కార్యనిర్వాహకాధికారము మిక్కిలి తక్కువగను ఉండును. జర్మనీలో చట్టములు నిబంధనలు మున్నగునవి రాష్ట్రముల యుద్యోగస్థులవలననే అమలులోనుంచబడవలయును. ఈవిషయమై పెతనిఖీమాత్రము సంయుక్తరాష్ట్రాధికారులకుగలదు. వీరిచట్టముల నేరాష్ట్రముగాని అమలులోబట్టనిమొడల సంయుక్తరాష్ట్రమునకు వేఱుగనుద్యోగస్థులు లేకపోవుటచేతనా రాష్ట్రముమీద దండెత్తి దానిచేతనేపనిని నెరవేర్చుకొనవలయును. కాని యిట్టిచిక్కులెన్నటికిని జర్మనీదేశములో దటస్థించవు. ఏలయన నీదేశపుచక్రవర్తి ప్రష్యా రాష్ట్రమునకురాజు. ఈప్రష్యా రాష్ట్రము తక్కిన తనసోదర రాష్ట్రము లన్నిటిలోనుండుదానికంటె నెక్కువవైశాల్యమును జనసంఖ్యయుగలది. కాబట్టి తక్కిన రాష్ట్రములన్నియు దీనినిజయించలేవు. కావున ప్రష్యా రాష్ట్రమునకే రాజ్యతంత్రములో నెక్కువబలముగలదు. ఈవిధముగ నే యిండియాసామ్రాజ్య శాసననిర్మాణసభలో బ్రి

టిషు ఇండియాలోనుండి ఆంగ్లేయచక్రవర్తి-పంపు ప్రతినిధులే యెక్కువగనుండుట తటస్థించును. కాబట్టి స్వదేశప్రభువుల కంతగా దానిలో పలుకుబడియుండనేరదు.

అమెరికాసంయుక్తరాష్ట్రములో నన్ని రాష్ట్రములకు సమానహక్కులున్నవి. జర్మనీ సామ్రాజ్యతంత్రములో రాష్ట్రములకూటమి ఒకసింహము కొన్నిగుంటనక్కలు, కొన్నిచుంచులుచేరి యేర్పరుచుకొన్న సంఘములవలెనుండును. జర్మనీలో ప్రష్యా రాష్ట్రమే తక్కినతనతోడి రాష్ట్రముల సలహాతోడను, సహాయముతోడను రాజ్యముచేయుచున్నదని చెప్పవచ్చును. తనరాజే జర్మనీసంయుక్తరాష్ట్రమునకు చక్రవర్తిగా నుండవలయును. సంయుక్తరాష్ట్రనిబంధనలో మార్పులను శాసననిర్వాణసంఘములో నొక శాఖయగు ప్రజాప్రతినిధిసంఘమువారు (Reichstag) అంగీకరించినను రెండవ శాఖయగు శిష్టసభవారు (Bundesrath) తమలో పదునాలుగు ప్రాంతాలచే తనవి రద్దుపఱచవచ్చును. ఈశిష్టసభలో ప్రష్యా రాష్ట్రమునకు పదునేడు ప్రాంతాలుండుటవలన జర్మనీసంయుక్తరాష్ట్రనిబంధనలో నెట్టిమార్పులు నెన్నటికిని దానియిష్టములేకుండ జరుగనేరవు. కాబట్టి దానికి సంపూర్ణమైన నిరాకరణాధికారముకలదు. పటాలములు నావికాబలము పన్నులు వీనిలో నెట్టిమార్పులుచేయవలెనన్నను ప్రష్యా రాష్ట్రముయొక్క యిష్టములేని.

దే అవి జయప్రదముగ జరుగుటకు వీలులేదు. శిష్టసభలో (Bundesrath) రాష్ట్రములన్నియు రెండుసమానకక్షలుగా ఘోట్లు వేసినపుడు ప్రష్యా రాష్ట్ర మొకవోటు నధికముగానిచ్చుటకు అధికారముకలదు. ఈశాఖయొక్క కమిటీలకు అధ్యక్షుల నేర్పరచునధికారముకూడ ప్రష్యా రాష్ట్రమునకేకలదు.

అన్ని రాష్ట్రములలోను నిర్బంధపు సిపాయికొలుపు ఎవరికినితప్పదు. కాని సేనలకుసంబంధించుచట్టములు నిబంధనలు సంయుక్త రాష్ట్రమువారే యేర్పరచవలయును. సేనాధిపత్యము చక్రవర్తిగారిదే. ఈయన యాజ్ఞలనుమీరి యేరాష్ట్రపు సేనయు నడువగూడదు. ఈసేనలకు ముఖ్యోద్యోగీయులను చక్రవర్తిగారే యేర్పరచెదరు. కాబట్టి యీరాష్ట్రములలో నున్న సేనలన్నియు ప్రష్యా రాష్ట్ర సేనలలో భాగములనే చెప్పవచ్చును. కొన్ని రాష్ట్రములు తమకు సంయుక్త రాష్ట్ర నిబంధనలవలన గలిగిన యధికారమును ప్రష్యా రాజుగారికి నిచ్చివేసినవి. వీనిలో వాల్టెక్కు అను రాష్ట్రముయొక్క రాజు తనహక్కులన్నిటిని ప్రష్యా రాజునకు అమ్మివేసి తాను కొంత వేతనము తీసికొని విదేశములలో తిరుగుచున్నాడు. ఈసంయుక్త రాష్ట్ర సంఘములో చేరినందుకు బవేరియా, ఉర్టెంబర్గు, బేడెన్ అను రాష్ట్రములకు కొన్ని యెక్కువహక్కులీయబడినవి.



ప్రజాప్రతినిధిసంఘము. (రీచిస్తాగు.)

అయిదుసంవత్సరములకొకసారి జర్మనీ సామ్రాజ్యము లోనుండు జనులందఱు రహస్యముగ వోట్లువేసి తమప్రతినిధుల నెన్నుకొనెదరు. ఈనియామకు లిరువదియైదు సంవత్సరములలోపు వయస్సుగలవారుగగాని కడుబీదలుగగాని సైనికులుగగాని కొన్ని నేరములు చేసినవారుగగాని యుండకూడదు. సామ్రాజ్యనిబంధనలవలన నేర్పడిన జిల్లాలనుండి ప్రతినిధులనున్న కొనబడెదరు. మొదట లక్షజనులుగలప్రదేశ మొకజిల్లాగావర్పాటుచేయబడెను. ఇటీవల నీజిల్లాలలో జనసంఖ్య యెన్నివిధములుగమారినను, జిల్లాలనుమార్చనేలేదు. అమెరికా సంయుక్తరాష్ట్రములోవలెనే యేజిల్లాగాని రెండురాష్ట్రములకుజేరియుండగూడదు. కాబట్టి యెంతచిన్న రాష్ట్రమైననుఒకప్రతినిధినిబంపుటకు అధికారముకలిగియున్నది. ప్రష్యా 235 ప్రతినిధులను, బవేరియా48, సాగ్జనీ 23, ఉర్టెంబర్గు 17, ఆల్సేసులోరేన్15, బేరెన్14, హెస్సీ 9, మెక్లెన్బర్గు 6, సాక్సివీమారు 3, ఓష్టెన్బర్గు 3, బ్రన్స్విక్ 3, హాంబర్గు 3, సాక్సిమినింగ్ 2, సాక్సికోబర్గ్గోతా 2, ఆన్వాల్యు 2, తక్కినరాష్ట్రములన్నియు ఒక్కొక్కమెంబరును తమ ప్రతినిధులుగా ఈసంఘమునకు బంపవచ్చును. ప్రతినిధికి సగముకంటె వెక్కువ వోట్లు రావలయును. ఇట్లురానియెడల రెండవసారి బాలటు

మీద నెక్కువ ప్రోత్సహించిన మొదటియిద్దరు ప్రతినిధులకు మాత్రమే బాలటువేసివీరిలో నెక్కువప్రోత్సహించిన ప్రతినిధిని యెన్నుకొనవలయును.

ఈసంఘము తనప్రెసిడెంటు నెన్నుకొనుటకును, తనకు సంబంధించిన నిబంధనలనేర్పఱచుకొనుటకును, తనప్రతినిధులు సరిగా నెన్నుకొనబడిరాయని చర్చించుటకును పూర్ణాధికారము కలిగియున్నది. ప్రతి సెషనుమొదటను, సీసంఘము యేడుభాగములుగా విభజింపబడును. ఈవివిధభాగములలో నుండు ప్రముఖులందఱు వేరుగ నొకసంఘముగ జేరి, ముఖ్యమగు రాచకార్యములకు గావలసిన కమిటీలను, వానిలో ప్రెసిడెంటును మెంబర్లను ఏర్పఱచుకొనెదరు.

ఈసంఘముయొక్క యధికారములు బయటకు గొప్పవిగా కనుపడును. శాసననిర్మాణమునకు దీనియంగీకారము తప్పక కావలెను. బిల్లులను ప్రవేశపెట్టుటకును, కార్యనిర్వాహకశాఖవారినుండి రిపోర్టులను తెప్పించుకొనుటకును, వారిమేనేజిమెంటునుగుఱించి తమ యభిప్రాయమును వెల్లడిచేయుటకును ఈసంఘమువారికి సాధికారముకలదు. కాని, నిజముగానిది యింతయధికారము చెలాయించుటలేదు. సంయుక్తరాష్ట్రనిబంధనప్రకారము ప్రతిసంవత్సరము ఆదాయవ్యయములపట్టీని యేర్పాటుచేయవలెనని యున్నప్పటికి ముఖ్యమైన రివిన్యూచట్ట

ములు శాశ్వతముగా ప్యాసుచేయబడి రెండవశాఖయైన బూండ్రెస్సాతు అను శిష్టసభవారి యంగీకారములేనిదే ఆచట్టములు మాన్పుటకు వీలులేకపోవుటచేతను, కొన్ని సంవత్సరములకు గాని సేనల సంబంధమైన ఖర్చులకు చట్టములేర్పడుట యనవసరమగుచుండుటచేతను ఈ ప్రజాప్రతినిధిసంఘమువారు (రీచిస్ట్రాగు) పూర్ణాధికారములు చెలాయించుటకు తగిన సమయములు రానేరావు. ప్రధానమంత్రిగారును (ఛాన్సలరు) బూండ్రెస్సాతువారును ప్రవేశపెట్టుబిల్లులను ఆలోచించుటయే యీ శాఖవారి ముఖ్యకార్యము.

చక్రవర్తిగారి యనుమతిదీసికొని బూండ్రెస్సాతు యీ సంఘమును ఛిద్రముచేసి కొత్తప్రతినిధుల నెన్నుకొనవలసిన దని ప్రజలను కోరవచ్చును. సాధారణముగా నూతన రీచిస్ట్రాగు చక్రవర్తి చెప్పినప్రకారమే నడచుకొనును.

ఈదేశములో మంత్రులసంఘము (అనగా, ఇంగ్లాండులో కాబినెటువంటిది) లేనేలేదు. ప్రధానమంత్రియైన ఛాన్సలరుగారి రీచిస్ట్రాగులో మొదలుకాడు. ఒకప్పుడు బూండ్రెస్సాతు నుండి వచ్చు ప్రతినిధులతోగలసి యీయనరావచ్చును. అప్పుడు వేరుగకూర్చుండును. ఈయన రీచిస్ట్రాగు వేయప్రశ్నలకు తనతాబేదారులగుండ జవాబుచెప్పెదరు. ఈరీచిస్ట్రాగు సంఘమువారికి యిష్టములేనంతమాత్రముచేత ఛాన్సలరుగారు తన పదవికి రాజీనామానీయరు.

### శిష్టసభ (బూండ్ సాత్రు)

ఈసభకు వివిధ రాష్ట్రముల రాజులును, స్వాతంత్ర్యపట్టణములును ప్రతినిధులను బంపవలయును. ఫ్రెంచివారిని జయించి తీసికొన్న ఆల్సేసులో రేను అను రాష్ట్రముమాత్రము రీచిస్టాగు శాఖకు ప్రతినిధులను బంపు నధికారము కలిగియున్నది. కాని బూండ్ సాత్రుకు అదిపంపు ప్రతినిధులకు ఆసంఘములో పాటువేయునధికారములేదు. ఈసభలో 58 మెంబర్లుందురు. వీరిలో ప్రష్యా 17 గురను, బవేరియా ఆరుగురను సాగ్జనీవుర్టెంబర్గులుచేరి నలుగురను, బేడెన్ హెస్సీలు జేరిముగ్గురను, బ్రన్సువిక్కు మెక్లెన్బర్గులు చేరియిద్దరను తక్కిన పదునాలుగు రాష్ట్రములు మూడు స్వాతంత్ర్యపట్టణములు ఒక్కొక్కప్రతినిధిని ఈసంఘమునకు బంపవలయును. ఇదిగాక ప్రష్యారాష్ట్రము వాల్డెక్కురాష్ట్రముతోచేసికొన్న ఎగ్రిమెంటునుబట్టి ఒకపాటును బ్రన్సువిక్కురాష్ట్రమునకు తన రాజకుటుంబములో నొకరిని మేనేజరునిగా నియమించుటచేత రెండుపాట్లును కలిగియుండుటవలన మొత్తము 58 వోట్లలో ప్రష్యారాష్ట్రమునకు 20 వోట్లున్నవి. కాబట్టి యీసభలో మరిపదిపాట్లుసంపాదించుకొన్నయెడల తానుతలచు కార్యములన్నియు ప్రష్యారాష్ట్రముకొనసాగించుకొనగలదు.

ఈసభలోనుండు మెంబర్లందరు అమెరికా సంయుక్త రాష్ట్ర శిష్టసభ మెంబర్లవలెగాక వారివారిరాష్ట్రములనుండి వచ్చిన రాయబారులవలెనుందురు. ప్రజాప్రతినిధులవలెనుండురు. వీరిని దీసివేయుటకును, నేర్పరుచుటకును వీరిని పంపిన రాష్ట్రములకు సర్వస్వతంత్రముకలదు. వీరువేయువోట్లు వీరి రాష్ట్రములవేగాని నానిప్రతినిధులవికావు. కాబట్టి ఒకరాష్ట్రముయొక్క ప్రతినిధులందఱు నొకతేవిధముగ వ్రోటువేయవలయును. ప్రతిరాష్ట్రమునుండివచ్చు ప్రతినిధుల వోట్లన్నియు మొత్తమువ్రోటుగా లెక్కపెట్టుదురు. వీరిలో ఒక్కప్రతినిధియేవచ్చి తనరాష్ట్రముకున్నవోట్లన్నియు తానేవేయవచ్చును. ఈప్రతినిధులు తమ రాష్ట్రీయప్రభుత్వమువారు తమకిచ్చిన యుత్తరువులప్రకారము వోట్లు వేయవలసియుండును.

రాష్ట్రీయప్రతినిధి అతనిరాష్ట్రములో మంత్రిగగాని లేక ఒకగొప్పయుద్యోగస్థుడుగగాని యుండును. ఈప్రతినిధులు వారివారి రాష్ట్రములలో పౌరులుగానుండవలసినపని లేదు. ఒక్కొక్కపుడు వ్యయమునకు వెఱచి అనేక రాష్ట్రములొక ప్రతినిధి నేపంపి తమవ్రోట్లన్నియు అతనిచేత నేవేయించును. ఇటీవల కొన్ని ముఖ్యాంశములను జర్చించునపుడు ప్రతిరాష్ట్రమువారును తమస్వంతప్రతినిధులనే పంపవలెనని యేర్పాటుచేయబడినది.

ఈసంఘము సంయుక్తరాజ్యాంగములో నొకభాగమై చట్టములను ప్యాసుచేయునదిగాన దీనిలోని ప్రతినిధులు కేవలము రాయబారులని యెంచగూడదు. తమరాష్ట్రాధికారుల యుత్తరువుల ననుసరించియే వీరు నడచుకొనవలెను గనుక యీప్రతినిధుల సంఘము ఆలోచనసభగాకకూడ నెంచబడగూడదు.

ఇతరదేశముల శాసననిర్మాణశాఖలవలె నీసంఘము నియమితకాలమునకేర్పడిన ప్రతినిధులను గలిగియుండదు. ఈప్రతినిధులు తమరాష్ట్రములపక్షమున వచ్చినవారేగాని, ఆ రాష్ట్రీయప్రజలపక్షమునకాదు. వీరు తమరాష్ట్రములకు ఏజెంట్లుగానుండి అవిచెప్పినటుల చేయవలసినవారై యున్నారు. రాష్ట్రీయప్రభువులే తమయేజంట్లద్వారమున నీసంఘములో ప్రాప్తివేయుచున్నారని మన మెంచుకొనవలయును.

ప్రష్యారాష్ట్ర మిసంఘములో తనకుగల 17 ప్రాంతములముగ సంయుక్తరాష్ట్రనిబంధనలో నెట్టిమార్పులను జరుగకుండ జేయగలరనియు, సేనలు పన్నులవిషయమై యీసంఘముయొక్క తీర్మానమును నిరాకరించు నధికారముకలిగి యున్నదనియు, నిదివరకే తెలిపియుంటిమి. ఇదిగాక ప్రష్యా రాజుగారే సంయుక్తరాష్ట్రచక్రవర్తిగానుండి తనమంత్రిని నియమించునధికారము కలవాడుగానున్నాడు. ఈమంత్రి యీ

సంఘమునకు ప్రెసిడెంటుగానుండి యిది చేయవలసినపనులు నేర్పాటుచేయుచు రెండవశాఖయైన రీచిస్ట్రాగుపంపు పిటీషనులు, రిపోర్టులు, తీర్మానములు మొదలగునవియన్నియు, తానే యందుకొనుచుండును.

ఈసంఘమున కెనిమిదికమిటీలు, సాయుక్తరాష్ట్రనిబంధనవలన నేర్పడినవి. సేనలు కోటలనుగుఱించి విచారించుకమిటీవారు చక్రవర్తిగారిచే నియమింపబడుదురు. దానిలో బవేరియా, సాగ్జనీ, ఉర్టెంబర్గుల ప్రతినిధులుండితీరవలయును. నావికాబలమునుగుఱించి యేర్పడిన కమిటీమెంబర్లందఱు చక్రవర్తిగారివలననే నియమింపబడుదురు. (1) పన్నులు సుంకములు, (2) ఇనుపదారులు, (3) పోస్టుటిలిగ్రాఫులు, (4) వాణిజ్యము, (5) ఆదాయవ్యయములకు సంబంధించినలెక్కలు (6) న్యాయాధికారవిషయములు ఈమూరుకమిటీలకు నీసంఘమువారే యేటేట తమలోతాము ప్రతినిధుల నెన్నుకొనుచుండుదు. సేనలు, కోటలనుగుఱించి యేర్పడిన కమిటీగాక తక్కినయేడు కమిటీలలో కనీసము అయిదురాష్ట్రములకైనను ప్రతినిధులుండవలయును.

ఈకమిటీలన్నిటిలో ప్రష్యారాష్ట్రప్రతినిధి యుండితీరవలయును. ఏరాష్ట్రములీకమిటీలలో నుండవలెనో చక్రవర్తిగాని, యీసంఘమువారుగాని యేర్పాటు చేసినతరువాత, తమలో

నెవరిని ఆయా కమిటీలకు ప్రతినిధులుగ బంపనలెనో ఆ రాష్ట్ర ప్రతినిధులే యేర్పాటుచుకొనెదరు. అప్పుడు, ఆ ప్రతినిధి తన్ను తన రాష్ట్రమువారు పంపినట్లే యెంచుకొనవలసినదిగాని, తాను తన సోదర సభ్యుల ప్రతినిధియని యెంచుకొనఁగూడదు. పరదేశ విషయములను గురించి విచారించు మఱియొక కమిటీకలదు. ఇది తక్కిన కమిటీలవలె రిపోర్టులు పంపదు. దీనిలోని మొంబర్లు మంత్రి గారు చెప్పిన సంగతులను విని తమ రాష్ట్రములవారికి వానిని గురించి తెలియజేయును. ఈ కమిటీలో బవేరియా, సాగ్జనీ, ఉర్టెంబర్గు రాష్ట్రములును, బూండ్రెస్టాతువలన నేర్పాటు చేయబడు, మఱిరెండు రాష్ట్రములును, చేరియుండవలెను. దీని ముఖ్యకార్యము మంత్రిగారికి సలహానిచ్చుట మాత్రమే గనుక, కమిటీలో ప్రష్యా రాష్ట్రమునకు చోటు అవసరము లేదు. ప్రష్యా దేశపు మంత్రి లేనపుడు బవేరియా ప్రతినిధి దీనికధ్యక్షుడుగా నుండును.

రీచిస్టాగు సంఘమువలెగాక, బూండ్రెస్టాతు సంఘము లో కొన్ని రాష్ట్రములకే వర్తించు విషయములలో, ఆ రాష్ట్ర ప్రతినిధులే చర్చించి ప్రాటువేయవలయును. ఈ రెండు సంఘములు శాసన నిర్మాణ శాఖలో చేరినవైనను, కడసారిమాట బూండ్రెస్టాతుదనే చెప్పవచ్చును. సాధారణముగా, ప్రతి శాసనము, బూండ్రెస్టాతులో నుపపాదింపబడి చర్చచేయబడి, రీచి



స్థాగునకు పంపబడును. వారు దీనిని విచారించి ప్యాసుచేసితిరి గిపంపగా ఈసంఘమునా రామోదించినయెడల, చక్రవర్తిగారి యంగీకారమునకు బంపుదురు.

ఈబూండ్లెసాతుసంఘము కార్యనిర్వాహక శాఖలో కూడ నొక భాగము. రాజ్యపరిపాలనవిషయమై యేర్పడినచట్టములనుసరించి ఈసంఘమువారు నిబంధనలను చేయుచుందురు. కోశాధికారములోకూడ వీనికెక్కువ జోక్యముకలదు. ఇదిలెక్కలనన్నిటినితనిఖీచేయును. హైకోటుజడ్జీలను, లెక్కలనుతనిఖీచేయుకమిటీలను ఏర్పఱచును. పైజెప్పినకమిటీల యంగీకారముతో కలెక్టర్లను, చిన్నరాయబారులను నియమించును. యుద్ధమును మొదలుపెట్టవలెనన్నను, రీచిస్టాగును ఛిద్రముచేయవలెనన్నను, మూర్ఖపు పట్టుదలవహించిన రాష్ట్రముకు బుద్ధిజెప్పవలెనన్నను, సీసంఘమువారియంగీకారముండవలయును. కార్యాలోచనలో ఆంగ్లేయ మంత్రివర్గమువారికున్న యధికారముదీనికినిగలదు. తానామోదించు విషయములనుతెలియజేయుటకై రీచిస్టాగుకు తనమెంబర్లలో కొందఱిని పంపుచుండును. రీచిస్టాగులో ఒకబిల్లుచర్చించబడునపుడు ఆబిల్లులోనేయేమార్పులు తానంగీకరించునో, ఆసంగతివారికితెలియజేయుటకు, తనప్రతినిధులనుపంపును. తానట్లుపంపు ప్రతినిధులు, తనయభిప్రాయమునేగాక, వారివారి రాష్ట్రముల యభిప్ర

యములుకూడ దానికి భిన్నములైనను రీచిస్తాగువారికి చెప్పవచ్చును.

సంయుక్త రాష్ట్రమునకును, రాష్ట్రములకును తగవులు సంభవించునపుడు సంఘమువారు, సంయుక్త రాష్ట్రపు చట్టములకు వ్యాఖ్యానముచేసి తీర్పులు చెప్పవచ్చును. ఒక రాష్ట్రము న్యాయస్థానము సరియైనతీర్పు చెప్పలేదని, యీసంఘమువారికి అప్పీలుచేసుకొనవచ్చును. రాష్ట్రములలో నొండొంటికి గలుగుతగవుల నీబూండ్లెనాతు పరిష్కరించవచ్చును. సంయుక్త రాష్ట్ర నిబంధనవిషయమై ఒకసమస్య సంభవించి దీనిని విచారించుటకు రాష్ట్రములో తగినకోర్టులేనపు డీసభవారు ఆ రాష్ట్రమువారి యిష్టముమీద విచారించవచ్చును. అట్లువీలులేనియెడల దీని విషయమై క్రొత్త చట్టమును ప్యాసుచేయవచ్చును.

ఈసంఘము కూడనిసమయములో రీచిస్తాగు కూడుటకు వలనుపడదు. కాని, రీచిస్తాగు కూడకపోయినను నీసంఘముకూడవచ్చును. ఈసంఘమువారిలో మూడువంతుల మెంబర్లుకోరినయెడల నీసంఘముకూడకతప్పదు. రీచిస్తాగువలెగాక, ఒక శైష్టను ఆఖరుకాగానే దీనిపనిపూర్తి కాదు. ఇదితిరిగి కూడినపుడు వెనుకటి శైష్టనులో ఆపబడినచర్చను సాగించును. ఈసంఘములో చర్చజరుగునపుడు బయటిప్రజలను రాకుండచేయవ

చ్చును. కాబట్టి ఇంగ్లాండుదేశపు కాబినెటులోవలెనే దీనిలో కూడ రహస్యపుచర్చలుజరుగుచు మంత్రవర్గములోభేదాభిప్రాయములు బయటిప్రజలకు తెలియకుండ నుంచవలసి వచ్చుచుండును.

కార్యనిర్వాహక శాఖ.

ఈశాఖలో చక్రవర్తియు, మంత్రీయు ప్రధానులు. చక్రవర్తియనగా సంశ్లేషారంపర్యపు హక్కుగల రాజుని జనులు సాధారణముగా ననుకొనెదరు. కాని జర్మనీసామ్రాజ్యతంత్రములో చక్రవర్తి అట్టివాడుకాడు. ఆయన ప్రష్యారాష్ట్రమునకు రాజు. ఆయనకు సామ్రాజ్యకిరీటమొకటి వేరుగ నేర్పడియుండలేదు. సంయుక్తరాష్ట్రనిబంధనలలో, ప్రష్యారాష్ట్రపు రాజు, యీసామ్రాజ్యమునకు చక్రవర్తిగానుండి పనులు జరిగించవలెననిమాత్రమే యున్నది. ఎప్పుడైనను, ఆరాజుమైనరుగగాని, పిచ్చివాడుగగానియుండి, ప్రష్యారాష్ట్రపు చట్టముప్రకారము, ఆదేశమునకు ఒక మేనేజరుయేర్పడినయెడల నీమేనేజరే చక్రవర్తిగానుండును.

సంయుక్తరాష్ట్ర సేనలన్నిటిని, చక్రవర్తియే సేనాధిపతిగనుండును. తక్కినవిషయములలో అన్ని రాష్ట్రములకును బూండ్లెసాతు ఆజ్ఞలకు లోబడి, ప్రతినిధిగా పనులను జరిగించును. విదేశీయులతో సంబంధించు విషయములలో అనగా

వానితో సంధులను చేసికొనుట, యుద్ధముచేయుట మొదలగువానిలో, బూండ్రెసాతు యనుమతివీరాదనే యీయన వ్యవహరించును. అవిధేయతతో సంచరించురాష్ట్రమును, బూండ్రెసాతు తీర్మానము ననుసరించి శిక్షించుచుండును. శాసననిర్మాణశాఖ కూడుటకును, మఱియొకదినమునకు నిలుపుదలచేయుటకును, సెషన్సును ఆపివేయుటకును ఆజ్ఞనిచ్చుచుండును. బూండ్రెసాతు అంగీకారము తీసికొని రీచిస్టాగును చిద్రముచేయును. చట్టములనుప్రచురపఱచి వానిని అమలులోపెట్టును. ఇట్లుఅమలులో పెట్టుటకు కావలసిన నిబంధనలను సాధారణముగ బూండ్రెసాతు ముందుగనే యేర్పాటుచేయుచుండును. చక్రవర్తిగారు, తన ప్రధానమంత్రిని, అనగా ఛాన్సలరును, మఱికొందరు సంయుక్త రాష్ట్రోద్యోగీయులను తానే యేర్పఱచుకొనును. సాధారణముగా సంయుక్తరాష్ట్ర చట్టములన్నియు, రాష్ట్రములే అమలులో పెట్టుచుండుటచేత, సంయుక్తరాష్ట్రోద్యోగీయులు కొద్దిగనేయుందురు.

పటాలములు, విదేశవిషయములలో తప్పు, తక్కినసంయుక్తరాష్ట్రకార్యములలో చక్రవర్తికేమియు నధికారములేదుగాని, ప్రష్యారాష్ట్రమునకు రాజగుటచేత నీయనకెక్కువ పలుకుబడియుండును. ప్రష్యారాష్ట్రమునకు రాజుగానుండుటచే బూండ్రెసాతులో తనకిష్టమయినవారిని ప్రతినిధులుగా నే

ర్పఱచుకొనును. వారిగుండా తనకిష్టమైనచట్టమును ప్రవేశ పెట్టగలడు. చక్రవర్తిగా, తనకుచట్టనిరాకరణాధికారము లేకపోయినను, బూండ్లెస్సాతులోనుండు తన ప్రతినిధులచూలమున సంయుక్త రాష్ట్రనిబంధనలలో మార్పులుగాని, సేనలు పన్నుల విషయమై మార్పులుగాని రాకుండ చేయగలడు. చక్రవర్తిగా, సమస్తమైన సేనలకు సైన్యాధిపతిగానుండి, పెద్దయుద్యోగస్తులనందఱిని తానేయేర్పఱచుకొనును. ప్రష్యాదేశమునకు రాజుగా క్రిందయుద్యోగస్తులనేర్పరచుటయేగాక సంయుక్త రాష్ట్రసేనలన్నిటిని తనస్వాధీనములో నుంచుకొనుటకు అధికారముగలడు. చక్రవర్తిగాతనమంత్రిచేత నొకబిల్లును తయారు చేయించును. ప్రష్యాదేశపు రాజుగా తనమంత్రిచేత, బూండ్లెస్సాతులో దానిని ప్రవేశ పెట్టించును. ఆసంఘములో తనమూడవవంతు మెంబర్లచేతఘోట్లువేయించును. చక్రవర్తిగారిపేరు మీదఆబిల్లును రీచిస్ట్రాగులో ప్రవేశించపెట్టబడును. దానిలో నేయేమార్పులు తానంగీకరించునో దానిని బూండ్లెస్సాతుపక్షమున అనగా తనమూడవవంతు ప్రతినిధుల పక్షమున తనమంత్రిగుండా ఆసంఘమునకు తెలియజేయును. బిల్లుప్యాసయినతరువాత చక్రవర్తిగా తానుదానిని ప్రచురపఱచును. ప్రష్యా రాష్ట్రములో రాజుగాదానిని అమలులో పెట్టును. రాజుతాను చేయుచున్నప్రభుత్వముచుగఱించిచక్రవర్తిగారిపై తనిఖీచేయు

చుండును. రాజ్యపరిపాలనమంతయు రాష్ట్రాధిపతులకే యీయబడినది. వీరందఱికి ప్రష్యాదేశపురాజే ప్రెసిడెంటుగా వీర్పరచబడెను. ఈకారణముచేతకూడ ప్రష్యారాజుకు మఱి కొన్నియధికారము లీయబడినటుల యెంచుకొనవలయును.

ఈసంయుక్తరాష్ట్రములో మంత్రసంఘములేదు. ఛాన్సలరుఅనేపేరుతో ఒకమంత్రియుండును.తక్కినయుద్యోగస్థులీయనతాబేదార్లేగాని సోదరమంత్రులుకారు. ఈయన తనయజమానియైన ప్రష్యారాజునకే జవాబుదారుడుగాని శాసననిర్మాణశాఖలో నేసంఘమునకుగాని లోబడియుండవలసినపనిలేదు.

న్యాయాధికారశాఖ.

ప్రతిరాష్ట్రములోనుండు కోర్టులే అన్నివిధములైన కేజులను విచారించగలవు. ఈకోర్టులు సంయుక్తరాష్ట్రచట్టములను బట్టియే నడుచుకొనుచుండును. సివిల్ క్రిమినల్ ప్రోశీజరుకోర్టులు, సివిల్ కోర్టు, పినల్ కోర్టు, వాణిజ్యసంబంధమైనకోర్టు యీ మొదలగు నన్నిచట్టములు అన్ని రాష్ట్రములకోర్టులును గమనించి వాసిననుసరించియే నడువవలయును. కాని యీకోర్టుల న్యాయాధిపతులందఱు తమరాష్ట్రప్రభుత్వములవారిచే తనియమింపబడి తమరాజులపేరనే తమవిధ్యుక్తకార్యములను నెరవేర్చెదరు. ఈకోర్టులుగాక సంయుక్తరాష్ట్రమున కంతకున్నోకకోర్టుయేర్పడియున్నది. రాజద్రోహపు కేజులను విచా

రించుటకును, జర్మనీసామ్రాజ్యమునకు సంబంధించిన విషయములలో అప్పీళ్ళుచేచారించుటకును ఈకోటు యేర్పడినది.

ఈజర్మనీ సామ్రాజ్యతంత్రమువలన మనమొకవిషయము గ్రహించనగును. మనయిండియాదేశము భాషలనుబట్టివిభజనచేయబడితయ్యా భాగములకుప్రజాస్వామికమునిచ్చినయెడలబ్రిటిషు ఇండియాప్రష్యారాష్ట్రమువలెనుండి దీనిప్రతినిధులునుఇండియాలోస్వదేశసంస్థానములచేత పంపబడుప్రతినిధులునుకలసిథిల్లీలో సామ్రాజ్యశాసననిర్మాణసభలో బూండ్రెసాతువంటి సంఘముగానేర్పాటుకావచ్చును. ఇండియాదేశములోనున్న ప్రజలందఱిచేతను ఎన్నుకొనబడు ప్రతినిధులందఱు రీచిస్తాగువంటి రెండవసంఘముగా నేర్పాటుకావచ్చును. ఆంగ్లేయరాజకుటుంబములో నొకరు థిల్లీలో చక్రవర్తిగానుండవచ్చును. శాసననిర్మాణసంఘముయొక్క మొదటిశాఖలో బ్రిటిషు ఇండియానుండియే యెక్కువమందిమెంబర్లు యేర్పడుదురు. గనుక ఆంగ్లేయచక్రవర్తి ప్రష్యారాజువలెనే సంపూర్ణాధికారము కలిగియుండును. ఈసభలో బ్రిటిషు ఇండియామెంబర్లలో కొంతమందిని బ్రిటిషు ప్రభుత్వమువారే నియమించుకొనవచ్చును. తక్కినవారు ఆయారాష్ట్రములనుండియే యెన్నుకొనబడవచ్చును. ఇండియాలోనుండు సామంతప్రభువులొక్కొకప్రతినిధి నీసభకుబంపవచ్చును. ప్రస్తుతము పదిలక్షల జనులొక ప్రతి

నిధినిచ్చుచు నియామకుల కెట్టియోగ్యతలుండవలయునో బ్రీటిషు గవర్నమెంటువారే యేర్పరచవచ్చును. వీరిచే నెన్నుకొనబడు ప్రతినిధులందఱు కే50 మందికంటె నెక్కువమంది యుండరు. ఈప్రజాప్రతినిధిసంఘమువారు ప్యాసుచేయు బిల్లులను శిష్టసభవారంగీకరించినగాని అవి చట్టములుగ మారనేరవు. ఈరెండుసంఘములు ప్యాసుచేసినను చక్రవర్తి గారుతమ నిరాకరణాధికార ముపయోగించవచ్చును. ఈశిష్టసభలో మెంబర్లకును వీరినియామకులకును నెక్కువయోగ్యతల నేర్పరచవచ్చును. పరదేశీయులతోజరుగు వ్యవహారములన్నియు బ్రిటిషుప్రభుత్వమువారు చక్రవర్తికిని యీసభకునుమాత్రమే వదలివేయవచ్చును. భాషలప్రకారమేర్పడిన ప్రతిరాష్ట్రమునకు గవర్నరును నియమించుటకు బ్రిటిషుప్రభుత్వమువారికే యధికారముకలదు. కాని శాసననిర్మాణ కార్యనిర్వాహకాధికారములు ప్రజలకేయుండవలెను. సంయుక్తరాష్ట్రాధికారులకు దేశమునకంతకు సంబంధించిన విషయములలో పూర్ణమైన స్వతంత్రాధికారము కలిగియుండవలయును. ఢిల్లీలో ఒకసుప్రీముకోర్టునేర్పరచి దేశములోనుండు అన్నికోర్టులమీదను అప్పీలు అధికారము కొంతవిలువగల కేజులలోను, రాష్ట్రములమధ్యసంభవించు కేజులలోను ఒకరాష్ట్రమునకును మఱియొక దానిపౌరులకుగల కేజులలోను దానికీయవలయును. ఇది మనవారికి అ



102 జర్మనీసామ్రాజ్యతంత్రము-హిందూదేశము.

సాధ్యమైన యాదర్శముకాదు. క్రమక్రమముగ బ్రిటిషుసామ్రాజ్యమిట్లు పరిణమించుననుటకువీవిధమైన సందేహములేదు. ఇది శీఘ్రకాలములో రావలెనన్నయెడల మనవిద్యాధికులు జనులలో రాజకీయవిద్యలను ప్రబలముచేయవలయును.



# స్వి ట్ జ రైం డు రా జ్య తం త్రము.

I

సంయుక్త రాష్ట్రాధికారము.

ఈరాజ్యము యిరువదిరెండు చిన్న రాష్ట్రములతో కూడుకొనియున్నది. ఈ రాష్ట్రములకు కాంటనులని పేరు. చట్టములు, ఆచారములు, చరిత్రలు, సాంప్రదాయములు ప్రతి రాష్ట్రమునకు వేరువేరుగనున్నవి. దీనిలో మూడుకాంటనులు, మతము, చరిత్ర మొదలగు భేదములనుబట్టి, రెండు రెండుగా విడుటవలన యీరాజ్యము నిజముగా యిరువదియైదు రాష్ట్రములుగా విభజింపబడినటుల యెంచబడవలయును. ఈ అర కాంటనులు కూడ, రెండు విషయములలో తప్ప తక్కిన కాంటనులవలె సంపూర్ణస్వాతంత్ర్యములనే కలిగియున్నవి. (1) సంయుక్త రాష్ట్రసంఘములేక శిష్టసభకు రెండు అరకాంటనులు రెండేసి మెంబర్లకుబదులు చెరియొక ప్రతినిధినే పంపవలయును. (2) సంయుక్త రాష్ట్రనిబంధనలో మార్పులుచేయు తీర్మానములకు యీ యరకాంటనులకు, అర ఘోటుమాత్రమే యుండును.

అమెరికా సంయుక్త రాష్ట్రములవలెనే, యీదేశపు సంయుక్త రాష్ట్రాధికారులకు సంయుక్తరాష్ట్రనిబంధనప్రకా

రము యీయబడిన యధికారములుగాక తక్కినవన్నియు రాష్ట్రములకే వదలబడినట్లు యెంచబడవలయును. అన్ని రాష్ట్రములకు సమానమైన పూర్ణ స్వాతంత్ర్యములుకలవు. అమెరికా సంయుక్త రాష్ట్రమువలెగాక జర్మనీసంయుక్త రాష్ట్రమువలె యీదేశములో సంయుక్త రాష్ట్రచట్టములను, రాష్ట్రాధికారులే అమలులో పెట్టవలెనుగాని, సంయుక్త రాష్ట్రాధికారులకు వేరుగ స్వంత ఉద్యోగస్థులులేరు. విదేశీయులతో సంబంధించు వ్యవహారములు టోల్లేటు పన్నులు, ఓడరేవు పన్నులు, పోస్టు టెలిగ్రాఫు, సారాయిలు, తుపాకీమందుసామగ్రి-ఇవిగాక తక్కిన విషయములలో సంయుక్త రాష్ట్రాధికారులకు పైతనిఖితప్ప వేరుగ కార్యనిర్వహణాధికారములేదు. సైన్యముకూడ రాష్ట్రాధికారుల క్రిందనే యుండును. సంయుక్త రాష్ట్రాధికారులు సైన్యాధిపతులను కొందఱు ఉద్యోగస్థులను నియమించి వీరికి సంబంధించిన కొన్ని నిబంధనలను మాత్రము చేయుచుందురు. సంయుక్త రాష్ట్ర హైకోర్టువారి తీర్పులను రాష్ట్రోద్యోగీయులే అమలులో పెట్టవలయును.

సంయుక్త రాష్ట్రాధికారులకు రాష్ట్రములమీద పైతనిఖీ యెక్కువగా నుండును. ఉచిత ప్రారంభవిద్య నిర్బంధముగ కఠపవలెననియు ప్రత్యేకముగ నెకమతమును బోధచేయ గూడదనియు రాష్ట్రముల కాజ్ఞాపించియున్నారు. సంయుక్త

రాష్ట్ర నిబంధన ప్రతిరాష్ట్రమునకు, దానిజనులు సంపూర్ణ స్వాతంత్ర్యపు హక్కుల ననుభవించవచ్చునని అభయమిచ్చుచున్నది. ఈఅభయము రాష్ట్రములపేరనే యిచ్చినను, అనుభవములో రాష్ట్రపౌరులకు వారిరాష్ట్రములవలన నెట్టియిబ్బందులు కలిగినను, సంయుక్తరాష్ట్రాధికారులు జోక్యము కలుగఁజేసికొనెదరు. రాష్ట్రములలో దొమ్మిాలు మొదలగు తొందరలు సంభవించినపుడు సంయుక్తరాష్ట్రాధికారులు తమంతట తామే సంబంధము కలుగఁజేసికొనవచ్చును.

అమెరికా సంయుక్తరాష్ట్రములో కంటే యీదేశములో సంయుక్తరాష్ట్రాధికారులకు యెక్కువ చట్టనిర్మాణాధికారము కలదు. మతసంఘములు, సారాయిలు, అంటువ్యాధులు, రైళ్ళు, ఫ్యాక్టరీలు, పనివాండ్రభీమా, వాణిజ్యము— యీ మొదలగు విషయములలోకూడ, వారు నిబంధనలను చేయుచున్నారు. ఇవిగాక, నదులు, కాలువలు, అడవులు, రోడ్లు, పంతెనలు, అచ్చు యంత్రములు మొదలగు ననేక యితర విషయములలోకూడ జోక్యముకలుగఁజేసికొని తరుచుగా పైతనిభీ చేయుదురు. ఒకవిషయములో, అమెరికా సంయుక్తరాష్ట్రాధికారులకంటే, యీదేశ ప్రభుత్వమునకు, తక్కువ చట్టనిర్మాణాధికారమున్నది. పన్నులను విధించు యధికారము వీరికిలేదు. వీరికికావలసినసొమ్ము తమస్వాధీనమందుంచుకొన్న

ఆ స్తిమీదనే కావలయును. దేశపు టెల్లలవద్ద విధించు సంకములు, పోస్టు టెలిగ్రాఫులవలనవచ్చు నాదాయము, తుపాకి మందు లైసెన్సులవలన వచ్చు రాబడి, సిపాయి కొలువును తప్పించుకొనుట కీయవలసివచ్చు సొమ్ములో నరపాలు— ఇదియే వీరికిరాబడి. వీనివలన వచ్చునది చాలనియెడల చట్టములనుసరించి రాష్ట్రములవలన కొంతసొమ్ము వసూలుచేయబడును. ఇట్టి తిబిరీకు వేసికొనవలసిన యవసర మెప్పుడును తటస్థించలేదు.

ఈదేశములో సంయుక్తరాష్ట్ర చట్టనిర్మాణాధికారము సంయుక్తరాష్ట్రనిబంధనలో అప్పటప్పటికి జరుగు మార్పులవలన వృద్ధియగుచున్నది. అమెరికాదేశములో సంయుక్తరాష్ట్రనిబంధనకు వ్యాఖ్యానము చేయుచు చట్టనిర్మాణాధికారము కొద్దికొద్దిగా హెచ్చగుచుండును. ఈరాజ్యములో సంయుక్తరాష్ట్రనిబంధనకు, క్రొత్తక్రొత్త సంగతులను కలుపుటవలన యాయధికారము క్రమక్రమముగ మిక్కిలి వృద్ధియగుచున్నది. దీనికి రెండుకారణములుకలవు. (1) ఇక్కడి రాష్ట్రములు చిన్నవి యగుటచేత, తమకు కావలసిన సొమ్మును తాము సేకరించుకొనఁ జాలవు. (2) సంయుక్తరాష్ట్రనిబంధనలో మార్పులు సులభముగ చేయుటకు దీనిరాజ్యతంత్రములో వీళ్ళుకలవు. ఈమార్పులు రెండువిధములుగ

జరుగవచ్చును. సంయుక్తరాష్ట్రనిబంధన నంతయు మార్చి, క్రొత్త నిబంధన నేర్పాటుచేయవచ్చును. లేక, ఉన్న నిబంధనలో మార్పులుచేయవచ్చును. సంయుక్తరాష్ట్రచట్టనిర్మాణశాఖ, సాధారణ చట్టములను ప్యాసుచేయునట్లే, యీరెండు విధములైన మార్పులను సంయుక్తరాష్ట్రనిబంధనలో కూడ చేయవచ్చును. ఒకప్పుడు యీశాఖవారి యంగీకారము లేకుండకూడ, అట్టిమార్పులు జరుగవచ్చును. నిబంధన నంతయు మార్చవలెనని యీశాఖలో నొక సంఘముగాని, లేక యేబదివేల ప్రజాప్రతినిధి నియామకులుగాని కోరిగా దేశములో యావన్మంది నియామకుల వోట్లను తీసికొనెదరు. వారిలో మెజారిటీవారు, అట్టిమార్పులకంగీకరించిన యెడల, నూతన చట్టనిర్మాణ శాఖ యేర్పడి, క్రొత్తనిబంధనను తయారు చేయుదురు. ఉన్న నిబంధనలో మార్పులు చేయవలెనన్న యేబదివేలనియామకులు, వారుకోరు మార్పులకు ఒకచిత్తుచట్టమును తయారు చేయవచ్చును. లేదా, ఫలానివిధములైన మార్పులుండవలెనని మాత్రమే పిటీషను, సంయుక్తరాష్ట్రచట్టనిర్మాణ శాఖవారికి పంపవచ్చును, దేశములోనుండు ప్రతినిధినియామకులందఱుగాని వారిలో మెజారిటీవారుగాని యీమార్పుల కొప్పుకొన్నయెడల, అప్పటిచట్టనిర్మాణశాఖ వారు ఒకబిల్లును తయారుచేయుదురు. కాబట్టి యీరెండువి.

ధములయిన మార్పులును జనుల చేతగాని, చట్టనిర్మాణ శాఖ వలనగాని ఉపపాదింపబడినపుడు, యావన్మంది జనులయంగీకారమునకు, వారి యెదుట నుంచవలసినదే. ఈ మార్పులకు జనులలో మెజారిటీయొక్కయు రాష్ట్రముల మెజారిటీయొక్కయు ఆమోద ముండవలయును. రాష్ట్రముయొక్క యంగీకారమునగా దానిలోని చట్టనిర్మాణశాఖవారి ప్రోటేయని యూహింపవలయును.

## II

సంయుక్త రాష్ట్రాంగములు.

ఈదేశ రాజ్యతంత్రములో సంయుక్త రాష్ట్ర చట్టనిర్మాణ శాఖను Federal assembly అని పిలచెదరు. వీనిలో రెండు సంఘము లున్నవి. (1) సంయుక్త రాష్ట్ర శిష్టసభ (Council of States) (2) ప్రజాప్రతినిధిసంఘము. (National Council) ప్రతిరాష్ట్రము కాంటను ఇద్దరు ప్రతినిధులను అర కాంటను ఒక్కొక్క ప్రతినిధిని రాష్ట్రసభకు పంపవలయును. రెండవసంఘములో ప్రజలవలన డైరెక్టుగా నెన్నుకొనబడు ప్రతినిధు లుందురు. కార్యనిర్వాహక శాఖమాత్రము అమెరికా సంయుక్త రాష్ట్రములో నున్నట్లుండదు. ప్రెసిడెంటుకుబదులు యేడుగురు మెంబర్లుగల సంయుక్త రాష్ట్రసభ (Federal Council) యేర్పరచబడినది. న్యాయాధికార శాఖకు ఒకకోర్టు (Federal Tribunal) స్థాపించబడయున్నది.

(1) కార్య నిర్వాహక శాఖ.

Federal Council సంయుక్త రాష్ట్రసభ. సంయుక్త రాష్ట్ర చట్టనిర్మాణశాఖ (Federal Assembly) నూతనముగా కూడగనే కార్యనిర్వాహక సభనా రెన్నుకొనబడుదురు. వీరు మూడుసంవత్సరముల కొకసారి అనగా ప్రజాప్రతినిధి సంఘము యొక్క నియమితకాలమునకే యెన్నుకొన బడుచుండురు. ఈ మూడుసంవత్సరములలో సంఘము యేకారణము చేతనైనను ఛిద్రమైనప్పుడు, ఈసభ వారు (Federal Council) తిరిగి యేర్పడు నూతన ప్రజాప్రతినిధి సంఘములోనుండి యావత్తు చట్టనిర్మాణ శాఖవలన నెన్నుకొన బడవలయును. ఈసభలోనున్న యేడుగురు మొబర్లు కార్యనిర్వాహణమునకై యేడు డిపార్టుమెంటులకు అధ్యక్షులుగా నుండురు. వీరిలో ప్రెసిడెంటుగారు. తన డిపార్టుమెంటును చూచుకొనుచు తక్కిన డిపార్టుమెంటులను తన శక్తికొలది పైతనిభీచేయుచుండును. ఈ ప్రెసిడెంటుగారును వైసు ప్రెసిడెంటుగారును సంవత్సరమున కొకసారి సంయుక్తరాష్ట్ర చట్టనిర్మాణశాఖవలన యెన్నుకొనబడుదురు. ఒకసారి ప్రెసిడెంటుగా నెన్నుకొనబడినవారు మరుసటి సంవత్సరము ప్రెసిడెంటుగాగాని వైసు ప్రెసిడెంటుగాగాని యుండకూడదు. ప్రస్తుతాచారము ననుసరించి వైసుప్రెసిడెంటుగారు మరుసటి సంవత్సరము ప్రెసిడెంటుగుచుండును.



ఈవిధముగ ఈప్రెసిడెంటు ఐదవికి నరుసగా సంయుక్తరాష్ట్ర సభ Federal Council లో నుండు యేడుగురు మెంబర్లు వచ్చుచుందురు. దీనిలోమెంబర్లందఱకు సమానాధికారమే యున్నది. ప్రెసిడెంటుగారు, పేరునకు మాత్రము యీ కార్య నిర్వాహకసభవారికి అధ్యక్షుడుగా నుండును.

ఈసభవారు కార్యనిర్వాహకమేగాకకొంతవరకుచట్టనిర్మాణాధికారము, కొంతమట్టుకు న్యాయాధికారము కలిగియున్నారు. ఈన్యాయాధికారము కార్యనిర్వాహక సంబంధమైన విషయములలోనే యుండును. వీరి తీర్పులమీద చట్టనిర్మాణ శాఖకు, అప్పీలు చేసికొననచ్చును. వారి తీర్పులను రాష్ట్రాధికారులే అమలులో నుంచవలయును గనుక యీసభవారు తమ తీర్పులను యెక్కువజాగ్రత్తోను, దూరాలోచనతో ను చెప్పుచుందురు. రాష్ట్రాధికారులీ తీర్పులను అమలులో పెట్టక, నిరాకరించినయెడల సంయుక్తరాష్ట్రాధికారులకు వేరుగ తమస్వంతయుద్యోగస్థులు లేరుగనుక ఒకచిత్రమైనయు పాయమును వారుకనిపెట్టిరి. అటులనిరాకరించిన రాష్ట్రమునకు నిర్ణయించిన సొమ్మునీయక తమ సేనను ఆరాష్ట్రములోనికి పంపెదరు. ఈసైన్యము యెవ్వరినికొట్టదు. చంపదు. ఆ రాష్ట్రములో నుండి దానిఖర్చుమీద రాష్ట్రమువారు విధేయతకనుపరచువరకు అక్కడనే నిలచియుండును.

సంయుక్త రాష్ట్రసభకు Federal council అమెరికా సంయుక్త రాష్ట్రప్రెసిడెంటుకున్నటుల కార్యనిర్వాహకాధికారములేదు. దీనికిచట్టనిరాకరణాధికారముగాని స్వతంత్రకార్యనిర్వాహకాధికారముగాని లేదు. ఈసభవారుచేయు తీర్మానములను సంయుక్తరాష్ట్ర చట్టనిర్మాణశాఖవారు ప్రైతనిఖీచేసి రద్దుపరచవచ్చును. ప్రతిసంవత్సరము యీసభవారి రిపోర్టులను పరిశీలించి చట్టనిర్మాణశాఖవారు తమకుతోచినమార్పులను ప్రతిపాదించుచుందురు. ఈసభకుకొంతవరకుయింగ్లాండు మంత్రిసంఘమును పోలియుండును. ఈసభవారు చట్టనిర్మాణశాఖలో మెంబర్లుగానుండుటకు వీలులేకపోయినను, ఆశాఖయొక్క రెండు సంఘములయందు జరుగు చర్చలలో మాటలాడుచుచట్టనిర్మాణములోమిక్కిలిగ పలుకుబడికలవారుగ నున్నారు. కాని, తాము ప్రతిపాదించు బిల్లులు, చట్టనిర్మాణశాఖలో ప్యాసుకానంత మాత్రముచేత, తమ పదవులకురాజీనామాల నీయక వారి తీర్మానములకు బద్ధులగుచుందురు. ఈ సభలోని మెంబర్లు, అన్నివిషయములలోను యేకాభిప్రాయులుగనుండవలసిన పనిలేదు. వీరందఱు సాధారణముగా చట్టనిర్మాణ సభలో యేపార్టీవారితోను చేరరు. వీరు అనేకపార్టీలనుండి కోరుకొనబడినను, మెజారిటీవారు, చట్టనిర్మాణశాఖలో నుండు మెజారిటీ పార్టీతో సంబంధించినవారు కాకపోవ

చును. ప్రస్తుత చట్టనిర్మాణసభలో నుండు పార్టీలతో, యీ సభవారికి సంబంధము లేకపోవుటకు ముఖ్యకారణము యీ సభలోని మెంబర్లుసాధారణముగా స్థిరముగా నుండువారగుటచేతనే, వీరికున్న యనుభవము నుపయోగించుకొనుటకు మూడుసంవత్సరముల కొకసారి జరుగుయెన్నికలలో, చట్టనిర్మాణశాఖవారు మునుపటివారినే యెన్నుకొనుచుందురు.

ఈసంయుక్తరాష్ట్రసభలో, ఒకమెంబరు చనిపోయినప్పుడుగాని, రాజీనామా యిచ్చినప్పుడుగాని చట్టనిర్మాణశాఖవారు తమలో నొకరిని యెన్నుకొనెదరు. ఈ సభవారు చట్టనిర్మాణ శాఖయొక్క కార్యనిర్వాహక కమిటీయని చెప్పవచ్చును. ఆంగ్లేయ రాజ్యతంత్రములోకంటె యీ రాజ్యతంత్రములో కొంత మెరుగు కానవచ్చుచున్నది. ఇక్కడి కార్యనిర్వాహక సభవారు చట్టనిర్మాణ సభలోనుండు యేపార్టీకిని చేరకుండగనే, దానితో సంబంధము కలిగియున్నారు. ఆంగ్లేయ పార్లమెంటులో అనేకపార్టీ లున్నపుడు కొన్ని పార్టీలుచేరి ఒక మంత్రిసంఘమును యేర్పాటుచేసికొనుట తటస్థించును. అప్పుడి మంత్రులకు, అనేకస్వల్పవిషయములలో భేదాభిప్రాయము లుండక మానవు. ఇందువలన కార్యనిర్వాహక శాఖబలముగా నుండదు. ఇక్కడి సంయుక్తరాష్ట్ర సభ, చట్టనిర్మాణశాఖలో నెన్నిపార్టీ లున్నను, తాను మధ్యవర్తిగ

నుండిపనులు జరిగించుచు, యీ పార్టీలకు సక్యముచేయ ప్రయత్నించుచుండును. ఇదిగాక, సమర్థులగు మెంబర్లు తమ పదవులలో బహుకాలముండుట తటస్థించును. అంతరాయము లేకుండా రాజ్యతంత్రము ఒకేవిధముగ జరుగుచుండును. తరుచుగా దేశములో విప్లవములు రానేరవు. కార్యనిర్వాహక శాఖోద్యోగీయులు తమ పనులకు జవాబుదార్లుగ నుండవలెను గనుక, యీ సంయుక్త రాష్ట్ర మెంబర్లు మూడు సంవత్సరముల కొకసారి మార్చబడవలయునని సంయుక్త రాష్ట్ర నిబంధనలో యేర్పాటుచేయబడినది. కాని, అనుభవములో వీరు తరుచుగా మారుచుండుటలేదు. చట్టనిర్మాణశాఖ నారికి, యీ మెంబర్లు జరిగించు పనులను రద్దుచేయు సాధికార మున్నదిగనుక, వీరు నిరంకుశాధికారులెన్నటికిని కాజాలరు.

## (2) చట్టనిర్మాణశాఖ.

Federal Assembly.

దీనిలో సంయుక్త రాష్ట్ర శిష్టసభ (Council of States) పజాప్రతినిధిసంఘము (National Council) అని రెండుసంఘము లున్నవని యిదివఱకే తెలియజేసితిని. మొదటిదానికి ప్రతిరాష్ట్రము (Canton) యిద్దఱు ప్రతినిధులను, అరరాష్ట్రము ఒక ప్రతినిధిని పంపవలయును. అమెరికాదేశపు శిష్టసభ వలె గాక దీనికి ప్రత్యేకముగ నియమితాధికారములు లేవు.

రెండవసంఘమైన ప్రజాప్రతినిధి సంఘమునకున్న యధికారములే దీనికిని యున్నవి. దీనిలోని మెంబర్లకు జీతములులేవు. బహుకాలము తమపదవులయందుండరు. వీరందఱు వారివారి రాష్ట్రములలో ఒకేవిధముగ నెన్నుకొనబడరు. వీరు కొన్ని కౌంటనులలో చట్టనిర్మాణ శాఖలవలనను, కొన్ని కౌంటనులలో జనులవలనను ఒకసంవత్సరము మొదలు నాలుగు సంవత్సరముల గడువుకాలములకు యెన్నుకొనబడుచుందురు. కాబట్టి వీరందఱు యేకకాలముం దెన్నుకొనబడుట తటస్థించదు. ఈశిష్టసభకు ప్రజాప్రతినిధి సంఘముకున్నంత పలుకుబడిలేదు. ఏలయన సంయుక్తరాష్ట్రసభలోని మెంబర్లు ప్రజాప్రతినిధి సంఘమునుండియే యెన్నుకొనబడవలయును.

ప్రజాప్రతినిధిసంఘము (National Council) సంయుక్తరాష్ట్రనిబంధన ప్రకారమే యేర్పడుచున్నది. మూడుసంవత్సరముల కొకసారి దీనిలోని మెంబర్లు ప్రజలచేత డైరెక్టుగా యెన్నుకొనబడవలయును. తాను నివసించు రాష్ట్రములోనున్న చట్టములనుబట్టి అనర్హుడు కానియెడల యిటువది సంవత్సరములు వయస్సుగలిగిన ప్రతివాడును ప్రతినిధుల నెన్నుకొనుటలో వోటువేయవచ్చును. కాని యితను యేరాష్ట్రములోనయినను మతగురువుగ నుండకూడదు. ప్రతినిధికి సగము వోట్లకంటె యెక్కువరావలయును. రెండు మూడు బాలట్లు

జరిగినను, అట్టి మెజారిటీ రానియెడల, యెక్కువవోట్లు వచ్చినవాడే ప్రతినిధులగుదురు. ప్రతినిధుల నేర్పాటుచేసికొనునిమిత్తము నియామకులకు దగినజిల్లాల నేర్పఱచుకొనుట ఆయా రాష్ట్రాధికారులకే వదలివేయబడినది. అట్టి యేజిల్లాగాని రెండురాష్ట్రములకు చేరియుండకూడదు. ఇటువదివేల నియామకులకు ఒక ప్రతినిధి యుండవలెను. ప్రస్తుతము యేబదిరెండు జిల్లాలనుండి 147 గురు ప్రతినిధులు ఈసంఘమున కేర్పడిరి. ఈసంఘములో మెంబర్లు జర్మన్, ఇటాలియన్ ఫ్రెంచి భాషలలో జన్మించెదరు. వివిధభాషలలో మాటలాడుచు, వివిధజాతులు మిక్కిలి వికమత్యముతో రాచకార్యములు నెరవేర్చుకొనుచుండుట విచిత్రముగను, యక్షోదకరముగను, ఉండుననుటకు సందేహములేదు.

సంయుక్తరాష్ట్రశిష్టసభయు, ప్రజాప్రతినిధిసంఘమును వేరువేరుగ కూడుచుండును. మూడువిషయములను జర్పించు నపుడుమాత్రము కలియుచుండును. (1) సంయుక్తరాష్ట్రాధికారుల యధికార తారతమ్యముల నిర్ణయించుట, (2) నేరస్తులను తుమించుట, (3) సంయుక్తరాష్ట్రసభ మెంబర్లను సంయుక్తరాష్ట్రకోర్టు ఒడ్డీలను, (Federal Tribunal) ప్రథమ న్యాయాధిపతిని (Federal Chancellor) సంయుక్తరాష్ట్రసేనాధిపతిని యెన్నుకొనుట.

(3) న్యాయాధికారశాఖ.

Federal Tribunal.

దీనిలో పదునలుగురు న్యాయాధిపతులుందురు. వీరు చట్టనిర్మాణశాఖవలన ఆతేసి సంవత్సరములకు ఎన్నుకొనబడెదరు. ఈ న్యాయస్థానమునకు ప్రెసిడెంటు, వైస్ ప్రెసిడెంటులను యీ శాఖవారే రెండు సంవత్సరముల కొకసారి యేర్పఱచెదరు. ఈకోర్టు న్యాయమూర్తులలో కొందఱు క్రిమినల్ కేసులను విచారించుటకు ఆఱు ముఖ్యపట్టణములలో నుందురు. ప్రజాద్రోహము, సంయుక్త రాష్ట్రాధికారులమీద దౌర్జన్యము, విదేశీయులతోగాని, రాష్ట్రములతోగాని కలుగు తగవులు, ఈకోర్టువారు విచారించెదరు. సంయుక్త రాష్ట్రాధికారులకును రాష్ట్రములకుగాని, రాష్ట్రములలో రాష్ట్రములకుగాని, ఒకపౌరునకును సంయుక్త రాష్ట్రమునకుగాని తగవులు తటస్థించినయెడల యీకోర్టువారే విచారించవలయును. కొంతమొత్తమునకు పైబడిన వ్యాజ్యములలో రాష్ట్రీయకోర్టుల తీర్పులమీద యీకోర్టువారికి అప్పీలు చేసికొనవచ్చును. ఈకోర్టువారు సంయుక్త రాష్ట్ర నిబంధనవలనను, రాష్ట్రీయ చట్టములవలనను పౌరులకీయబడిన హక్కులను కాపాడుచుందురు. వర్తకము చేసికొను స్వాతంత్ర్యము, వాణిజ్యసంబంధమైన సంధులు, ఫ్యాక్టరీ చట్టములు, బ్యాంకునోటులు, తూనికలు,

కొలతలు, ప్రైమరీ పాఠశాలలు, పట్టణ పారిశుద్ధ సంఘములు, రాష్ట్రములలో యెన్నికలు యీమొదలగు కొన్ని విషయములలో యీ హైకోర్టువారికి యధికారము లేకుండ సంయుక్త చట్టనిర్మాణ శాఖవారు చట్టముల నప్పటప్పటికి వ్యాసు చేయుచుందురు.

అమెరికా దేశములోనుండు సుప్రీము కోర్టువారికంటె. వీని యధికారము తక్కువగనున్నది. చట్టనిర్మాణ శాఖవారు యేర్పాటు ప్రతిచట్టమును అనుసరించియే స్వీట్లరెండు హైకోర్టువారు తీర్పులు చేయుచుండవలయును. అమెరికా సుప్రీము కోర్టువారు, అట్టి చట్టములను చేయుటకు చట్టనిర్మాణ శాఖవారికి యధికారమున్నదాయని విచారింపవచ్చును. ఇదిగాక యీ దేశములో యీ హైకోర్టువారికి పబ్లిక్ ఉద్యోగస్థులమీద నంతగా యధికారము లేదు. ఈ కోర్టువారికిని సంయుక్త రాష్ట్ర సభవారికిని తగవులు తటస్థించినయెడల చట్టనిర్మాణ శాఖవారే తీర్మానము చేయవలయును.

### III

ప్రజాంగీకారము, ప్రజారంభము.

ప్రజలలో కొంత సంఖ్యకు తక్కువకాకుండ నుండువారు పిటీషను పెట్టినయెడల ఏచట్టమునైనను ప్రజలయంగీకారమునకు తేవలయుననుట Optional referendum అని చె



పెద్దరు. ప్రతిచట్టమును ప్రజలయంగీకారమునకు వారియెదుట పెట్టవలెననుట. (Obligatory referendum) అని చెప్పు సంయుక్తరాష్ట్ర నిబంధనలో మార్పులుకావలెనన్న నిర్బంధప్రజాంగీకారము (Obligatory referendum) వైకల్పిక ప్రజాంగీకారము Optional referendum యెనిమిది రాష్ట్రములుగాని, ముప్పదివేల జనులుగాని, కోరినయెడల అన్నిచట్టములకును కావలసియుండును. ప్రజలందఱకును కావలసిన సామాన్యచట్టములో, బడ్జెటువిదేశీయులతో సంధులు, అధికార తారతమ్యములను గుఱించిన తీర్మానములు, రాష్ట్రనిబంధనలయంగీకరించుట యీ విషయములు చేరవు.

ఈప్రజాంగీకారమును తెలిసికొనుటకు వ్యవధి యుండవలెనుగాన, చట్టనిర్మాణశాఖవారి చట్టములు ప్యాసుఅయిన తొంబది దినములకుగాని, అమలులోనికిరావు. ఎనిమిది రాష్ట్రముల చట్టనిర్మాణశాఖలు, వారివారి ప్రజల యంగీకారమును తెలిసికొనుటకంటె ముప్పదివేల జనులచే సంతకముచేయించిన పిటీషనులను పంపుటే సులభము. కాబట్టి, రాష్ట్రములే, సంయుక్తరాష్ట్ర నిబంధనలో మార్పులను కోరుట సామాన్యముగ తటస్థించదు. ఆయా రాష్ట్రములలోకూడ పైన చెప్పిన రెండు విధములైన ప్రజాంగీకారములును అమలులో నున్నవి. ఈసాధనములవలన ప్రజాప్రతినిధులుచేయు చట్టములను ప్రజలకు ఇష్టములేనప్పుడు వీరు రద్దుచేయవచ్చును.

పైసాధనములతోత్పత్తి నెందక ప్రజలుమఱియొకసాధనము నుపయోగించుటకు హక్కుకలిగియున్నారు. వారంతటవారే నూతనచట్టములనుచట్టనిర్మాణశాఖలో ప్రవేశ పెట్టగలుగుదురు. దీనినిప్రజారంభశక్తి (Right of Initiative) యనిచెప్పుదురు. కొంతమందిజనులు ఒకచట్టమునుప్రతిపాదించి తగుచట్టనిర్మాణ శాఖవారు వలదన్నను, ప్రజలందఱి యంగీకారమునకు వారి యెదుట పెట్టగలరు. వీరు తమ సంయుక్తరాష్ట్ర చట్టనిర్మాణ శాఖవారికి పిటీషను పెట్టినయెడల వారు దానిని అంగీకరించ వచ్చును. లేదా నిరాకరించవచ్చును. కాని యీ ప్రజాంగీకారసాధనమును డైరెక్టుగాప్రజలే యుపయోగించినప్పుడు, చట్ట నిర్మాణశాఖవారు, ప్రజలతీర్మానమునుబట్టియే నడచుకొనవలయును, యేబదివేలమంది సంయుక్తరాష్ట్ర నిబంధనలో నొక మార్పునుగాని, లేక ఒకనూతన చట్టమునుగాని, ప్రతిపాదించుటకు హక్కుకలదు. వారు ఈమార్పుచేయుట యుచితమనిచెప్పవచ్చును. లేక ఆమార్పుయొక్క చిత్తును వ్రాసి ప్రజలయెదుటపెట్టవచ్చును. ఆమార్పు ఉండవలయునని మాత్రముప్రతిపాదించినపుడు, చట్టనిర్మాణశాఖవారు దానిని నామోదించి చట్టము నొకదానిని తామేప్రవేశపెట్టి ప్యాసుచేయవచ్చును లేదా, ఆచట్టమును ప్రజలయెదుటపెట్టి, వారియంగీకారమును బడయవచ్చును. ప్రజలు ఆమార్పున కంగీకరించినయెడల చట్ట

నిర్మాణశాఖవారు, ఆచట్టమును ప్యాసుచేసి తీరవలయును చట్టమును తయారుచేయుట కూడ తమచట్టనిర్మాణశాఖకు వదలక, ఆ చట్టముయొక్క చిత్తును తయారుచేసి, యేబది వేల ప్రజలు సంతకముచేసి, దానికి ప్రజాంగీకారమును పొందవచ్చును. ఈచిత్తుచట్టమునకు చట్టనిర్మాణశాఖవారు తమకుఁబోచిన మార్పులను ప్రతిపాదించవచ్చును. లేక దానిని ఒప్పుకొనవలదని ప్రజలకు సలహాసీయవచ్చును. ఈవిధముగనే రాష్ట్రముల లోకూడ యీరెండు సాధనములను ప్రజలుపయోగించుచు న్నారు. కాని ప్రజారంభసాధనము మాత్రము, అంత జయప్రదముగను, న్యాయముగను జరుగుచుండలేదు. దీనియుపయోగముకూడ సంతగా కనుపించుటలేదు.



# ప్రాన్సు రాజ్యాంగ తంత్రము.

ప్రాన్సుదేశము ఒకరాజుచేత పాలింపబడు చుండుటలేదు. ప్రజాస్వామికమే యీదేశమును రాజ్యముచేయుచున్నది. ఈదేశపు రాజ్యనిబంధన అమెరికా సంయుక్తరాష్ట్రములలోవలెగాక, కొన్ని చట్టములలో నిమిడియున్నది. వివిధరాజ్యాంగముల యధికారములు ప్రజల కుండవలసిన సహజహక్కులు యెచ్చోటను స్పష్టముగ వివరించబడలేదు. 1875 వ సంవత్సరములో రాజ్యపరిపాలననుగుఱించి మూడుచట్టములు పార్లమెంటులో ప్యాసు చేయబడినవి. ఈరాజ్యనిబంధనలోని సూత్రములను పార్లమెంటులోనుండు రెండుసంఘముల వారును ఒకచోట సమావేశమై మార్చవచ్చును. కాని ప్రజాస్వామిక రాజ్యతంత్రమునుమాత్రము యెన్నటికిని తీసివేయకూడదని స్పష్టముగా వ్రాయబడి యున్నది. ఈఒక్క విషయములో తప్ప తక్కినసమస్త విషయములలో ఆంగ్లేయ పార్లమెంటుకుగల యధికారమంతయు ప్రాచీనపార్లమెంటు వారికి (National Assembly) కూడగలదు.

## I

శాసననిర్మాణశాఖ.

పార్లమెంటులో రెండు సంఘములున్నవి. (1) శిష్టసభ (Senate) (2) ప్రజాప్రతినిధిసంఘము (Chamber of

Deputies) ఈ రెండవసంఘమునకు ప్రతినిధులను యేర్పాటుచేసికొనవలసిన నియామకులు 21 సంవత్సరములు తక్కువకాని వయస్సుగలవారును కొన్ని నేరములకు శిక్షింపబడని వారును యిస్సాల్యేంటులు కానివారును మఱియొకరి సురక్షణలో నుండనివారును, సేన నావికాబలములలో ఉద్యోగీయులుగ నుండనివారును అర్హులు. ప్రతినిధులుగ నుండువారు, నియామకత్వమునకు యోగ్యులై 25 సంవత్సరములకు తక్కువగాని వయస్సుకలవారై యుండవలెను. ఇంతకుపూర్వము, గూడే శిక్షమును పరిపాలించిన రాజకుటుంబములతో సంబంధించిన వారెవరును ప్రతినిధులుగ నుండకూడదు. సర్కారు ఉద్యోగస్థుడు తానున్న జిల్లా తరపున ప్రతినిధిగ నుండకూడదు. ప్రతినిధిగ నుండవలెనని కోరికగల ప్రతిగవర్నమెంటు ఉద్యోగీయు ముందుగా తనపనికి రాజీనామా నీయవలయును. మంత్రిగ గాని, అండరు సెక్రటరీగ గాని యుండిననే తప్ప, పార్లమెంటు లోని ప్రతినిధి, గవర్నమెంటు ఉద్యోగమును స్వీకరించిన తోడనే, పార్లమెంటులో కూర్చొనుటకు వలనుపడదు.

రెండవ శాఖయగు ప్రజాప్రతినిధి సంఘము నాలుగు సంవత్సరముల కొకసారి ఛిద్రమై నూతనప్రతినిధు లెన్నుకొనబడుచుండవలయును. దీనిలో 576 మెంబర్లుందురు. వీరిలో పదిమంది ఫ్రెంచి వలస రాష్ట్రములకును ఆరుగురు ఆల్జీయర్సు

అనుదేశమునకును ప్రతినిధులుగ తక్కినవారు ఫ్రాన్సుదేశమునకును నున్నాడు. ఫ్రాన్సుదేశము 86 జిల్లాలు (Departments) గ విభజింపబడి, ఆయాజిల్లాలు వారు తమ జనసంఖ్యనుబట్టి ప్రతినిధులను పంపు చుందురు.

మొదటిసంఘమైన శిష్టసభలో 300 మెంబర్లు కలరు. ఆయాజిల్లాలలో నుండు జనసంఖ్యనుబట్టి అవి పంపించు ప్రతినిధులసంఖ్య మారుచుండును. ఈప్రతినిధులు 9 సంవత్సరముల వరకు మాత్రము శిష్టసభలో మెంబర్లుగ నుందురు. మూడు సంవత్సరముల కొకసారి వీరిలో మూడవవంతు వెడలిపోవులయు, నూతనమెంబర్లు యెన్నుకొనబడుచుందురు. ఒక్కొక్కజిల్లాలోనుండు ప్రజాప్రతినిధిసంఘ సభ్యులు, జనరల్ కౌన్సిలు మెంబర్లు, మ్యునిసిపల్ కౌన్సిళ్ళవలన నియమింపబడు ప్రతినిధులు—వీరందఱు కలసి ఒక సంఘముగ నేర్పడి (Electoral college) యీశిష్టసభ మెంబర్లను యెన్నుకొనుచుందురు. ఈ మెంబరు నలుబది సంవత్సరములకు లోపు వయస్సుగలవాడుగ నుండకూడదు. ప్రజాప్రతినిధి సంఘములోని (Chamber of Deputies) మెంబర్లకుండవలసిన యోగ్యతలే యీశిష్టసభ మెంబర్లకును ఉండవలసినదే.

శిష్టసభకును, ప్రజాప్రతినిధి సంఘమునకును సమానమైన శాసన నిర్మాణాధికారము కలదుగాని రాజద్రవ్య సంబంధము

ధమైన బిల్లులు మాత్రము రెండవసంఘములోనే ముందుగ ప్రవేశపెట్టవలెను. శిష్టసభకు రెండు ముఖ్యమైన యధికారములున్నవి. (1) ప్రెసిడెంటుగారు ప్రజాపతి నిధిసంఘమును, చిద్రముచేయవలెనన్న శిష్టసభవారి యంగీకారము తీసికొనవలసియున్నది. ప్రెసిడెంటుగారు పార్లమెంటు కూడకుండగనే, నిరంకుశాధికారము వహించునేమోయని యీయేర్పాటు చేయబడినది. (2) ప్రెసిడెంటుగారును, ఆయన మంత్రులను మును రాజద్రోహులను విచారించి శిక్షించుటకు శిష్టసభవారిని ఒక హైకోర్టుగ నేర్పాటుచేయవచ్చును. ఇట్టి యధికారములున్నను, యీసభకు రెండవసంఘమునకున్నంత పలుకుబడి యుండదు. ప్రజాప్రతినిధి సంఘములోని మెజారిటీనిబట్టి ప్రెసిడెంటును ఆయన మంత్రులును నడచుకొనుచుందురు. తమకు వ్యతిరేకముగ యీసంఘములో మెజారిటీవారు పూటవేయగనే, తమపదవులకు రాజీనామాల నిచ్చెదరు. కాని, యీశిష్టసభవారు, ఆంగ్లేయప్రభు సంఘముకంటె తెలివిగలవారును, ప్రజల ప్రతినిధులు నగుటలేత కొంతవరకు గౌరవమును సంపాదించుకొనుచునే యున్నారు.

## II

కార్యనిర్వాహకశాఖ.

ఈరెండుసభలు కూడినపుడు, నీరి జాయంటుసభను (National Assembly) అని వాడెదరు. ఈజాయంటుసభ

రాజ్యనిబంధలలోకూడ మార్పులు చేయగలదు. ప్రెసిడెంటు గారిని యెఱ్ఱుకొను అధికారము దీనియందు దేర్పరచబడినది. ప్రెసిడెంటుగారు యేడుసంవత్సరముల కొకసారి యెఱ్ఱుకొన బడుచుండును. ఈయన యీదేశమును పూర్వము పరిపాలించిన రాజకుటుంబములలో చేరినవాడుగ నుండకూడదు. ఈదేశములో కార్యనిర్వాహక శాఖకంతకును యీయనే అధ్యక్షుడు. గొప్ప యుద్వ్యోగీయుల నందఱినియీయనేనియమించును. చట్టముల నమలులో పెట్టును. పార్లమెంటులో ప్యాసుచేయబడిన చట్టములను నిరాకరించు నధికారము యీయనకు లేదు. కాని, తిరిగి ఆలోచించమని వానిని త్రిప్పివేయవచ్చును. ఈయధికారము నెప్పుడు చెలాయించినట్లు కనుపడదు. శిష్టసభ వారి యంగీకారముతో ప్రజాప్రతినిధి సంఘమును ఛిద్రముచేయవచ్చును. ఈయధికారముకూడ గడచిన నలువది సంవత్సరములలో నెప్పుడు నుపయోగించలేదు. ఈయన పరరాజులతో సంధులను చేయవచ్చును. గాని, యుద్ధాంతముందు సంధులను వాణిజ్యసంబంధమైన సంధులను, దేశమునకు ద్రవ్యనష్టము కలుగజేయు సంధులును, పరరాష్ట్రములలో ఫ్రెంచిదేశ శిస్థుల ఆస్తిస్వాతంత్ర్యములకు భంగముకలుగు సంధులును, పార్లమెంటువారి యనుమతి లేనిదే యీయన స్వతంత్రించి చేసికొనగూడదు. యుద్ధమును చాటించుటకు పార్లమెంటువారియు త్తరువును తీసికొనవలయును.



అమెరికా సంయుక్త రాష్ట్రముల ప్రెసిడెంటువలె గాక, యీ దేశపు ప్రెసిడెంటుగారు తనయిష్టమువచ్చినటుల తనయధికారమును చెలాయించుటకు వీలులేదు. యీయన తనమంత్రిసంఘముచేతిలో నుండకుండుటకును నిరంకుశాధికారి కాకుండుటకును, రాజద్రోహముతప్ప, యీయనచేయు కార్యములతో దేనికిని జవాబుదారుడు కాకుండునట్లు, రాజ్యానిబంధనతో నేర్పాటుచేయబడినది. ఆంగ్లేయరాజువలెనే తాను ప్రచురించు ప్రతికాకితముమీదను, తనతోకూడ నొక మంత్రియైనను దస్కతు చేయుచుండవలెను. మంత్రిసంఘమువారి యాలోచనల (cabinet) లో, ఈయన చేరడు. కొన్ని ముఖ్యమైన విషయములను చర్చించునపుడు యీయన హాజరై యున్నను మంత్రులు చేసికొను తీర్మానములతో నీయనకెంతమాత్రము సంబంధములేదు. ఆమంత్రులనుమాత్రము యీయన యేర్పాటుచేసికొనును. ఇంగ్లాండులోనుండు ప్రివికౌన్సిలువలెనే యీదేశములోకూడ నెకటి కలదు. దీనిని (Council of state) అని పిలచెదరు. దీనిలోనుండు మెంబర్లను ప్రెసిడెంటుగా రేర్పాటుచేసెదరు. తీసివేసెదరు. పార్లమెంటువారు కోరినయెడల వీరు తమకుతోచిన సలహాలనిచ్చెదరుగాని వీరికి రాజ్యాపరిపాలనలో యేవిధమైన యధికారము లేదు.

ప్రెసిడెంటుగారి మంత్రులలో నొక్కొకరు ఒక్కొక్క డిపార్టుమెంటుకు అధ్యక్షుడుగా సేర్పాటుచేయబడును. ప్రస్తుతమందు 11 డిపార్టుమెంటులు కలవు. (1) ప్రాంసుదేశసంబంధమైన విషయములు, మతము (2) న్యాయాధికారము (3) విదేశసంబంధమైన విషయములు (4) రాజస్వము (5) యుద్ధము (6) నావికాబలము (7) విద్య, కళలు (8) పబ్లిక్ వర్క్సు (9) వాణిజ్యము, చేతిపనులు, తపాలా, తంతి (10) వ్యవసాయము (11) వలసరాజ్యములు ఈమంత్రులందఱు జాయంటుగాను, తమరు వేరువేరుగ చేయుపనులకు విడివిడిగాను, పార్లమెంటువారికి జవాబుదారులై యుండవలసినదని రాజ్యానిబంధనలో చెప్పబడియున్నది. వీరు పార్లమెంటులో, ప్రతినిధులైనను, కాకపోయినను, అచ్చట మాట్లాడవచ్చును. ఆంగ్లేయమంత్రులు, పార్లమెంటుకు ప్రతినిధులుగ జనులచేత పంపబడిన నే తప్ప, అట్లు మాట్లాడుటకు వీలులేదు. ఇక్కడిమంత్రులకు ఆంగ్లేయమంత్రుల కంటె యెక్కువ అధికారము కలదు. ఈదేశములో న్యాయాధికారశాఖ, కార్యనిర్వాహకశాఖలో నొక భాగమేయని చెప్పవచ్చును. అధికార విభజన కంటె (Decentralization) కేంద్రాధికారమే (Centralization) హెచ్చుగనున్నది. దీని యర్థము యిక్కడి స్థానిక ప్రభుత్వమువలన తేటపడగలదు.

## III

## స్థానిక ప్రభుత్వము.

ప్రాన్సుదేశము 86 డిపార్టుమెంటులుగ : విభజింపబడి యున్నదని యిదివరకే చెప్పియున్నాము. ప్రతి డిపార్టుమెంటుకు ఒక గవర్నరుండును. ముందుగా నీయనను స్వదేశవిషయములను చూచుచున్న మంత్రిగారిచేత నియమింపబడిన తరువాత ప్రెసిడెంటుగారు ఖాయపరచెదరు. ప్రెసిడెంటుగారి కిష్టము లేనపుడు, యీయన తీసివేయబడవచ్చును. మంత్రులు మారినపుడు యీ గవర్నరుకూడ మారుచుండును. దేశమంతకును సంబంధించిన విషయములలో గవర్నరుమెంటు వారికి యేజంటుగానుండును. తనజిల్లాకు కార్యనిర్వాహకాద్యక్షుడుగకూడ నున్నాడు. తనయేజంటు హోదాలో, వివిధరాచకార్యములలో వేరువేరు మంత్రులతో నుత్తరప్రత్యుత్తరములు నడుపుచు, చట్టములనమలులో పెట్టనపుడు మంత్రులయజ్ఞలకు లోబడి పనిచేయుచుండును. కాని తనజిల్లాలో, పోలీసు వ్యవహారములలోను, తనక్రిందిస్థానిక సంఘవిషయములలోను, తన స్వంత జవాబుదారితో పనులు నెరవేర్చుచుండును. చట్టములకు వ్యతిరేకముగ నడచినపుడే గవర్నరుమెంటువారు యీయన ఆర్డర్లను త్రిప్పివేయుదురు. తనకు సంపూర్ణాధికారముగల విషయములలోకూడ గవర్నరుగారు, మంత్రులసలహాను తీసికొనుచుండుటకూడకలదు.

స్థానికవిషయములలో, యీగవర్నరుగారు, Prefect ఒక ఆలోచన సభవారితీర్మానముల నమలులో పెట్టుచుండును. ఈసభలోని మెంబర్లచేత ఆఱు సంవత్సరములకొకసారి ప్రజలతాలూకాకు canton ఒక్కరుచొప్పున యెన్నుకొనబడుచుందురు. వీరిలో సగముమెంబర్లు ప్రతిమూడు సంవత్సరములకును తమ సభ్యత్వమును వదలివేయవలయును. ఈసభవారు, స్థానిక విషయములలోమాత్రమే జోక్యము కలుగజేసికొనవలెను. వీరి తీర్మానములను ప్రేసిడెంటుగారు త్రోసివేయవచ్చును. ఆయన యంగీకారములేనిదే, వీరి ఆదాయవ్యయముల పట్టి (budget) వ్యాసుకానేరదు. గవర్నరుగారే, తనతాబేదార్లనందఱిని యేర్పాటుచేసికొనును. ఏమాత్రముసొమ్ముఖర్చుచేయవలెనన్నను, ఆయనయత్తరువుండవలెను. ఈయనముందుగా రిపోర్టుపంపిననేగాని, ఆలోచనసభవారు యేవిషయములోను జోక్యము కలుగజేసికొనుటకు వలనుపడదు. ఈసభ సంవత్సరమునకు రెండుసార్లు కలియును. అతి జరూరుపనులు తటస్థమైనపుడు, యెక్కువసారులు, కూడవచ్చునుగాని ప్రతిదఫాను, ఒక్కొక వారముకంటె యెక్కువకాలముండకూడదు. గవర్నరుగారు తన కిష్టము వచ్చినపుడు, యీసభను ఛిద్రము చేయవచ్చును.

ఈ దేశము చట్టనిర్మాణశాఖ ప్రతినిధుల యెన్నికలకు

86 డిపార్టుమెంటులుగ విభజింపబడుటయే గాక, స్థానిక ప్రభుత్వమునకు వీలగునటుల మఱికొన్ని చిన్న భాగములు యేర్పడినవి. ఒక్కొక్క భాగమునకు, ఒక చైరుమాను (Mayor) ఒక కౌన్సిలు (Commune) ఉండును. ఈ చైరుమాన్ గారు గవర్నరుగారివలెనే, గవర్నరుమొటుకు యేజెంటుగ నుండి కార్యనిర్వాహణము చేయుచుండును. ఈయన తన కౌన్సిలుచేత యెన్నుకొనబడవలయును. కార్యనిర్వాహణాధికారములో, గవర్నరుకు లోబడియుండవలయును. ఈయనను గవర్నరు ఒక మాసము సస్పెండుచేయవచ్చును. మంత్రిగారు మూడుమాసములవరకు సస్పెండుచేయవచ్చును. ప్రెసిడెంటుగారు యీయనను పనిలోనుండి తగ్గించవచ్చును. కౌన్సిలు మెంబర్లు (Communes) ఆరుగురు మొదలు ముప్పదియారుగురువరకు నుందురు. నాలుగు సంవత్సరముల కొకసారి ఆయాభాగముల ప్రజలచే నెన్నుకొనబడుదురు. గవర్నరుగారు యీ కౌన్సిలును ఒక మాసము వరకు సస్పెండుచేయవచ్చును. ప్రెసిడెంటుగారు, తమ కిష్టమువచ్చినపుడు దీనిని ఛిద్రముచేసి రెండు మాసములవరకు ఒక కమిటీచేత రాచకార్యములు నెరవేర్పించుకొనుచు కొత్త మెంబర్లను యెన్నుకొనవలయునని ప్రజల కాజ్ఞాపించవచ్చును.

పైన చెప్పిన విషయములను బట్టి యీ దేశములోని కార్యనిర్వాహక శాఖకు, కొంతవరకు నిరంకుశాధికారము కలిగియున్నట్లు స్పష్టపడుచున్నది. ఇదిగాక, పార్లమెంటులో ప్యాసు చేసిన చట్టములలో స్పష్టముగా చెప్పనివిషయములలో కార్యనిర్వాహక శాఖవారు కొత్త నిబంధనలను చేయుచుండురు. పార్లమెంటులో ప్యాసయిన బడ్జెటు ప్రకారము కార్యనిర్వాహక శాఖవారు వ్యయముచేయరు. పెరి డెంటుగారుతమ మంత్రివర్గముతో సంప్రదించి బడ్జెటులో నుదాహరించని కొన్ని విషయములలో ధనము వ్రయపరచవచ్చును. పార్లమెంటు కూడనపుడు, అగత్యమైన సమయములో గవర్నమెంటువారు అధిక ధనమును వ్రయపరచుటయు, ఇతరులవద్ద అప్పులుకూడ తీయుటయు, సంభవించుచుండును.

#### IV

#### న్యాయస్థానములు.

ఈ దేశములో రెండు తరగతుల న్యాయస్థానములున్నవి. మొదటి తరగతివానిలో ప్రజలలో ప్రజలకు గలుగు తగాదాలు పరిష్కరింపబడును. వీనిని సామాన్యకోర్టు (Ordinary courts) లని పిలువవచ్చును. రెండవతరగతి కోర్టులో గవర్నమెంటు ఉద్యోగి పార్టీగానున్నట్టియు, గవర్నమెంటువారు జరిగించిన కార్యములు న్యాయమయినవా కావా

యను విషయముల నాలోచించవలయునట్టియు కేసులు విచారింపబడును. దీనిని Administrative courts అని పిలచెదరు. ఈ రెండవతరగతి కోర్టులో న్యాయాధిపతులు, గవర్నమెంటులోని కార్యనిర్వాహక శాఖోద్యోగీయులుగ నుందురు. కాబట్టి యీ దేశములో సామాన్య మానవునికి ఒక న్యాయమును గవర్నమెంటు ఉద్యోగికి ఒక న్యాయమును కలదు. కార్యనిర్వాహక శాఖ న్యాయాధికార శాఖకు లోబడక, తన కోర్టులలోనే తన కిచ్చుకువచ్చినటుల న్యాయమును పొందవచ్చును. కనుక యీ కోర్టులు కార్యనిర్వాహక శాఖలోనెక భాగమేయని యెంచవచ్చును. సామాన్య కోర్టుల జడ్జీలను హైకోర్టువారి యుత్తరవులేనిదే తీసివేయబడుటగాని మార్చబడుటగాని జరుగకూడదు. రెండవతరగతి కోర్టుజడ్జీల ప్రెసిడెంటుగారు, అకారణముగ తీసివేయవచ్చును. రాజకీయవిషయములలో ప్రజలకును పరిపాలకులకును తగాదాలు కలిగినపుడు పక్షపాతము లేకుండ న్యాయము దొరకుట దుర్లభము.

పై రెండు తరగతుల కోర్టులకు విచారణాధికార విషయములలో వైరుధ్యము కలిగినపుడు, దీనిని తీర్మానించుటకు ఒక హాయికోటు యేర్పరచబడియున్నది. దీనిని Court of conflicts అని పిలచెదరు. న్యాయాధికార శాఖాధ్యక్షుడున, (Minister of justice) మా

మూలు కోర్టులను, పెద్దకోర్టులయిన Court of cassation అను దానిలోనుండి యెన్నుకొనబడిన ముగ్గురు జడ్జీలును, Administrative courts లో పెద్దకోర్టులయిన Council of state అను దానిలోనుండి యెన్నుకొనబడు ముగ్గురు జడ్జీలను పైయేడుగురువలన నియమించుకొనబడు మరియుద్దరు జడ్జీలును కలసి యీ Court of conflicts యేర్పడుచున్నది. దీనిలో న్యాయాధికారశాఖాధ్యక్షుడుగాక, తక్కిన జడ్జీలు మూడు సంవత్సరములకు మాత్రమే వారి వారి కోర్టులవలన నియమించబడుచుందురు. ఈ విచారణాధికారమును గురించిన సారాంశమును గవర్నమెంటు ఉద్యోగస్థుల సంరక్షణకొరకే గనుక వారు కోరుకొన్న నే తప్ప ఒకప్రయివేటుపార్టీ అడుగుటకువలనుపడదు. కాబట్టి, యీదేశములో యింగ్లాండులో నున్నంత న్యాయసమత్వమును న్యాయవిధియం దుండవలసిన గౌరవమును లేదు.

ఇక్కడి కార్యనిర్వాహక శాఖకు, చట్టనిర్మాణసంఘములోను, న్యాయాధికారశాఖలోను, స్థానిక ప్రభుత్వములోను, యింగ్లాండు దేశములోకంటె నెక్కువ యధికారమున్నది గనుక ఇక్కడి మంత్రీవర్గము, మిక్కిలి బలముగనైనను లేక మిక్కిలి బలహీనముగనైనను యుండవలెను. ఈ మంత్రీవర్గము వారిని, వారి స్థానములలోనుంచునవి ప్రజాప్రతినిధుల



పైట్లుగనుక, యాప్రతినిధులు (Deputies) నిరంకుశ ప్రభుత్వంపై తమ కిచ్చకువచ్చినటుల బయటి ప్రజాభిప్రాయమునకు వ్యతిరేకముగా కూడ తీర్మానములుచేయుచు స్వప్రయోజనపరులై పలుమారు తమ మంత్రీవర్గమును మార్చుచుందురు. ఈ దేశ రాజ్యాంగతంత్రము, పేరునకు ప్రజాస్వామికమయినను నిజముగ నొకచక్రవర్తిచేత పరిపాలింపబడు సామ్రాజ్యపరిపాలన లక్షణములన్నియు కలిగియున్నది.



# జపాను రాజ్యాంగ తంత్రము.

జపాను దేశము పదునేను శతాబ్దముననుండి యిప్పటిచక్రవర్తి వంశము వారిచేతనే పాలించబడుచున్నది. వీరు మొదటినుండియు నిరంకుశప్రభువులేకాని, చిరకాలమునుండి, వంశపారంపర్యపు హక్కులలో కొన్ని మంత్రికుటుంబములు సంపూర్ణ రాజ్యాధికారమును తమచేతులలో నిడుకొని, సతారా రాజులపేరుమీద వీష్వాలు యేవిధముగా రాజ్యముచేసిరో, అంతనిరంకుశముగ వీరును రాజ్యముచేయుచుండిరి. ప్రజలందరకు మాత్రము చక్రవర్తులయెడల భక్తివిశ్వాసములెన్నటికిని తప్పలేదు. దేశములో చాలభాగము సామంతరాజులచేత నాక్రమింపబడియుండెను. ఆయామండలములలో వీరు నిరంకుశముగ రాజ్యముచేయుచుండిరి. కాని వీరు పరరాజులతో యుద్ధములుగాని సంధులుగాని చేయకూడదు. తమపేరనాణెములను చేసికొనకూడదు. పట్టణములలోను, పల్లెలలోను నుండు జనులు పూర్వమునుండియు కొంతవరకు స్థానిక స్వపరిపాలనా స్వాతంత్ర్యముల ననుభవించుచునే యుండిరి.

పాశ్చాత్యఖండవాసులు వర్తకవ్యాపారమునకు జపానుదేశము రాజొచ్చిరి. వారితో జపానుచక్రవర్తిగారి మం.

త్రులు తమదేశమునకు నష్టముకలుగు సంఘటనలు చేసికొనవలసివచ్చినది. దీనివలన దేశ వాసుల కనేకయిబ్బందులు సంభవించెను. తుదకు ప్రజలలో కలవరము కలిగి మంత్రివర్గమువారి మీద తిరుగబడిరి. వీరికి జగడము జరుగుచుండగా 1867 న సంవత్సరములో అప్పటి మంత్రియు చక్రవర్తియుకూడ చనిపోయిరి. ఆచక్రవర్తిగారికొమారుడును, 13 సంవత్సరములు యీడుగల వాడునగు మచ్చు హీటోయచు నతనిని చక్రవర్తిగా యేర్పరచి వంశపారంపర్యపు హక్కులు తమకుకలనని చెప్పుకొను మంత్రివర్గమును తీసివేసి నిరంకుశప్రభుత్వమునే స్థాపించుకొనిరి. ఈచక్రవర్తిగారే, కెండుమూడు సంవత్సరములక్రిందటివరకు దేశమును మిక్కిలిసమర్థతతో పరిపాలించి చనిపోయిరి. ఈచక్రవర్తిగారు సింహాసనాసీనులై నతరువాత అంతకుపూర్వము పాశ్చాత్య దేశములకుపోయి విద్యనేర్చుకొనివచ్చిన కొందరు యువకులు చక్రవర్తిగారికి సలహాకారులై పాశ్చాత్య పద్ధతులనే యవలంబించినగాని దేశాభివృద్ధికి భంగముగలుగుటయేగాక, దేశము పాశ్చాత్యులపాలగునని దృఢముగానమ్మి రాజ్యాంగపద్ధతులను మార్చజొచ్చిరి. 1868 సం॥ మార్చి 4వ తారీఖున చక్రవర్తిగారు ప్రమాణముచేసి యాదిగువ నుదాహరించిన అయిదు రాజనీతీసూత్రములను చాటిచిరి.

1 బహుజనాభిప్రాయము ననుసరించి రాజ్యపరిపాలనము జరిగించవలెనన్న కార్యాలోచనసభలు విశాలమయిన పునాదులమీద విరివిగ స్థాపింపబడవలయును.

2 సంఘములోనుండు నన్నితరగతులవారి యైకమత్యము సమకూర్చుట చిక్కుసమయములలో ప్రభుత్వమునా విధియై యున్నది.

3 వీరు వారని భేదములేకుండ సమస్తజనులకు సమభావముతోఁ జూచుచు కోరికలను సాధ్యమయినంతవరకు సఫలీకృతముగ ప్రభుత్వమువారు చేయవలయును.

4 అనుపయోగకరమయిన ఆచారములను కట్టిపెట్టి కార్యాచరణలో న్యాయము ధర్మము ప్రధానముగ నుంచుకొనవలయును.

5 విద్యాభ్యాసము, జ్ఞానము ప్రపంచములోనుండు దేశములన్నిటినుండియు, జపానుసామ్రాజ్యము దినదినాభివృద్ధికిరావలెనన్న, తెచ్చుకొని తీరవలయును.

జపానుదేశములో ననేక సామంతరాజులుండుట దేశాభివృద్ధికి భంగకరమనియెంచి, వారిలో కొందఱు తమమండలములను సేనలను చక్రవర్తి-గారి స్వాధీనముచేసెదనుని ఒకపత్రికను ఆ 1869వ సం॥ మార్చి 5వ తారీఖున ప్రచురించిరి. వీరిలో మరికొందఱు క్రమక్రమముగ చేరుటచేత, వీరిప్రార్థనను

చక్రవర్తిగారు అంగీకరించి సామంతప్రభువులందరు చక్రవర్తిగారి ఆజ్ఞలకు లోబడి ఆయనకు దాబేదారులుగ నాయా మండలములను పరిపాలింప జూచ్చిరి. శివిలు మిలిటరీ యధికార మంతయు చక్రవర్తిగారియందే యుంచబడెను. ఆయనయే ఆయా మండలములలో ప్రతియుద్యోగస్తుని నేర్పాటుచేయవలయును. ఇంత గొప్పమార్పును చేయించినవారిలో కొద్దికాలము క్రిందటివరకు మంత్రీషదవువహించిన మార్క్విస్ అయిటోగారును, స్రిస్తుతమందు మంత్రిగానున్న కౌంటుబకూమాగారును, ప్రపంచము నంతకు యిటీవల పరిచయులయిరి.

ప్రతిసంవత్సరము అనేకమంది స్త్రీపురుషులు పాశ్చాత్య దేశములకు పోయి పలువిధములైన విధ్యలనభ్యసించి నచ్చుచుండుటవలన పూర్వాచార పరాయణులకును, నవనాగరికులకును వైషమ్యములు బయలుదేరి తుదకు 1877 వ సంవత్సరములో గొప్పఅంతఃకలహము సంభవించి తుదకు అధిక రక్తపాతముతో నవనాగరీకులే జయమొందిరి. రాజ్యపరిపాలనలో ప్రజా ప్రతినిధి సంఘములుండవలయుననియు చక్రవర్తిగారు తాను మొదటచేసిన వాగ్దానమును ముటువకూడదనియు ఆయనకు ఒకవిజ్ఞాపన పత్రిక పంపబడెను. అప్పుడు ప్రతి మండలములో ప్రజాప్రతినిధిసంఘము లేర్పాటు చేయవలెననియు, దేశమంతయును ఒక పార్లమెంటును స్థాపించి పరిపాలన

లో ప్రజలు స్వయముగఁ జోక్యము కలుగజేసికొనుటకు ఒక నిబంధన 1891 సం॥లో బయలువెడలుననియు చక్రవర్తిగాఁ గు వాగ్దానము చేసిరి. ఈ లోపుగ జపానీయులలో ననేకమంది పాశ్చాత్యఖండవాసుల నన్నివిధములయిన కళలలో మించి దేశమంతటను పాఠశాలలను, కాలేజీల నేర్పఱచి, సేన నావికా బలములను బలపరచి వాణిజ్యమును పెంపొందించి చేతిపనుల నభివృద్ధిచేసి దేశమును అత్యున్నతదశకు తీసికొనివచ్చిరి. జపానురాజ్య తంత్రజ్ఞులు పాశ్చాత్య న్యాయశాస్త్రముల ననుసరించి తమ శివిలు, క్రిమినలు చట్టములను తయారుచేసిరి. రాజస్వమును అన్నివిధముల వృద్ధిచేసి, అవసరమయిన ఖర్చులను తగ్గించిరి. దేశమంతటను, రైల్వేలు, టెలిగ్రాఫులు, పోస్టాఫీసులు, రోడ్లు, ఓడరేవులు మొదలగునవి స్థాపించిరి. పెద్దయుద్యోగములన్నియు పరీక్షలలో తేరినవారి కేయిచ్చుటకు యేర్పాటుచేసిరి. అనేకమందివిద్యార్థులను యూరపు అమెరికా ఖండములకు పంపి సమస్త కళలను శాస్త్రములను నేర్పించిరి. గొప్పగొప్ప యుపాధ్యాయులను పరదేశమునుండి తెప్పించిరి. మార్క్విన్ కౌంటు, వై కౌంటు, బారన్ అనేబిరుదు లేర్పాటుచేయబడినవి. మార్క్విసు అయిటోగారు స్వయముగ పాశ్చాత్యఖండములలో స్థాపింపబడిన రాజ్యాంగతంత్రములను సావధానముగా తఱచి తనదేశమునకు తగినట్టి రాజ్యనిబం

ధనను తయారుచేసిరి. ఇది ఆంగ్లేయరాజ్యాంగ తంత్రమునకంటె జర్మనీదానినే యెక్కువగ పోలియున్నది.

ప్రతినిధులును, నియామకులును కనీసము 25 సంవత్సరముల వయస్సుగలవారై సంవత్సరమునకు 15 రూపాయల పన్నును చెల్లించువారుగ నుండవలెను. శాసననిర్మాణ శాఖలో (Diet) రెండు సంఘములున్నవి. మొదటిదానిలో కొందఱు మెంబర్లు జనులచేత నెన్నుకొనబడువారును, కొందఱు వంశపారంపర్యపు హక్కులు కలవారును, కొందఱుచక్రవర్తిగారిచేత నియమింపబడినవారును నుందురు. రెండవసంఘములో జనులచేత నెన్నుకొనబడువారు మాత్రమేయుందురు. మూడువందల ప్రతినిధులు గలరు. పాశ్చాత్యదేశములలో నున్నంత స్వాతంత్ర్యమంతయు యిక్కడిజనులకు వీరిరాష్ట్రనిబంధన యిచ్చుచున్నది. పార్లమెంటువారికి సంపూర్ణమైన శాసన నిర్మాణాధికారమును, పన్నులనువిధించు ఖర్చుచేయునధికారమును కలిగించినది. చక్రవర్తిగారికి మామూలుగ నిబంధనానుకూలపరిపాలన యుండునట్టి యధికారములు అనగా తనయుద్యోగస్థులకు జీతములనేర్పాటుజేయుట, యుద్ధమునుచాటించుట, సంఘులను చేసికొనుట, యుద్యోగీయుల నేర్పరచుట, తీసివేయుట, చట్టములకు తనయంగీకారము లొసంగి వానినములులో పెట్టుట, బిరుదుల మెసంగుట, కొన్ని సమయములలో

తాత్కాలికముగ కొన్నినిబంధనల నేర్పాటుచేయుట, యీ మొదలగు నధికారములు కలవు.

మంత్రివర్గమువారు చక్రవర్తి కేగాని పార్లమెంటుకు జవాబుదారులుకారని రాష్ట్రనిబంధనలో నుదహరించినప్పటికి ఆచరణలో పార్లమెంటువారి యభిప్రాయములకు భిన్నముగ వారు నడుచుకొనుచుండుట లేదు. చక్రవర్తిగారికి నల హానిచ్చుటకు ప్రీవికౌన్సిలుఅను సభయు, కార్యనిర్వహణమునకు కాబినటు అనుమంత్రివర్గమును, యేర్పడియున్నవి. ఈకార్యనిర్వాహకశాఖలో తొమ్మిది డిపార్టుమెంటులున్నవి—  
(1) విదేశీయులతో సంబంధించిన వ్యవహారములు (2) స్వదేశపరిపాలనవిషయములు (3) రాజస్వము (4) యుద్ధము (5) నావికాబలము (6) విద్య (7) వ్యవసాయము (8) వాణిజ్యము (9) టెలిగ్రాఫుపోస్టురైల్వే మొదలగునవి. ఈడిపార్టుమెంటుల అధ్యక్షులే కాబినెటుసంఘముగా కూడి ప్రధానిమంత్రికింద పనిచేయుచుందురు.

న్యాయస్థానములు నాలుగు తరగతులుగ భాగింపబడియున్నవి. (1) జిల్లాకోర్టులు వీనిలోనొక్కొక జడ్జియుండును. (2) లోకల్ కోర్టులు వీనిలో ముగ్గురుజడ్జిలు కలసి కూర్చొని పనిచేయుదురు. (3) అప్పీలుకోర్టులో వీనిలో అయిదుగురుజడ్జిలుండురు. (4) సుప్రీముకోర్టులు వీనిలో యేడుగురు జడ్జిలుం



దురు. గొప్పగొప్ప షరీక్షలలో కృతార్థులయినవారికే యీ పదవులు దొరకును. వీరిని గవర్నమెంటుతమ యిష్టమువచ్చినటుల తీసివేయుటకు వలనుపడదు.

స్థానికపరిపాలనాసౌకర్యమునకు దేశమంతయు 47 పరగణాలుగను 653 కౌంటీలుగను 48 పట్టణములుగను 14734 జిల్లాలుగను భాగింపబడియున్నది. వీనికన్నిటికి ప్రజాప్రతినిధులుగల సంఘములును ప్రెసిడెంటులును గలిగిస్వతంత్రముగ జనోపయోగకరమగు కార్యములు చేయుచున్నవి.

జపానురాష్ట్ర నిబంధనలోని ముఖ్యమయిన విషయములను యీక్రింద నుదాహరించుచున్నాను.

అధ్యాయము.

I

చక్రవర్తి.

1 జపానుసామ్రాజ్యము ఒకచక్రవర్తి చే నెప్పటికిపరిపాలించబడుచుండవలయును.

2 చక్రవర్తి వంశపారంపర్యపు హక్కుగలవాడయి, యీయన వంశమునకేర్పడిన చట్టముప్రకారము సింహాసనమునధిష్టించుచుండవలయును.

3 చక్రవర్తి దైవసంభూతుడు గనుక ఆయనయజ్ఞనెవ్వరు సతిక్రమించకూడదు.

3) నర్తి సామ్రాజ్యమున కంతకును ప్రధానపు  
కాపునప్రభుత్వపు హక్కులన్నియు ఆయనయందేనిమి  
డియుండి యీనిబంధన కనుకూలముగ వాని నుపయోగించవ  
లయును.

5 చక్రవర్తి సామ్రాజ్యపార్లమెంటువారి (Imperial  
Diet) యంగీకారముతో, శాసననిర్మాణాధికారము కలిగి  
యున్నాడు.

6 చక్రవర్తి తన పార్లమెంటు ప్యాసు చేసిన చట్టము  
లకు తన యంగీకారమునిచ్చి వానిని ప్రకటించి అమలులో  
పెట్టవలయును.

7 చక్రవర్తికి పార్లమెంటును కూర్చుటకును, బొత్తిగ  
నిలిపి వేయుటకును, కొంతకాల మాపి వేయుటకును, ప్రజాప్రతి  
నిధి సంఘమును (House of Representatives) ఛిద్రము  
చేయుటకును అధికారముకలదు.

8 అకస్మాత్తుగ గలుగు సంక్షోభ సమయములలో  
ప్రజా రక్షణకును, దేశోపద్రవ నివారణకును, పార్లమెంటు  
వారు కూడని సమయములో చట్టములకు బదులు కొన్నినిబం  
ధనల నేర్పాటు చేయవచ్చును. తరువాత పార్లమెంటువారి  
యంగీకారమును బడయకపోయిన యెడల నవి రద్దుఅగును.

9 చట్టముల సమములో పెట్టుటకును ప్రతి  
నకును, దేశములో నెమ్మదికిని భంగము కలుగకుండునట్లును,  
అత్యవసరమైన నిబంధనలను చక్రవర్తి స్వయముగ నేర్పాటు  
చేయవచ్చును. లేక తనకిందియుద్యోగస్థులచేత యేర్పాటు  
చేయించవచ్చును. కాని ప్రస్తుత మమములోనున్న చట్టముల  
ను యీ నిబంధనలు మార్పజాలవు.

10 చక్రవర్తి తన కార్యనిర్వాహమునకు వివిధ శాఖల  
నేర్పాటుచేయును. సివిలు మిలిటరీ యుద్యోగీయుల జీతముల  
నిర్ణయించును. వారిని యేర్పాటు చేయుటకును, తీసివేయుట  
కును, యీయనకు సంపూర్ణాధికారముకలదు.

11 దేశములోనుండు సమస్త సైన్యమునకును, నావి  
కా బలమునకును చక్రవర్తి గారే అధ్యక్షుడు.

12 చక్రవర్తి యా సైన్యముయొక్కయు నావికాబల  
ముయొక్కయు సంఖ్యను నిర్ణయించి, వానికి కావలసిన యే  
ర్పాటులన్నియు జేయును.

13 చక్రవర్తి యుద్ధములను చాటించును, సంధులూ  
చేసికొనును.

14 చట్టములకు లోబడి అగత్యమైనపుడు తన దేశములో  
సేమండలములనైనను మిలిటరీకోర్టులచేత పరిపాలించవచ్చును.

15 చక్రవర్తి తనకిష్టులగువారికి బిరుదావళుల నొసం  
గ వచ్చును.

16 చక్రవర్తి సేరస్థులను క్షమించవచ్చును, వారికి విధింపబడిన శిక్షలను మార్చవచ్చును. బరతరపు అయినవారిని తిరిగి యధాస్థానములో నుంచవచ్చును.

17 చక్రవర్తిగారి వంశమున కేర్పడిన చట్టముప్రకారము యాయనకు ప్రతినిధి నేర్పరచవచ్చును. అప్పుడు, యారాజప్రతినిధికి చక్రవర్తిగారికున్న యధికారములన్నియు నుండును.

అధ్యాయము.

II

ప్రజల హక్కులు, వీరి విధులు.

18 జపానుదేశములో పౌరు డగుట కుండవలసిన యోగ్యతలు లాప్రకారము నిర్ణయింపబడును.

19 దేశప్రజలు, చట్టములలో నియమింపబడిన యోగ్యతలనుబట్టి శివిలు మిలిటరీ మొదలగు నుద్యోగములలో చేరవచ్చును.

20 లాప్రకారము, సేన, నావికాబలములలో ప్రతిపురుషుడును పనిచేసి తీరవలయును.

21 లాప్రకారము ప్రతివ్యక్తియు పన్నుల నిచ్చుకొనుచుండవలయును.

22 ప్రతివాడును తనదేశములో తనకిష్టమువచ్చినచో

ట నివసించవచ్చును. న్యాయశాస్త్రనిబంధనల ననుసరించి తన కాపుర స్థలమును మార్చుకొనవచ్చును.

23 చట్టములనుబట్టియేతప్ప మఱియొక విధముగ నెవరినిగాని, అరెస్టుచేయకూడదు, నిలుపఁగూడదు, విచారించకూడదు, శిక్షించఁగూడదు.

24 న్యాయనిబంధనల ననుసరించి యేర్పడిన న్యాయాధికారులచేత విచారించుకొను హక్కును, తీసివేయుటకు వలను పడదు.

25 చట్టముల ప్రకారముతప్ప, ఎవరియింటిని సోదాచేయకూడదు.

26 చట్టములో నుదాహరించిన కారణమువలనగాక పోస్టు యుత్తరములను రహస్యముగ విప్పి, వానిలోని సంగతులను చూడకూడదు.

27 ప్రతివానియాస్థియు సురక్షితముగ కాపాడవలయును. జనోపయోగమునకు, చట్టములననుసరించి దానిని తీసికొనవచ్చును.

28 ప్రతివాడును దేశములో నెమ్మదికే భంగము కలుగకుండ తనకిష్టమైన మతము నవలంబించి, దానిని యితరులకు బోధచేయవచ్చును.

29 చట్టములకులోబడి, ప్రజలు మాటలాడుకొనుట

# The Thrilling Story of Sivajie's Capture of Simhagada

IN THE FORM OF

A Beautiful Novel, "KAMALA-KUMARI"

కమల కుమారి

యొద్దరంగంబున నిజభుజాపరాక్రమము వెల్లడించి గతప్రాణుడైవీర  
స్వర్గము నలంకరించిన జీవితేశ్వరుని గూర్చి కొంత దుఃఖించి రజపూతకులపేర  
పతివ్రత యగు కమలకుమారి తన భర్తతో సహా గమనము జేయుటకు సిద్ధముగ  
నుండ, వలదని తండ్రి వారించుటయు మదాంధ్రుడగు నుదయభానుడను  
మొక మహమ్మదీయ నూతన మతావలంబకుఁడాపవిత్రాంగనను విహామామాడ  
ఔరంగజేబువద్దకుఁ గొనిపోయి యా మెకుఁబెట్టినకష్టములును, తేవలదేవిని  
ర్యమును, ఉదయభానుని మోహమును, దేవలదేవిని వరించిన మహమ్మదుహు  
స్సేనునకు ఫకీరొనరించిన పరాభవమును, కమలకుమారి దుఃఖమును, తా నాజీనూలో  
నైపరాక్రమము, వాని యుక్తి, చాకచక్యము, మాయలు, మర్మములును,  
మహారాష్ట్రీరులు సింహగడను ముట్టడించుటయు, కమలకుమారినిఁ గాపా  
డుటకై సిసాయివీరుఁడు పడిన పాట్లు మొదలగు సంగతులన్నియు నీనవతి  
యందు చదువునప్పుడు చదువరులాయాభాగములయందు అపరిమితదుఃఖము  
ను, కడుపులు చెక్కిలగునట్లు నవ్వుహాస్యరసమును, ఒడలు గడగడ ఘడకు  
నంత వీరరసమును గనుంగొనక మానరు. అత్యద్భుతమైన కథాభాగము  
[Plot] గల యీ విచిత్రనవలమాచందాదారులకు గొలదిదినములలోనే పంపు  
చున్నారము. గ్రంథకర్త బాలకవి. పారసంది వెంకటరమణమూర్తి వేలరు 1-0-0

# 180 పుటలపుస్తకము

ఉచితము.

ఆరోగ్యము మఱియు ఆయుర్దాయము కొద్ది స్వాభావిక ధర్మము లనుసరించుటవల్లనే నిస్సందేహముగా సంబంధించియుండును.

ఐశ్వర్యమునకు మార్గమై జీవితకాలమును అభివృద్ధింపుచు ఇట్లు నీశరీరారోగ్యము సమకూర్చుచు ధర్మమార్గమును ఈమేలైన పుస్తకము కనుపరుచును.

ఈపుస్తకము ఉచితము. తపాలు ఖర్చులుకూడను ఆపేర్చింపకయే పంపబడును.

నైద్యశాస్త్ర మణిశంకర్ గోవింద్,

ఆతంకనిగ్రహ ఔషధాలయము,

22, బ్రాజ్ఞే, మదరాసు.

96, మాంటు రోడ్డు,

మదరాసు.